

حکایاتِ صوفیہ

طالب ہاشمی





حکایاتِ صوفیہ

صوفیہ کرام کے سبق آموز اور تبحر خیز واقعاتِ زندگی

اور ملفوظات

مکتبہ

طالب ہاشمی

شعبہ ادب مسلم مسجد لودھری گیٹ لاہور

(مجملہ حقوق بحق مؤلف و ناشر محفوظ)

نام کتاب _____ حکایاتِ صوفیہ
مؤلف _____ طالب ہاشمی
ناشر _____ محمد حلیم شجاع ادب ، لاہور
تعداد _____ ۱۰۰۰
قیمت _____ ۳۳/- روپیہ
مطبع _____ زاہد بشیر پرنٹرز ، لاہور
طبع _____ دوم (مئی ۱۹۹۱ء)

بِسْمِ اللّٰهِ الرَّحْمٰنِ الرَّحِیْمِ
نَحْمَدُكَ وَنُصَلِّیْ عَلٰی رَسُوْلِكَ الْكَرِیْمِ

پیش لفظ

بخدائے کہ رحمتِ عزت او
از عدم ذرہ بے اجازت او
کا پنچ اندر ضمیر شوق من است
در سرائے کہن نمی گنجد
در خم کاف کن نمی گنجد
در وہان سخن نمی گنجد
اولیاء و مشائخ جن کو عرف عام میں صوفیہ کرام کہا جاتا ہے وہی نفوس
قدسی ہیں جن کے بارے میں اللہ تعالیٰ نے ارشاد فرمایا ہے۔
اَلَا اِنَّ اَوْلِیَاءَ اللّٰهِ لَا خَوْفٌ عَلَیْهِمْ وَلَا هُمْ یَحْزَنُوْنَ ۝
الَّذِیْنَ اٰمَنُوْا وَكَانُوْا یَتَّقُوْنَ ۝ لَّهُمُ الْبُشْرٰی فِی الْحَیٰوٰةِ
الدُّنْیَا وَفِی الْاٰخِرَةِ ط لَا یُبَدِّلُ لِكَلِمٰتِ اللّٰهِ ط ذٰلِكَ
هُوَ الْفَوْزُ الْعَظِیْمُ ۝ (سورہ یونس ع ۱۲ پ ۱۱)

ترجمہ) آگاہ رہو کہ اولیاء اللہ کو (دارین میں) کسی قسم کا خوف ہے
اور نہ وہ غمگین ہوں گے۔ یہ وہ لوگ ہیں جو (اللہ ورسول پر سچے دل
سے) ایمان لائے اور (اللہ سے) اس کی مرضی کے خلاف کوئی کام
کرنے سے اڈرتے رہے۔ ان کو دنیا میں بھی خوشخبری ہے اور آخرت

میں بھی۔ اللہ کے کلمات تبدیل نہیں ہوتے اولیاء اللہ کی ایسی بڑی کامیابی ہے۔

دیکھا گیا ہے کہ صوفیہ کرام کے متذکروں میں بالعموم ان کی کرامات و خوارق عادت پر بہت زیادہ زور دیا جاتا ہے۔ اس کا نتیجہ یہ ہوتا ہے کہ ان کی سیرت کا صرف ایک پہلو نظر کے سامنے آتا ہے۔ اور دوسرا اہم پہلو جو اخلاق و عمل پر مشتمل ہے نظر سے اوجھل رہتا ہے۔ اس کا مطلب یہ نہیں ہے کہ ہم صوفیہ کرام کی کرامات کے قائل نہیں۔ اولیاء اللہ کی کرامات اپنی جگہ برحق ہیں اور ان کے سوانح حیات قلمبند کرتے ہوئے ان سے صرف نظر نہیں کیا جاسکتا۔ لیکن اس بات سے بھی انکار کرنا مشکل ہے کہ اولیاء اللہ اظہار کرامت سے حتی الوسع اجتناب فرماتے تھے اور اس کو وہ اپنا کوئی شرف و کمال نہیں سمجھتے تھے۔ آج جب کہ چاروں طرف الحاد اور بے دینی کا زور ہے ضرورت اس بات کی ہے کہ لوگوں کو بتایا جائے کہ ان مقدس شخصیتوں نے مسلمانوں کے اخلاق معاشرت اور سیاست کو کس طرح سنوارا۔ انہوں نے اپنی عزیمت و استقامت سے مصائب کا کس طرح مردانہ وار مقابلہ کیا۔ اور اپنی سیرت و اخلاق کا وہ کونسا نمونہ دنیا کے سامنے پیش کیا جس سے اسلام کو ہتھم بالشان ہمہ گیری اور وسعت حاصل ہوئی۔ تصوف اور صوفیہ کے بارے میں ہمارے جدید تعلیم یافتہ طبقہ میں کچھ غلط فہمیاں پائی جاتی ہیں اس لئے مناسب معلوم ہوتا ہے کہ یہاں چند مشاہیر صوفیہ کرام کے ارشادات درج کر دیئے جائیں۔ ہمیں

یقین ہے کہ ان سے سب غلط فہمیاں رفع ہو جائیں گی۔
 سید الطائفی شرح جنید بغدادی فرماتے ہیں کہ ہمارا طریقہ کتاب اللہ اور
 سنت رسول اللہ صلی اللہ علیہ وسلم کی پابندی سے جو شخص قرآن حکیم
 اور احادیث نبوی کا عالم نہیں اس کی تقلید طریقت کے باب میں درست
 نہیں کیونکہ ہمارے سارے علم کا ماخذ قرآن و حدیث ہیں۔
 حضرت ابوالحسن نوری کا قول ہے کہ "تصوف نہ علوم است نہ رسوم
 اگر علوم بودے بہ تعلم حاصل شدے، اگر رسوم بودے بمجاہدہ بدست
 آمدے بلکہ اخلاق است"

حضرت ابو محمد مرعشی کا ارشاد ہے کہ "تصوف حسن خلق است"
 حضرت مخدوم ابوالحسن علی بھویری فرماتے ہیں کہ تصوف کوئی رسم
 نہیں بلکہ اخلاق ہی اخلاق ہے۔

حضرت احمد سرہندی مجدد الف ثانی کا قول ہے کہ شریعت کے

تین اجزاء ہیں

علم، عمل اور اخلاص

جب تک یہ تین اجزاء کامل نہ ہوں شریعت کبھی مستحق نہیں ہوتی۔ ان

اجزاء میں اخلاص تصوف کی بنیاد ہے۔

ان ارشادات سے واضح ہو جاتا ہے کہ تصوف کیا ہے اور حضرات
 صوفیہ کون ہیں۔ فی الحقیقت غلط فہمیاں پیدا کرنے کا باعث نام نہاد جاہل
 صوفیوں کے اقوال و افعال ہیں ان پر تصوف اور صوفیہ کا ہر گز قیاس نہ

کرنا چاہئے۔

اس کتاب میں ایسے کچھ نزرگوں کے چیدہ چیدہ واقعاتِ زندگی اور ملفوظات پیش کئے گئے ہیں جو حقیقی معنوں میں صوفی تھے۔ ان حکایات کو مرتب کرنے وقت اخلاق کے پہلو کو خصوصیت سے مد نظر رکھا گیا ہے۔ اللہ کے نیک بندوں کا ذکر پڑھنے اور سننے سے تزکیہ نفس ہوتا ہے اور حسن عمل کی رغبت اور تڑپ پیدا ہوتی ہے اور یہی اس کتاب کے مرتب کرنے کا مقصد ہے ہماری دلی تمنا ہے کہ اللہ تعالیٰ ان حکایات کے پڑھنے اور سننے والوں کے دلوں میں اپنی زندگی کو سنوارنے کا جذبہ پیدا کر دے اور وہ مرتب و ناشر کے حق میں دعائے خیر فرمائیں۔ اس کے ساتھ ہی قارئین سے ہماری درخواست ہے کہ اس کتاب کے اسقام سے ناشر کو مطلع فرمائیں تاکہ اگلے ایڈیشن میں انہیں دور کیا جاسکے۔

وَاٰخِرُ دَعْوَانَا اِنِ الْحَمْدُ لِلّٰهِ رَبِّ الْعٰلَمِيْنَ

راجیٰ غفران وشفاعت

ناچیز طالب ہاشمی

مرتب

محمد سلیم شہر قنبری

(ناشر)

فہرست مضامین

صفحہ	مضمون	نمبر شمار
۴	پیش لفظ	
۱۹	حضرت خواجہ اویس قرنی اور حضرت ہرم بن حیان کی ملاقات	۱
۲۴	مردانِ حق کی شان	۲
۲۴	گناہ گار کے آنسو	۳
۲۴	ظاہری حالت سے باطنی حالت کا اندازہ نہیں کرنا چاہئے۔	۴
۲۵	خواجہ حضرت بصری کی تین نصیحتیں	۵
۲۶	صبر و زہد کی تعریف	۶
۲۶	کتے کی دس پسندیدہ خصلتیں	۷
۲۷	فرض شناسی	۸
۲۸	حضرت ہرم بن حیان کی وصیت	۹
۲۹	غایتِ احتیاط و دیانت	۱۰
۳۱	خواجہ حسن بصری کی حق گوئی	۱۱
۳۲	خشیتِ الہی	۱۲
۳۳	نعیبتِ نیکیوں کو زائل کر دیتی ہے	۱۳
۳۳	حضرت عمر بن عبدالعزیز کو نصیحت	۱۴

۲۳	۱۵	شیخ داؤد طائی کا استغنا
۲۴	۱۶	عبادت کا انحاء
۲۴	۱۷	لذات دنیا سے پرہیز
۲۵	۱۸	یتیموں کی سرپرستی
۲۶	۱۹	المدیر بھروسہ
۲۶	۲۰	مخلوق کی بے نیازی
۲۶	۲۱	شکایت کی پٹی
۲۶	۲۲	علم کی موت کا حادثہ
۲۶	۲۳	اہل حق کل کی فکر نہیں کرتے
۳۹	۲۴	نماز میں استغراق کی انتہاء
۲۰	۲۵	دولت مندوں کے مقابلہ کا عجیب طریقہ
۲۰	۲۶	اہل حق کی نماز
۲۱	۲۷	حاکم اصم اور قاضی قزوین
۲۲	۲۸	حاکم اصم مدینہ منورہ میں
۲۲	۲۹	حاکم اصم بھرے کیوں بن گئے
۲۲	۳۰	حاکم اصم اور قاضی القضاة محمد بن مقاتل
۲۴	۳۱	۳۳ برس میں آٹھ مسائل کی تحصیل
۵۰	۳۲	نماز باجماعت کی اہمیت
۵۰	۳۳	اہل حق اور دنیا داروں کے زہد میں فرق

۵۱	۳۴	دربارِ شاہی میں اعلیٰ کے کلمہ الحق
۵۲	۳۵	جذبہ اصلاح
۵۲	۳۶	اللہ کی رحمت پر تکیہ
۵۲	۳۷	آخرت کا معاملہ
۵۲	۳۸	ہیبتِ حق اور عبرت پذیری
۵۵	۳۹	بے صبر نہیں بننا چاہئے۔
۵۶	۴۰	اللہ کا سہارا
۵۶	۴۱	ہمیشہ کام آنے والی وصیت
۵۹	۴۲	قبلہ کی تکریم
۵۹	۴۳	ہمسایہ سے حسن سلوک
۶۰	۴۴	تکس نہیں کرنا چاہئے
۶۰	۴۵	خواجہ بایزید بسطامی کا انکسار
۶۱	۴۶	متواضع کون ہے
۶۲	۴۷	حضرت امام جعفر صادقؑ اور بایزید بسطامیؒ
۶۲	۴۸	کشف کو برداشت کرنا بہت مشکل ہے
۶۴	۴۹	ماں کی خدمت
۶۴	۵۰	احترام مسجد
۶۶	۵۱	حضرت بایزید بسطامیؒ اور ایک گویا
۶۵	۵۲	عیادت کا ادب

۴۵	تجارت کا اصول	۵۳
۴۶	اسباب دنیا سے نجات پانے پر شکر	۵۴
۴۶	مرد کون ہے؟	۵۵
۴۷	چور کو خالی ہاتھ نہ جانے دیا	۵۶
۴۸	حق تعالیٰ اپنے بندوں سے غافل نہیں ہوتا	۵۷
۴۹	ہلکے اور بھاری بوجھ کا فرق	۵۸
۴۹	اللہ کی رحمت	۵۹
۵۰	حضرت مالک بن دینار اور حاکم بصرہ	۶۰
۵۰	انتہائے زہد	۶۱
۵۱	بروں کے حق میں دعائے خیر	۶۲
۵۲	تواضع اور انکسار	۶۳
۵۳	عبداللہ بن مبارک اور ایک نیک خاتون	۶۴
۸۰	اصلی بادشاہت	۶۵
۸۱	احساس امانت	۶۶
۸۱	شہرت سے نفور	۶۷
۸۱	نیکی کا انحصار	۶۸
۸۴	مخلوق خدا کی خیر خواہی	۶۹
۸۴	فیاضی	۷۰
۸۴	جماعت کی پابندی	۷۱

۸۵	حضرت فضل بن عیاض اور خلیفہ ہارون الرشید	۷۲
۹۲	رضائے الہی	۷۳
۹۴	حق تعالیٰ سے بخشش کی دعا	۷۴
۹۲	جلوت سے جلوت بہتر	۷۵
۹۲	اللہ تعالیٰ پر توکل	۷۶
۹۵	چھ خصلتیں	۷۷
۹۸	حضرت ابراہیم ادہم اور ایک غلام	۷۸
۹۹	دعا کیوں قبول نہیں ہوتی	۷۹
۹۹	بیمار سانس کی خدمت	۸۰
۱۱۰	ابراہیم ادہم اور امام اعظم ابو حنیفہ	۸۱
۱۰۱	حضرت ابراہیم ادہم جامع دمشق کا امام	۸۲
۱۰۱	حضرت معروف کرخی اور ایک خطا کار بڑھیا	۸۳
۱۰۲	میتیم پر شفقت	۸۴
۱۰۳	حاجت مندوں کی بے غرضانہ دستگیری	۸۵
۱۰۵	اللہ تعالیٰ سے شرم	۸۶
۱۰۶	توحید کی تلقین	۸۷
۱۰۶	حضرت معروف کرخی اور ایک سائل	۸۸
۱۰۷	رحمت خداوندی کی طلب	۸۹
۱۰۷	علم کی جڑ	۹۰

۱۰۸	اہل حق کا وجود باعثِ رحمت ہے	۹۱
۱۰۸	حضرت معروف کرخی اور ان کا دریدہ دہن مہمان	۹۲
۱۰۹	پابندیِ نثر بیعت سب سے بڑی کرامت ہے	۹۳
۱۱۰	مجاہدین پر خرچ کرنا بہترین اجر رکھتا ہے	۹۴
۱۱۱	ابن سبابہ کی توبہ	۹۵
۱۱۸	توبہ کے تین اجزا	۹۶
۱۱۸	مسائلِ تصوف نااہل نہیں سمجھ سکتے	۹۷
۱۱۹	اہل حق صرف رضائے الہی کے طالب ہیں	۹۸
۱۱۹	اخلاصِ عمل	۹۹
۱۲۰	حاجت مند کون ہے	۱۰۰
۱۲۱	خطا کار پر شفقت	۱۰۱
۱۲۱	غیر مسلم کی نیکی کا معاوضہ	۱۰۲
۱۲۲	کسبِ بھین	۱۰۳
۱۲۵	فقیر کی زینت	۱۰۴
۱۲۵	شیخ شہلی اور ایک نصرانی طبیب	۱۰۵
۱۲۶	حق تعالیٰ اپنے خاص بندوں کی نظر سے کبھی اوجھل نہیں ہوتا	۱۰۶
۱۲۶	شیخ شہلی اور ایک کم ظرف امیر	۱۰۷
۱۲۸	خدا ہر ایک کے رزق کا کفیل ہے	۱۰۸
۱۲۸	کون لوگ بتلائے بلا ہیں	۱۰۹

۱۲۸	اہل حق ایک چیونٹی کو بھی دکھ نہیں دیتے	۱۱۰
۱۲۹	حضرت شفیق بلخی اور خلیفہ ہارون الرشید	۱۱۱
۱۳۱	حضرت سہل تسری اور ایک باخدا رئیس زادی	۱۱۲
۱۳۵	تم اللہ کے بندوں پر رحم کرو اللہ تم پر رحم کرے گا۔	۱۱۳
۱۳۷	نفس کی تادیب	۱۱۴
۱۳۸	صوفیہ کے سات اصول	۱۱۵
۱۳۸	شیخ ابوالحسن خرقانی اور سلطان محمود غزنوی	۱۱۶
۱۴۲	کمال راست گوئی	۱۱۷
۱۴۷	شبیہ جلیان کی دعا	۱۱۸
۱۴۷	بچوں پر شفقت	۱۱۹
۱۴۸	فرمانروائے وقت کو تنبیہ	۱۲۰
۱۴۸	جیا	۱۲۱
۱۴۹	ناواروں کی امداد	۱۲۲
۱۵۰	خادموں پر شفقت	۱۲۳
۱۵۱	حج اکبر	۱۲۴
۱۵۳	انگسار بے نفسی	۱۲۵
۱۵۴	ہولے نفس کی مخالفت	۱۲۶
۱۵۴	یا کمال کون ہے	۱۲۷
۱۵۵	خدمتِ خلق	۱۲۸

۱۵۵	۱۲۹	درویشوں سے بدگمانی نہیں کرنی چاہئے۔
۱۵۷	۱۳۰	اہل حق دنیا سے یوں جاتے ہیں
۱۵۸	۱۳۱	خواجہ فرید الدین عطار کا واقعہ شہادت
۱۵۹	۱۳۲	مسلمان کبھی بزدل نہیں ہوتا
۱۶۰	۱۳۳	نماز اللہ کے لئے سے نہ کہ بادشاہ کے لئے
۱۶۱	۱۳۴	غلاموں اور کنیزوں پر شفقت
۱۶۱	۱۳۵	بچوں کی دلداری
۱۶۲	۱۳۶	نماز میں استغراق
۱۶۲	۱۳۷	ہزار کے جواب میں ایک بھی نہیں
۱۶۳	۱۳۸	مردان خدا بیماروں سے کراہت نہیں کرتے
۱۶۳	۱۳۹	گنتے کا حق
۱۶۳	۱۴۰	تواضع
۱۶۴	۱۴۱	کس کو کس سے بھاگنا چاہئے۔
۱۶۴	۱۴۲	مومن کی فراست
۱۶۵	۱۴۳	علم بکا و چیز نہیں
۱۶۶	۱۴۴	حصول مقصد کا صحیح طریقہ
۱۶۶	۱۴۵	دیانت کا ثمرہ
۱۶۹	۱۴۶	درہم کے بدلے دینار
۱۷۰	۱۴۷	درویشوں کا شیوہ

۱۷۱	فقہِ غیبیور	۱۴۸
۱۷۲	سب سے اچھا درویش	۱۴۹
۱۷۲	اللہ کے فیثروں کو آتی نہیں رو باہمی۔	۱۵۰
۱۷۲	اہلِ حق کے نزدیک دنیا کی کوئی حیثیت نہیں۔	۱۵۱
۱۷۲	دریادلی	۱۵۲
۱۷۵	انکسار و فروتنی	۱۵۳
۱۷۶	حاجت مند کی سفارش	۱۵۴
۱۷۷	اولیاء اللہ اپنے آپ کو مخفی رکھتے ہیں	۱۵۵
۱۸۱	ایک مرد خدا کا خونِ ناحق	۱۵۶
۱۸۶	فرمودہ قلندر	۱۵۷
۱۸۷	احترامِ شریعت	۱۵۸
۱۸۸	گلاب کی پنکھڑیاں	۱۵۹
۱۸۹	مصیبت زدوں سے ہمدردی	۱۶۰
۱۸۹	دشمن کے لئے دعائے مغفرت	۱۶۱
۱۹۰	اظہارِ حق	۱۶۲
۱۹۱	استاد کی اولاد کی تعظیم	۱۶۳
۱۹۱	کمالِ انسان	۱۶۴
۱۹۲	شیخ برہان الدین غریب اور سلطان محمد تغلق	۱۶۵
۱۹۲	تارکِ صلوة ولی نہیں بن سکتا	۱۶۶

۱۹۴	ایک گستاخ مدعی ولایت	۱۶۶
۱۹۵	سرکاری خرچ پرچ	۱۶۸
۱۹۶	احترام رسول اللہ صلی اللہ علیہ وسلم	۱۶۹
۱۹۶	اکرام جہان	۱۷۰
۱۹۷	مظلوم کی سفارش	۱۷۱
۱۹۸	خطا کار کی دلجوئی	۱۷۲
۱۹۹	صبر و تحمل	۱۷۳
۱۹۹	شانِ علم و عفو	۱۷۴
۲۰۰	دل کا کعبہ	۱۷۵
۲۰۱	نماز قضا ہو جانے کا افسوس	۱۷۶
۲۰۱	شانِ قناعت	۱۷۷
۲۰۲	اظہارِ قناعت	۱۷۸
۲۰۳	خدمتِ خلق اور تواضع	۱۷۹
۲۰۴	سنت کی پیروی ہزار سال کی عبادت سے بہتر ہے۔	۱۸۰
۲۰۵	بادشاہ کی دعوت قبول کرنے سے انکار	۱۸۱
۲۰۵	تحصیلِ علم کی شان	۱۸۲
۲۰۷	حضرت بھاکپوریؒ کا استغنا	۱۸۳
۲۰۸	حضرت میاں میرؒ کی ملاقات جہانگیر سے	۱۸۴
۲۱۰	خواجہ میر درد اور شاہ عالم بادشاہ	۱۸۵

۲۱۶	شانِ استغنا	۱۸۶
۲۱۱	احترام مرشد	۱۸۷
۲۱۲	سرکارِ دو عالم کی سنت پر عمل	۱۸۸
۲۱۲	شانِ عفو	۱۸۹
۲۱۳	قبلائے مصیبت لوگوں سے ہمدردی	۱۹۰
۲۱۴	احکم عفو	۱۹۱
۲۱۵	شاہی نذر لینے سے انکار	۱۹۲
۲۱۵	حضرت شاہِ دو عالم کی غیرتِ فقر	۱۹۳
۲۱۶	علماء کا احترام	۱۹۴
۲۱۷	اہل حق کے نزدیک معتبر کون ہے	۱۹۵
۲۱۸	سید شاہِ مدین کی حق گوئی	۱۹۶
۲۲۰	ایک بیوہ اور یتیم بچے کے لئے ایثار	۱۹۷
۲۲۲	طلبِ صادق	۱۹۸
۲۲۳	مشائخِ متقدمین کا ادب	۱۹۹
۲۲۵	عبادت اور رقص و سرود میں فرق	۲۰۰
۲۲۵	مذہبی بحث و تکرار سے نفرت	۲۰۱
۲۲۷	ایسے فیض کو سلام	۲۰۲
۲۲۷	وظائفِ دنیا طلبی کے لئے نہیں ہوتے	۲۰۳
۲۲۸	حضرت غوثِ علی شاہِ قلندر اور ایک گمراہ آدمی	۲۰۴

۲۲۹	شاہ فضل الرحمن گنج مراد آبا دینی اور ایک سائل	۲۰۵
۲۳۱	ایتھار و کرم	۲۰۶
۲۳۱	عطائے دستار	۲۰۷
۲۳۲	علم کی برکت	۲۰۸
۲۳۲	محاسن و عظمت کی رونق	۲۰۹
۲۳۳	امام صاحب کما حقہ	۲۱۰
۲۳۴	فقیر کی دعا یا تحفہ	۲۱۱
۲۳۵	تسخیری وظائف سے اعراض	۲۱۲
۲۳۷	فہرست ماخذ	۲۱۳

حضرت خواجہ اویس قرنیؒ اور حضرت ہرم بن حیانؒ کی ملاقات

مشہور تابعی حضرت ہرم بن حیانؒ عبدی خیر التابوعین حضرت خواجہ اویس قرنیؒ سے اپنی پُر اثر ملاقات کا واقعہ اس طرح بیان کرتے ہیں۔

خواجہ اویس قرنیؒ کوفہ میں مقیم تھے۔ میں نے آپ کی تعریف سنی۔ ملاقات کا شوق غالب ہوا اور میں ان کی زیارت کے لئے کوفہ پہنچا۔ لوگوں نے بتایا کہ وہ دریائے فرات پر ملیں گے فرات کے کنارہ پر پہنچا تو دیکھا کہ ایک شخص تنہا بیٹھا دوپہر کے وقت وضو کر رہا تھا اور کپڑے دھو رہا تھا۔ میں اویسؒ کے اوصاف سن چکا تھا اس لئے فوراً پہچان گیا۔ ان کا جسم فربہ اور رنگ گندمی تھا۔ سر منڈا ہوا تھا اور دماغی گھنی تھی۔ بدن پر بہت بال تھے۔ چہرہ بہت بڑا اور مہیب تھا۔ صوف کا پاجامہ پہنے ہوئے تھے اور صوف ہی کی ایک چادر جسم پر تھی۔ میں نے قریب پہنچ کر سلام کیا۔ انہوں نے جواب دیا اور میری طرف دیکھ کر کہا "اللہ تمہیں سلامت رکھے" پھر میں نے مصافحہ کے لئے ہاتھ بڑھایا لیکن انہوں نے مصافحہ کرنے سے گریز کیا اور اپنے پہلے الفاظ دہرائے کہ اللہ تمہیں سلامت رکھے۔ مجھے ان کی حالت

پر بڑا ترس آیا اور میری آنکھوں سے آنسو بہنے لگے جب میں نے رقت بھرے لہجہ میں کہا کہ اویسؓ خدا تم پر رحمت کرے اور تمہاری مغفرت فرمائے۔ تو وہ بھی رونے لگے اور مجھ سے مخاطب ہو کر فرمایا ہرم بن حیان خدا تم پر رحم کرے میرے بھائی تمہارا کیا حال ہے تمہیں میرا نام و پتہ کس نے بتایا۔ میں نے عرض کیا خدا نے۔ مگر اے اویسؓ یہ تو بتاؤ تمہیں میرا اور میرے باپ کا نام کیسے معلوم ہوا اس سے پہلے نہ میں نے کبھی تمہیں دیکھا ہے اور نہ تم نے مجھے۔

حضرت اویسؓ نے جواب دیا بِنَبَاتِنِي الْعَلِيمُ الْخَبِيرُ تمہارا نام مجھے اس نے بتایا ہے جس کے علم و خبر سے کوئی چیز باہر نہیں۔ میری روح نے تمہاری روح کی طرف توجہ کی اور میری روح نے تمہاری روح کو پہچان لیا۔ مومنین کی روحیں ایک دوسرے کو پہچان لیتی ہیں خواہ صاحب ارواح کا ایک دوسرے سے کوئی تعارف نہ ہو اور نہ وہ کبھی ایک دوسرے سے ملے ہوں۔

میں نے عرض کی کہ رسول اکرم صلی اللہ علیہ وسلم کی کوئی حدیث مبارک سنائیے تاکہ میں اسے یاد کر لوں۔

حضرت اویسؓ نے فرمایا میں نے سرکارِ دو عالم صلی اللہ علیہ وسلم کے شرفِ صحبت سے محروم رہا۔ البتہ حضورؐ کے صحابہ کرامؓ کو دیکھنے کی سعادت نصیب ہوئی ہے اور تم لوگوں کی طرح ان کی زبان سے میں نے بھی حضورؐ کی احادیث سنی ہیں لیکن میں اپنے اوپر یہ دروازہ کھول کر محدث، مفتی اور قاضی کہلانا پسند نہیں کرتا مجھے خود اپنے نفس کے بہت سے کام ہیں یہ کہہ کر وہ میرا ہاتھ پکڑ کر رونے لگے۔

میں نے درخواست کی کہ پھر قرآن حکیم ہی کی کچھ آیات سنا دیجئے۔ میرے دل میں آپ کی زبان سے قرآن سننے کا بے حد اشتیاق ہے۔ میری آپ سے محبت اور عقیدت خدا کے لئے ہے۔ میرے لئے دعا فرمائیے اور کچھ وصیتیں کیجئے جن کو میں حرزِ جاں بنا کر رکھوں

میری درخواست سن کر اولس نے اَعُوذُ بِاللّٰهِ السَّمِيعِ الْعَلِيمِ مِنَ الشَّيْطَانِ الرَّجِيمِ پڑھا اور چرخ مار کر رونے لگے۔ پھر فرمایا۔ میرے رب کا ذکر بلند ہے۔ اس کا قول سب سے سچا ہے۔ اس کا کلام سب سے اچھا ہے یہ کہہ کر انہوں نے ان آیات کی تلاوت کی۔

حَمْدًا لِّكُتُبِ الْمُبِينِ ۝ اِنَّا نَزَّلْنَاهُ فِي لَيْلَةٍ مُّبَارَكَةٍ اِنَّا كُنَّا مُنذِرِيْنَ ۝ اِحْمٰمِ يٰہ کتاب جو واضح ہے ہم نے اس کو مبارک رات میں اتارا کہ لوگوں کو ڈرانے والے تھے

هُوَ الْعَزِيزُ الرَّحِيمُ تک پڑھ کر چرخ ماری اور بے ہوش ہو گئے۔ ہوش میں آئے تو فرمایا۔ ہرم بن حیان تمہارا باپ مر گیا۔ عنقریب تم کو بھی مرنا ہے کیا خبر جنت میں جا کے یا ذونح میں۔ ابن حیان آدم فوت ہو گئے، ہوا فوت ہو گئیں۔ ابن حیان نوح اور ابراہیم خلیل اللہ فوت ہو گئے۔ ابن حیان موسیٰ بنی الرحمن فوت ہو گئے۔ ابن حیان داؤد خلیفۃ الرحمن فوت ہو گئے۔ ابن حیان محمد رسول الرحمن فوت ہو گئے۔ ابن حیان ابوبکر خلیفۃ المسلمین فوت ہو گئے۔ ابن حیان میرے بھائی عمر بن خطاب فوت ہو گئے یہ کہہ کر داعی کا نعرہ لگایا اور ان کے لئے مغفرت کی دعا کی۔ حضرت عمر فاروق

اس وقت تک زندہ تھے اس لئے میں نے کہا خدا آپ پر رحم کرے عمر بن خطاب تو ابھی فوت نہیں ہوئے فرمایا ہاں جو کچھ میں نے کہا ہے اگر تم اس کو سمجھو تو خود جان جاؤ گے۔ میں اور تم بھی مردہ ہیں۔ ہونے والی بات ہو چکی ہے۔

اس کے بعد حضرت اوسین نے سرکارِ دو عالم صلی اللہ علیہ وسلم پر درود بھیجا۔ پھر کچھ اور دعائیں پڑھیں اور فرمایا ہرم بن حیان میری وصیت یہ ہے کہ کتاب اللہ کو مضبوطی سے پکڑو۔ صلواتی امرت کی صحبت اختیار کرو اور نبی کریم صلی اللہ علیہ وسلم پر ہمیشہ درود و سلام بھیجتے رہو۔ میں نے اپنی اور تمہاری موت کی خبر دے دی۔ آئندہ کسی ساعت موت سے غافل نہ رہنا۔ واپس جا کر اپنی قوم کو بھی نصیحت کرنا اور ڈرانا۔ خبردار جماعت کا ساتھ کبھی نہ چھوڑنا اور نہ بے دین ہو جاؤ گے اور قیامت میں آتشِ دونیخ کا ایندھن بننا پڑے گا۔ پھر انہوں نے دعا کی۔ الہی یہ شخص کہتا ہے کہ اس کو تیرے لئے مجھ سے محبت ہے اور اس نے تیرے لئے ہی مجھ سے ملاقات کی۔ اس لئے خدا مجھے توفیق دے کہ جنت میں اس کا چہرہ میں پہچان جاؤں اور دارالسلام میں میری اس کی ملاقات ہو۔ وہ دنیا میں جہاں کہیں بھی رہے اس کو اپنے حفظ و امان میں رکھتا۔ اس کو قناعت عطا کر۔ اس کو اپنی نعمتوں کا شکر گزار بنا اور اس کو جزائے خیر دے۔

۱۰ اسی زمانے میں حضرت عمر فاروق رضی اللہ عنہ نے شہادت پائی۔

دعا کے بعد اویسؓ نے مجھ سے فرمایا کہ ہرم بن حیان اب میں تجھے اللہ کے سپرد کرتا ہوں۔ آج کے بعد میں تم کو نہ دیکھوں گا۔ مجھے شہرت پسند نہیں ہے۔ گوشہ خلوت ہی میرا رفیق ہے۔ آئندہ مجھے تلاش کرنے کی کوشش نہ کرنا۔ مجھے ڈھونڈنے میں تم کامیاب نہیں ہو سکو گے۔ میں تمہیں ہمیشہ یاد رکھوں گا۔ اور تم مجھے یاد رکھنا اور میرے لئے دعا خیر کرتے رہنا۔ اچھا سلام علیکم ورحمۃ اللہ یہ کہہ کر وہ ایک سمت کو چلے گئے۔ اس کے بعد میں نے ان کو بہت تلاش کیا لیکن کسی سے ان کے بارے میں کچھ معلوم نہ ہو سکا البتہ کوئی ہفتہ ایسا نہیں جاتا جس میں ان کو ایک دو بار میں خواب میں نہ دیکھتا ہوں۔ اللہ تعالیٰ اویسؓ پر رحمت نازل فرمائے اور ان کی مغفرت فرمائے۔

مردانِ حق کی نشان

ایک دفعہ خواجہ حسن بصریؒ وعظ فرما رہے تھے یکایک حجاج بن یوسف مع اپنے خدم و حشم اور جاہ و جلال کے شمشیر برہنہ ہاتھ میں لئے آپ کی مجلس وعظ میں آگیا اور بیٹھ کر وعظ سننے لگا۔ حجاج کا رعب داب اور سفاکی مشہور ہے۔ لوگ اس کے نام سے ہتراتے تھے۔ حاضرین مجلس میں سے ایک شخص کے دل میں خیال آیا کہ دیکھیں خواجہ حسنؒ پر حجاج کا رعب غالب آتا ہے یا نہیں اور ان کے وعظ کا رنگ بدلتا ہے یا نہیں۔ لیکن حضرت خواجہ حسنؒ نے حجاج اور اس کے خدم و حشم کو پرکاہ کے برابر بھی وقعت نہ دی اور اپنے وعظ کو پورے جوش و خروش کے ساتھ جاری رکھا۔ یہاں تک کہ وعظ ختم ہو گیا۔ وہ شخص جس کے دل

میں خیال گذرا تھا پکارا اٹھا کہ واقعی حسن حسن ہے۔ وعظ کے خاتمہ پر حجاج بھی آپ کے پاس آیا اور آپ کے ہاتھوں پر بوسہ دیا پھر اپنے ساتھیوں سے مخاطب ہو کر کہا "اگر مردانِ حق میں سے کسی کو دیکھنا چاہتے ہو تو حسن کو دیکھو۔"

گناہ گار کے آنسو

خواجہ حسن بصریؒ ایک دن مسجد کی چھت پر بیٹھے ہوئے تھے اور فرطِ فوق اور خوفِ خدا سے آپ کی آنکھوں سے ٹپ ٹپ آنسو گری رہے تھے۔ اتفاقاً آپ نے چھت سے نیچے گلی کی طرف جھانکا تو آپ کے آنسو ایک راہ گیر پر جا پڑے۔ اس نے اوپر دیکھ کر کہا۔ بھٹی پانی کے یہ قطرے پاک تھے یا ناپاک۔ آپ نے فرمایا میرے بھائی اپنے کپڑے دھو لو یہ قطرات پاک نہیں ہیں۔ یہ مجھ گناہ گار کے آنسو ہیں تم کو جو تکلیف پہنچی ہے اس کے لئے خدا را مجھے معاف کر دو۔

ظاہری حالت سے باطنی حالت کا اندازہ نہیں کرنا چاہئے

حضرت خواجہ حسن بصریؒ نے ایک دن دریا تھے جبکہ کے کنارے ایک حبشی کو دیکھا جو ایک عورت کے ساتھ اس طرح بیٹھا تھا کہ سامنے شراب کی بوتل بڑی ہوئی تھی اور اس میں سے اندیل اندیل کر خود بھی پی رہا تھا اور اس عورت کو بھی پلا رہا تھا۔ خواجہ حسنؒ نے اس کے اس فعل کو ناپسند کیا اور اس کی طرف ملامت نظروں سے دیکھا۔ اتنے میں مسافروں اور سامان سے لدی ہوئی ایک

کشتی وہاں سے گزری جو کچھ آگے جا کر منجد صدار میں پھنس گئی اور الٹ گئی۔ اس کشتی کے چار مسافر پانی میں جا پڑے اور غوطے کھانے لگے۔ وہ جلدی فوراً دریا میں کود پڑا اور چھ آدمیوں کو پانی سے نکال لایا۔ پھر وہ آپ کی طرف مخاطب ہو کر کہنے لگا حضرت آپ مجھ پر ملامت آمیز نظر ڈالتے ہیں۔ لیکن میں نے جان جو کھوں میں ڈال کر چھ آدمیوں کو غرق ہونے سے بچا لیا ہے۔ آپ ایک ہی کو بچا لیتے۔ خواجہ حسنؒ اس کی باتیں سن کر بہت حیران ہوئے پھر اس نے کہا اے مسلمانوں کے امام بوتل میں شراب نہیں پانی ہے اور یہ عورت میری ماں ہے تم کسی کے ظاہر سے اس کی باطنی حالت کا اندازہ کیسے کر سکتے ہو خواجہ حسن بصریؒ نے اس جلدی سے معافی مانگی اور اس دن کے بعد انہوں نے کبھی کسی کو نظر حقارت سے نہ دیکھا اور ہمیشہ اس شعر کا مصداق بنے رہے۔

اے ذوق کس کو چشم حقارت سے دیکھئے

سب ہم سے ہیں زیادہ کوئی ہم سے کم نہیں

خواجہ حسن بصریؒ کی تین نصیحتیں

ایک دفعہ مشہور تابعی حضرت سعید بن جبیرؒ نے خواجہ حسن بصریؒ سے عرض کی کہ مجھے کوئی نصیحت فرمائیے۔ آپ نے فرمایا تین چیزوں سے ہمیشہ بچتے رہو۔ اول یہ کہ بادشاہوں سے میل جول نہ رکھنا کیونکہ اس کا انجام بالعموم اچھا نہیں ہوتا۔ بادشاہ خواہ کتنا ہی شفیق اور مہربان کیوں نہ ہو اس کو آنکھ بستے کچھ دیر نہیں لگتی۔ دوسری یہ کہ کسی نامحرم عورت کے ساتھ خلوت میں نہ بیٹھنا خواہ وہ رابعہ

دوران ہی کیوں نہ ہو اور خواہ تو اسے قرآن پاک کی تعلیم ہی کیوں نہ دیتا ہو۔
تیسری یہ کہ مزامیر (آلاتِ موسیقی) سے پرہیز کرنا کیوں کہ مزامیر سے دل قابو
میں نہیں رہتا اور انسان لغزش کھا جاتا ہے۔

صبر و زہد کی تعریف

ایک دفعہ ایک بدوی نے خواجہ حسن بصری سے کہا کہ میں نے آپ سے
بڑھ کر کسی کو صابر و زاہد نہیں پایا۔ آپ نے فرمایا اے بھائی میرا زہد بوجہ رغبت
میں ہے اور میرا صبر بوجہ بے صبری ہے۔ بدوی نے کہا۔ میں آپ کا مطلب نہیں
سمجھ سکا۔ فرمایا میرا زہد محض اس لئے ہے کہ آخرت میں عیش میسر ہو گویا یہ عیش کی
رغبت کے سبب سے ہے اور میرا صبر و زہد کی آگ کے ڈر سے ہے اور یہ
عین بے صبری ہے حقیقی صبر و زہد وہ ہے جو صرف اللہ تعالیٰ کی رضا کے حصول
کے لئے ہو اور جس میں اپنے نفع و نقصان کا کوئی خیال نہ ہو۔

کتے کی دس پسندیدہ خصلتیں

ایک دفعہ خواجہ حسن بصری نے وعظ میں فرمایا کہ کتے میں دس خصلتیں
ایسی ہیں جو بہت کم انسانوں میں پائی جاتی ہیں۔ ایسا انسان جو ان خصلتوں سے
یکسر عاری ہے۔ اس سے کتا ہزار درجہ بہتر ہے کتے کی پہلی خصلت یہ ہے کہ وہ
بھوکا رہتا ہے۔ یہ آداب المصالحین کی علامت ہے۔ دوسری خصلت یہ ہے
کہ اس کا ذاتی مکان کوئی نہیں ہوتا یہ متوکلیں کی علامت ہے۔ تیسری خصلت

یہ ہے کہ وہ رات کو بہت کم سوتا ہے یہ علامت شب زندہ دار لوگوں اور
مجتہدین کی ہے چوتھی خصلت یہ ہے کہ کتے کی کوئی جائیداد نہیں ہوتی اور وہ کوئی
میراث نہیں چھوڑتا یہ صفت زاہدین کی ہے پانچویں خصلت یہ ہے کہ وہ اپنے
مالک سے کبھی بے وفائی نہیں کرتا خواہ وہ کتنا ہی رنجیدہ کیوں نہ ہو اور مالک
اس کو کتنا ہی کیوں نہ مارے یہ علامت صادقین کی ہے چھٹی خصلت یہ
ہے کہ وہ سب سے ادنیٰ جگہ پر بیٹھتا ہے یہ علامت متواضعین کی ہے
ساتویں خصلت یہ ہے کہ جب اس کی سونے کی جگہ ٹھن جاتی ہے تو وہ چپکے
سے دوسری جگہ چلا جاتا ہے یہ علامت راضیین کی ہے آٹھویں خصلت یہ
ہے کہ اس کو مارنے یا جھڑکنے کے بعد پیار کریں یا اس کے سامنے رونی کا ٹکڑا
ڈال دیں تو سب کچھ بھلا کر دم ہلاتا چلا جاتا ہے یہ نشانی خاشعین کی ہے
نویں خصلت یہ ہے کہ جب اس کا مالک کھانا کھا رہا ہوتا ہے تو وہ دُور
بیٹھ کر دیکھتا رہتا ہے یہ علامت سالکین کی ہے دسویں خصلت یہ ہے کہ
جب کسی جگہ کو چھوڑ دیتا ہے تو پھر کبھی اس جگہ کا خیال بھی نہیں کرتا یہ نشانی
محررین کی ہے۔

فرض شناسی

حضرت ہرم بن جیان عبدی کو حضرت عمر فاروقؓ نے کوئی عہدہ سپرد کیا
تھا مگر کاری عہدہ داروں کی سب سے بڑی آزمائش ان کے اعزہ و احباب ہوتے
ہیں جہان سے مختلف قسم کے فوائد حاصل کرنے کی کوشش کرتے ہیں۔ یا

دوسرے لوگوں کی جائز و ناجائز سفارشیں لاتے ہیں۔ حضرت ہرم بن جیان نے اس خطرہ کا تدارک یوں کیا کہ انہوں نے اپنے مکان کے سامنے اس طرح آگ جلا دی کہ وہ ان کے اور باہر سے آنے والوں کے درمیان حائل ہو جائے۔ ان کے اعزہ و احباب حسب توقع آئے لیکن مکان کے اندر نہ جاسکے کیونکہ سامنے آگ جل رہی تھی۔ دور سے سلام کر کے کھڑے ہو گئے۔ حضرت ہرم نے کہا "آئیے آئیے تشریف لائیے۔ انہوں نے کہا کہ "آئیں کس طرح ہمارے اور آپ کے درمیان تو آگ حائل ہے۔ فرمایا تم لوگ اس معمولی آگ سے نہیں گذر سکتے لیکن مجھے جہنم کی دشتناک آگ میں جھونکنا چاہئے ہو۔ وہ لوگ آپ کی بات کو پاگئے اور چپکے سے واپس چلے گئے۔

حضرت ہرم بن جیان کی وصیت

حضرت ہرم بن جیان عبدی ایک دفعہ ذرہ پہن کر گھوڑے پر سوار جہاد فی سبیل اللہ کے لئے روانہ ہوئے ساتھ ایک غلام بھی تھا۔ راستے میں سخت بیمار ہو گئے جب حالت نازک ہو گئی تو کسی نے عرض کیا کہ کچھ وصیت فرمائیے۔ فرمایا بس میری وصیت یہی ہے کہ جب میں مر جاؤں تو میری ذرہ بیچ کر میرا قرض ادا کر دینا۔ اگر ذرہ کافی نہ ہو تو گھوڑا بھی بیچ دینا۔ اگر یہ بھی کافی نہ ہو تو غلام بھی فروخت کر دینا اور اللہ تعالیٰ کے اس حکم کو ہمیشہ پیش نظر رکھنا۔

ادع الی سبیل ربك بالحكمة والموعظة الحسنة

خدا کے راستے کی طرف لوگوں کو حکمت اور موغظتِ حسنہ کے ساتھ بلاؤ
یہ فرما کر آپ نے داعیِ اجل کو لبیک کہا

غایتِ احتیاط و دیانت

حضرت محمد بن سیرینؒ کا ذریعہ معاش تجارت تھا۔ اپنے کاروبار میں وہ اس قدر احتیاط کرتے تھے کہ کسی دفعہ فائدے کے بجائے نقصان ہو جاتا تھا لیکن ان کی پیشانی پر بل تک نہیں آتا تھا۔ ایک مرتبہ انہوں نے بیع کے طور پر غلہ خریدا۔ اس میں انہیں اسی ہزار کا فائدہ ہوا لیکن ان کے دل میں شک پیدا ہو گیا کہ منافع میں سود کا شائبہ ہے۔ چنانچہ انہوں نے محض احتیاط اور تقویٰ کی بنا پر یہ پوری رقم چھوڑ دی حالانکہ فی الحقیقت اس میں مطلق ربا نہ تھا۔ ایک مرتبہ حضرت ابن سیرینؒ نے چالیس ہزار کاروغن زیتون خریدا۔ اس میں اتفاق سے ایک مراہو چوہا لٹک آیا۔ حضرت ابن سیرینؒ نے اس خیال سے کہ ممکن ہے یہ چوہا کولہو میں پڑ گیا ہو۔ سلا تیل پھینکوا دیا۔ لیکن چونکہ تیل خرید چکے تھے۔ تیل ولے نے قیمت کا مطالبہ کیا۔ وہ اتنی بڑی رقم فوراً ادا نہ کر سکے۔ نتیجہ یہ ہوا کہ انہیں اس کی سزا میں قید کر دیا گیا۔ قید کے زمانہ میں اتفاق سے جیل کا محافظ ان کا ادا ت مند تھا۔ اس نے ابن سیرینؒ کو پیشکش کی کہ آپ رات کو اپنے اہل و عیال کے پاس چلے جایا کیجئے اور صبح ہونے سے پہلے پہلے قید خانے میں واپس چلے آیا کیجئے۔ آپ نے فرمایا میں سلطانی خیانت میں تمہاری اعانت نہیں کر سکتا۔

ایک مرتبہ ایک شخص نے ابن سیرینؒ پر دو درہم کا دعویٰ کیا۔ آپ نے اس کے دعویٰ کو غلط قرار دیا۔ مدعی نے کہا قسم کھاؤ۔ ابن سیرینؒ تیار ہو گئے۔ لوگوں نے کہا آپ دو درہم کے لئے قسم کھاتے ہیں۔ فرمایا میں جان بوجھ کر اس شخص کو حرام نہیں کھلا سکتا۔

ایک دفعہ حضرت ابن سیرینؒ نے جوہریہ کے علاقہ میں ایک قطعہ زمین خریدا۔ جب اس کی مالگزاری وصول کی تو اس میں انگوروں کی ایک بڑی مقدار تھی۔ کچھ لوگوں نے ان انگوروں سے افشردہ نکالنے کا ارادہ کیا۔ چونکہ اس افشردہ کو شراب کے طور پر استعمال کئے جانے کا احتمال تھا۔ ابن سیرینؒ نے منع کیا کہ انہیں یوں ہی رہنے دو۔ لوگوں نے کہا تو پھر ان کی نکاسی نہیں ہو سکے گی۔ آپ نے فرمایا کہ انہیں خشک کر کے منقے بنا لو۔ لوگوں نے کہا ان انگوروں سے منقے نہیں بن سکتے۔ آپ نے فرمایا اگر یہ بات ہے تو پھر ان انگوروں کو ضائع کر دو۔ چنانچہ آپ کے ارشاد کے مطابق سب انگور پانی میں پھینک دیئے گئے۔

حضرت ابن سیرینؒ کے پاس تجارت کے سلسلے میں کئی بار کھوٹے سکے آجاتے تھے۔ آپ ان سب کو الگ پھینک دیتے اور ان سے کبھی کوئی چیز نہ خریدتے۔ چنانچہ ان کی وفات کے بعد ان کے مال میں اس قسم کے پانچ سو کھوٹے سکے نکلے۔

ابن سیرینؒ کے زمانے میں وزن کے پیمانوں کی مقدار میں حکومت کی طرف سے اکثر کمی بیشی ہوتی رہتی تھی۔ اس کو مد نظر رکھ کر ابن سیرینؒ جب کسی

سے کوئی مال قرض لیتے تھے۔ نوراج الوقت پیمانوں اور اوزان کے بجائے کسی اور چیز سے تول کر مال لیتے تھے اور جس چیز سے تولتے تھے اس کو سر مہر کر کے محفوظ کر دیتے تھے۔ پھر جب مال واپس کرنے لگتے تو اسی مہر شدہ چیز سے تول کر واپس کرتے اور فرماتے کہ وزن گھٹتا بڑھتا رہتا رہتا ہے۔

خواجہ حسن بصری کی حق گوئی

اموی خلیفہ یزید بن عبد الملک نے عمر بن مہیرہ کو خراسان و عراق کی گورنری پر مامور کیا تو اس نے خواجہ حسن بصریؒ ابن سیرینؒ اور امام شعبیؒ کو بلا کر ان سے سوال کیا کہ یزید خدا کا خلیفہ ہے۔ خدا نے اس کو اپنے بندوں پر اپنا نائب بنایا ہے۔ اور ان سے اس کی اطاعت اور ہم احکام سے اس کے احکام کی تعمیل کا وعدہ لیا ہے۔ آپ لوگوں کو علم ہے کہ اس نے ہم کو عراق و خراسان کا حاکم بنایا ہے اور ہمارے پاس اپنے احکام بھیجتا ہے۔ میرا فرض ہے کہ میں اس کے احکام کی تعمیل کروں۔ آپ کی اس بارہ میں کیا رائے ہے۔ ابن سیرینؒ اور امام شعبیؒ نے ذومعنی جواب دیا۔ جب خواجہ حسن بصریؒ کی باری آئی تو انہوں نے صاف صاف فرمایا۔

ابن مہیرہ تو یزید کے معاملہ میں اللہ سے خوف کر اور اللہ کے معاملہ میں یزید سے مت ڈر۔ اللہ تعالیٰ تجھ کو یزید سے بچا سکتا ہے لیکن یزید تجھ کو اللہ تعالیٰ کی گرفت سے نہیں بچا سکتا۔ وہ زمانہ آنے والا ہے کہ اللہ تعالیٰ نے تیرے پاس ایک فرشتہ بھیجے گا۔ وہ تجھ کو تیرے تخت سے اتار کر اور تیرے وسیع محل سے

نکال کر ایک تنگ قبر میں ڈال دے گا۔ اس وقت تیرے عمل کے سوا کوئی شے تیرے کام نہ آئے گی۔ اللہ تعالیٰ نے بادشاہ اور حکومت کو اپنے دین اور اپنے بندوں کی امداد کے لئے بنایا ہے۔ تم خدا کی دی ہوئی حکومت کے ذریعہ اس کے دین اور بندوں پر سوار نہ ہو جاؤ۔ خدا نہیں چاہتا کہ اس کے بندے اس کی مخلوق کے سامنے اظہارِ عبودیت کریں۔

خشیتِ الہی

خواجہ حسن بصریؒ پر خوفِ خدا کا اس قدر غلبہ تھا کہ ہر وقت لڑاں تر سال سننے لگتے۔ ان کے ایک ہم عصر تابعی حضرت یونس بن عبیدہ کا بیان ہے کہ جب حسنؒ آتے تھے تو ایسا معلوم ہوتا تھا گویا اپنے کسی قریبی عزیز کو دفن کر کے آ رہے ہوں اور جب بٹھینتے تو معلوم ہوتا تھا کہ وہ ایک ایسے قیدی ہیں جس کے قتل کا حکم صادر ہو چکا ہے اور جب ان کے سامنے دوزخ کا ذکر کیا جاتا تھا تو ان کے رونگٹے کھڑے ہو جاتے تھے اور ایسا معلوم ہوتا تھا کہ دوزخ صرف انہی کے لئے بنائی گئی ہے۔

یہی یونس بن عبیدہ کہتے ہیں کہ خواجہ حسن بصریؒ کو کبھی کسی نے ہنسنے نہیں دیکھا۔ وہ فرمایا کرتے تھے کہ مومن کی ہنسی قلب کی غفلت کا نتیجہ ہے۔ زیادہ ہنسنے سے دل مرجاتا ہے۔ خواجہ حسنؒ جب قرآن پاک پڑھتے تاثر سے ان کی آنکھوں سے آنسوؤں کا سیلاب جاری ہو جاتا تھا۔

عقیدت نیکیوں کو زائل کر دیتی ہے

خواجہ حسن بصری کو ایک دفعہ خبر پہنچی کہ فلاں آدمی نے آپ کی عقیدت کی سے آپ نے کھجوروں کا ایک طبق اس کے پاس بطور ہدیہ بھیجا اور ساتھ ہی یہ پیغام دیا کہ مجھ کو یہ خبر پہنچی ہے کہ آپ نے اپنی نیکیاں میرے نامہ اعمال میں منتقل کر دی ہیں اس احسان کا بدلہ دینے کی مجھ میں استطاعت نہیں ہے۔ اس لئے صرف یہ کھجوریں نذر کرنے پر اکتفا کرتا ہوں۔

حضرت عمر بن عبدالعزیز کو نصیحت

ایک دفعہ خواجہ حسن بصری کو حضرت عمر بن عبدالعزیز نے لکھا کہ مجھے کوئی ایسی نصیحت فرمائیے کہ میں اسے حرز جان بنا لوں۔ آپ نے جواب میں لکھا کہ اگر خدا تیرے ساتھ ہے تو پھر کسی سے نہ ڈرا اور اگر خدا تیرے ساتھ نہیں ہے تو پھر کسی سے امید نہ رکھو۔ دو بارہ لکھا۔ اس دن کو ہمیشہ یاد رکھو جب موت سر پر کھڑی ہوگی۔

شیخ داؤد طائی کا استغنا

ایک دفعہ خلیفہ ہارون الرشید کو فہ میں آیا اور سب مشائخ و قراء کی ایک فہرست تیار کرائی پھر حکم دیا کہ ہر ایک کو دو دو ہزار درہم دیئے جائیں۔ شیخ داؤد طائی کا نام بھی فہرست میں تھا جب نام پکارے گئے تو وہ غیر حاضر

پائے گئے۔ کہا گیا کہ ان کو خبر نہیں ہوئی۔ ہارون الرشید نے کہا کہ ان کے گھر پہنچا دو۔ حماد بن ابی حلیفہ اور رابیع سماک بولے کہ ہم لے جاتے ہیں۔ راستہ میں ابن سماک نے کہا مناسب یہ ہے کہ ہم داؤد کے پاس جا کر ان کے سامنے اس رقم کا ڈھیر لگا دیں۔ کیونکہ جس کے پاس کچھ نہ ہو۔ اتنا ڈھیر سا روپیہ دیکھ کر اس کی آنکھیں کھل جاتی ہیں۔ جب دونوں ان کے پاس پہنچے اور روپیہ کا ڈھیر لگا دیا تو آپ نے فرمایا کہ یہ کھیل تو بچوں کے۔۔۔۔۔ ساتھ کیا جاتا ہے۔ میں نہ بچہ ہوں اور نہ مجھے اس مال کی ضرورت ہے۔ اس کو فوراً یہاں سے لے جاؤ۔ باوجود اصرار کے انہوں نے یہ رقم قبول نہ کی۔

عبادت کا اخفا

حضرت داؤد طائی چالیس برس تک مسلسل روزے رکھتے رہے لیکن ان کے گھر والوں کو بھی اس کی خبر نہ ہوئی۔ وہ عبادت گاہ کو جاتے وقت دوپہر کا کھانا ساتھ لے جاتے تھے اور راہ میں کسی کو دے دیتے تھے۔ شام کو گھر آ کر روٹی کھا لیتے تھے اور گھر والوں کو خبر تک نہ ہوتی تھی کہ آپ روزہ سے کھتے۔

لذات دنیا سے پرہیز

ابو ربیع اعرج کہتے ہیں کہ ایک دن میں شیخ داؤد طائی سے ملنے گیا۔ وہاں مجھے سخت پیاس لگی۔ شیخ کے گھر میں پانی کا ایک پرانا مٹکا پڑا تھا اور سخت گرمی پڑ رہی تھی۔ میں مٹکے سے پانی لینے لگا تو دیکھا کہ گرم تھا اور پینے سے وحشت ہوتی

تھی میں نے کہا کاش آپ پانی کے لئے ایک کورا مٹکار کھ چھوڑتے۔ آپ نے فرمایا کہ جب یہ عادت ہو جائے کہ پانی ٹھنڈا ہی پینا ہے اور کھانا عمدہ ہی کھانا ہے اور لباس نرم ہی پہننا ہے تب آخرت کے لئے تم نے کیا باقی چھوڑا میں نے عرض کی کہ مجھے کچھ وصیت فرمائیے۔

فرمایا۔ دین سے ایسا روزہ رکھ لے جسے موت ہی کھولے اور دنیا داروں سے اس طرح بھاگ جس طرح درندوں سے بھاگا جاتا ہے اور اہل تقویٰ کی صحبت اختیار کر پھر تو دیکھ لے گا کہ وہ کتنے کم خرچ ہوتے ہیں اور بھائی کی کیسی اچھی مدد کرتے ہیں۔ نیز جماعت کو کبھی ترک نہ کر۔ بس عمل کے لئے یہی کافی ہے۔

یتیموں کی سرپرستی

حضرت داؤد طائیؑ کے پاس ایک لونڈی تھی جو آپ کی خدمت کیا کرتی تھی۔ ایک دن اس نے حضرت سے عرض کی کہ اگر آپ اجازت دیں تو آج تھوڑا سا گوشت پکالوں۔ آپ نے فرمایا ہاں پکالے میرا دل بھی چاہتا ہے۔ اس نے خوب سنوار کر گوشت پکایا جب آپ کے سامنے لا کر رکھا تو پوچھا فلاں یتیموں کا کیا حال ہے۔ لونڈی نے کہا بے چارے پہلے کی طرح خستہ حال ہیں۔ آپ نے فرمایا یہ گوشت لے جاؤ اور انہیں کھلاؤ۔ لونڈی نے عرض کی اتنا عرض ہو گیا ہے آپ نے گوشت نہیں کھایا۔ آپ کھالیں۔ فرمایا یتیموں کا کھایا ہوا عرش پر پہنچے گا اور میرا کھایا ہوا خاک میں مل جائے؟

الندپر بھروسہ

حضرت حبیبِ عجمیؒ کا حجرہ بصرہ کے بازار میں چوراہے پر تھا اور آپ کے پاس ایک پوستین تھی جس کو سردی گرمی میں برابر استعمال کرتے تھے۔ ایک دن وضو کرنے کے لئے گئے اور پوستین وہیں چھوڑ گئے۔ اتنے میں حضرت خواجہ حسن بصریؒ ادھر آنکے۔ دیکھا کہ پوستین پڑی ہے پہچان لی اور فرمایا حبیب اپنی پوستین یہیں چھوڑ گیا ہے اسے یہ خیال ہی نہیں آیا کہ اس کو کوئی اٹھا کر بھی لے جاسکتا ہے پھر آپ وہیں ٹھہر گئے حتیٰ کہ حبیب واپس آگئے۔ آپ کو سلام کیا اور پوچھا اے امام المسلمین آپ یہاں کیسے کھڑے ہیں۔ خواجہ حسن بصریؒ نے جواب دیا کہ تمہاری پوستین کی حفاظت کر رہا ہوں۔ تم اسے کس کے بھروسے پر چھوڑ گئے تھے حضرت حبیبِ عجمیؒ نے فرمایا اس ذات کے بھروسے پر جس نے آپ کو میری پوستین کی حفاظت کے لئے یہاں بھیج دیا۔

مخلوق سے بے نیازی

حضرت عتبہ بن الغلام حضرت خواجہ حسن بصریؒ کے شاگرد تھے۔ کسی نے حضرت عبدالواحد بن زیدؒ سے پوچھا کیا کوئی ایسا آدمی آپ کی نظر میں ہے جو خلقت سے واقعی بے نیاز ہو۔ انہوں نے فرمایا ذرا کھڑو ایسا آدمی کھوڑی دیہ میں میرے پاس آنے والا ہے۔ اتنے میں حضرت عتبہؒ تشریف لائے حضرت عبدالواحد بن زیدؒ نے عتبہؒ سے پوچھا کیسے راستے میں کس کس سے ملاقات

ہوئی جواب دیا میں نے نگاہ ہی اونچی نہیں کی ملاقات کا کیا سوال ہے۔“

شکایت کی پٹی

ایک مرتبہ ایک شخص ماتھے پر پٹی باندھے حضرت رابعہ بصریؒ کے سامنے سے گزرا۔ آپ نے اس سے دریافت کیا کیوں بھئی کیا بات ہے سر پر پٹی باندھ رکھی ہے، اس نے جواب دیا میرے سر میں شدید درد ہو رہا ہے۔ حضرت رابعہؒ نے پوچھا۔ تمہاری عمر کیا ہے۔ اس نے کہا۔ تیس برس۔ آپ نے دریافت کیا کہ تم اس مدت میں بیمار رہے یا ندرست۔ اس نے جواب دیا میں ہمیشہ تندرست رہا ہوں۔ کبھی بیمار نہیں ہوا۔ حضرت رابعہؒ نے فرمایا کہ تیس برس صحت کی دولت سے مالا مل رہے کے باوجود تو نے کبھی اپنے سر پر شکر کی پٹی نہیں باندھی۔ آج تیرے سر میں درد ہو گیا تو مخلوق خدا کے سامنے شکایت کی پٹی سر پر باندھے پھرتا ہے۔

علم کی موت کا خدشہ

ایک مرتبہ حضرت سفیان ثوریؒ عسقلان تشریف لے گئے۔ تین دن گذر گئے لیکن کوئی شخص آپ سے کوئی مسئلہ یا دین کی بات پوچھنے نہ آیا۔ آپ نے اپنے ساتھی سے فرمایا کہ بھئی اس شہر میں میرا قیام ہو چکا۔ بس اب یہاں سے چلنے کی تیاری کرو۔ مجھے ایسا معلوم ہوتا ہے کہ اس شہر میں علم مرجائے گا۔

اہل حق کل کی فسک نہیں کرتے

حضرت سفیان ثوری فرماتے ہیں کہ ایک دن محمد بن واسعؒ نے مجھ سے کہا کہ کیا تم آج میرے ساتھ ایک مردِ خدا کی زیارت کو چلو گے۔ میں نے کہا ہاں۔ یہ سن کر محمد بن واسعؒ گھر کے اندر گئے اور روٹی کے چند ٹکڑے ہاتھ میں لے کر آئے۔ پھر ہم بصرہ سے باہر نکلے اور ان بزرگ کی قیام گاہ پر پہنچے جو آبادی سے دور واقع تھی ہم مکان کے دروازہ پر کھڑے تھے کہ ہم کو اندر سے چند لڑکیوں کی آواز سنائی دی جو اپنی بد حالی اور فقر و فاقہ کا شکوہ کر رہی تھیں اور وہ بزرگ ان سے فرما رہے تھے بچو جس ذاتِ پاک نے تم کو پیدا کیا ہے تمہارے منہ کو کھولا۔ تمہارے دانت بنائے ہیں اور تمہارے پیٹ بنائے ہیں اس کو تمہاری روزی کا خیال بھی ہے۔ ہم نے باہر سے آواز دی۔ شیخ نے پوچھا کون ہے ہم نے اپنے نام بتائے تو شیخ فوراً باہر تشریف لائے اور علیک سلیک کے بعد پوچھا کیسے تشریف آدی ہوئی۔ محمد بن واسعؒ نے کہا۔ روٹی کے چند ٹکڑے آپ کی بچیوں کے لئے لائے ہیں۔ شیخ نے فرمایا۔ لاؤ بڑے اچھے موقع پر آئے ہو۔ اس کے بعد ہم مکان کے اندر داخل ہوئے اور بیٹھ گئے۔ مختصر یہی دیر گزری تھی کہ دروازہ پر پھر کسی نے دستک دی۔ شیخ نے پوچھا کون ہے جواب ملا مالک بن دینار۔ شیخ اٹھ کر باہر گئے اور پوچھا۔ آپ نے کیسے تکلیف فرمائی۔ مالک بن دینار نے کہا۔ آپ کی بچیوں کے لئے دو درہم لایا ہوں۔ شیخ نے فرمایا۔ محمد بن واسعؒ آپ سے پہلے پہنچ گئے اور بچیوں کے لئے

اس قدر روٹی لے آئے جو آج دن بھر کے لئے ان کو کافی ہوگی۔
 مالک بن دینار نے کہا: یہ درہم بھی رکھ لیجئے کل آپ کے کام آئیں گے۔
 شیخ نے فرمایا: مالک بن دینار کیا آپ مجھے کل کی فکر میں مبتلا کرنا چاہتے
 ہیں۔ خدا کی قسم مجھ کو کل کا مطلق خوف و اندیشہ نہیں ہے۔ میں یہ درہم ہرگز
 نہیں لوں گا۔

سفیان ثوری فرماتے ہیں کہ شیخ کا جواب سن کر میں نے محمد بن واسع سے
 کہا کہ ذرا ان بزرگ کے گھر کی بد حالی کو دیکھو اور ان کی استقامت کو دیکھو۔
 محمد بن واسع نے کہا: بے شک یہ بزرگ فضلاء زمانہ میں سے ہیں۔ میں نے پوچھا
 کیا یہ زاہدوں میں نہیں۔ کہا ہاں زاہدوں میں بھی ہیں۔ میں نے پوچھا اور
 عبادت گزاروں میں سے؟ کہا عبادت گزاروں میں سے بھی۔ مختصر یہ کہ میں
 طرفیت کے مختلف درجوں کا نام لیتا رہا اور ابن واسع ان کی تصدیق کرنے
 رہے۔ اور آخر میں فرمایا: یہ بزرگ فقرائے سابقین میں سے بھی ہیں۔

نماز میں استغراق کی آتہاء

حضرت شیخ ابوالخیر رحمۃ اللہ علیہ کے ہاتھ میں ایک ایسا موذی پھوڑا
 نکل آیا کہ ہاتھ کاٹ دینے کے سوا اس کا کوئی علاج نہ تھا۔ جراحوں نے کہا
 ہاتھ کٹوا دیجئے۔ آپ اس پر رضامند نہ ہوئے۔ آپ کے مریدوں نے جراح
 سے کہا کہ شیخ جب نماز میں مشغول ہوں تو تم ہاتھ کاٹ لینا چنانچہ جراح
 نے نماز کی حالت میں ہاتھ کاٹ لیا اور آپ کو خبر تک نہ ہوئی۔

دولتمندوں سے مقابلہ کا عجیب طریقہ

حضرت سمنونؑ روزانہ پانچ سو رکعت نماز پڑھا کرتے تھے۔ ایک دفعہ بغداد میں ایک دولت مند آدمی نے چالیس ہزار درہم مسکینوں اور محتاجوں کو تقسیم کئے۔ حضرت سمنونؑ نے یہ بات سنی تو فرمایا: درہم تو ہمارے ہیں نہیں ہم یہی کریں کہ ہر درہم کے بدلے ایک رکعت نماز ہی پڑھ ڈالیں۔ یہ کہہ کر وہ مدائن تشریف لے گئے اور وہاں چالیس ہزار رکعت نماز پڑھی۔

اہل حق کی نماز

حضرت حاتمِ اصمؑ سے ایک بزرگ عصامؑ نے پوچھا کہ آپ نماز کس طرح پڑھتے ہیں۔ حضرت حاتمِ اصمؑ نے فرمایا کہ جب نماز کا وقت آتا ہے تو پہلے نہایت اطمینان سے اچھی طرح وضو کرتا ہوں، پھر مسجد چلا جاتا ہوں اور نہایت اطمینان سے کھڑا ہوتا ہوں کہ گویا بیت اللہ میرے منہ کے سامنے ہے اور مقام ابراہیم میری دونوں ابروؤں کے درمیان ہے۔ میرا پاؤں پل صراط پر ہے۔ بہشت میری دائیں جانب ہے اور دوزخ بائیں جانب۔ موت میرے پیچھے کھڑی ہے اور میں یہ سمجھتا ہوں کہ یہ میری آخری نماز ہے۔ پھر شاید کوئی نماز بیسرنہ ہو۔ دل کو اللہ تعالیٰ کے سپرد کرتا ہوں۔ اس کے بعد نہایت عاجزی کے ساتھ تکبیر کرتا ہوں پھر پوری ہیبت کے ساتھ قرآن پاک پڑھتا ہوں۔ نہایت بجز کے ساتھ رکوع کرتا ہوں۔ نہایت تضرع کے ساتھ سجدہ کرتا ہوں۔ نہایت حلم کے ساتھ تَعَوُّذ

کرتا ہوں اور شکر کے ساتھ سلام پھیرتا ہوں۔ اس طرح اللہ تعالیٰ کی رحمت سے
اپنی نماز کے قبول ہونے کی امید رکھتا ہوں اور اپنے اعمال کے مردود ہوجانے
کا خوف کرتا ہوں۔

حضرت عصامؓ نے پوچھا کہ کتنی مدت سے آپ ایسی نماز پڑھتے ہیں۔ فرمایا
تیس برس سے۔ یہ سن کر عصامؓ رُونے لگے کہ مجھے آج تک ایک بھی ایسی نماز
نصیب نہیں ہوئی۔

حاتم اصمؓ اور قاضی قزوین

ایک دفعہ حضرت حاتم اصمؓ کی ملاقات قزوین کے قاضی طنافسی سے ہوئی
آپ نے دیکھا کہ ان کا طرزِ بود و باش اور لباس بڑا امیرانہ ہے اور ان کا مکان
قسم قسم کے قیمتی سامان سے بھرا پڑا ہے۔ حاتمؓ نے ان سے کہا کہ حضرت آپ عالم
دین ہیں مجھے وضو کا صحیح طریقہ بتا دیجئے۔ قاضی نے بتا دیا۔ آپ نے کہا میں آپ کے
سامنے وضو کر کے دکھانا ہوں اگر کوئی غلطی ہو جائے تو درست کر دیجئے گا۔

قاضی نے کہا: بہتر۔ حضرت حاتم اصمؓ نے ابتدا میں تین تین بار ہر عضو کو دھویا جب
پاؤں دھونے لگے تو تین کے بجائے چار دفعہ دھویا۔ قاضی نے فوراً ٹوکا کہ تم نے
غلطی کی۔ پوچھا کیا غلطی ہوئی۔ قاضی نے کہا کسی عضو کو تین بار سے زیادہ دھونا پانی کو
بے کار ضائع کرنا ہے۔ اور یہ اسراف کی تعریف میں آتا ہے۔

حضرت حاتمؓ نے سر اٹھایا اور فرمایا سبحان اللہ قاضی صاحب میں غریب
تو ایک چلو پانی بہا کر اسراف کا مجرم ہو گیا اور جناب کا یہ ٹھاٹھ باٹھ اور سامان

کس زمرے میں آتا ہے۔ فاضل صاحب نے شرمندہ ہو کر گزردن جھکالی۔

حاتم اصم مدینہ منورہ میں

حضرت حاتم اصم ایک دفعہ مدینہ منورہ میں تشریف لے گئے وہاں دیکھا کہ بعض لوگوں نے بڑے بڑے عالیشان مکان بلکہ محل بنا رکھے تھے۔ آپ نے لوگوں سے پوچھا یہ کس کا شہر ہے؟ انہوں نے کہا یہ رسول اللہ کا شہر ہے۔ حاتم نے کہا میں اس محل میں دو رکعت نماز ادا کرنا چاہتا ہوں جس میں رسول اللہ رہتے تھے۔

لوگوں نے کہا رسول اللہ کا محل کہاں تھا حضور تو ایک کچے مکان میں رہتے تھے جس کی دیواریں کھجور کی شاخوں پر مٹی تھوپ کر بنائی گئی تھیں۔ حاتم نے پوچھا تو رسول اللہ صلی اللہ وسلم کے صحابہ کرام کے محل کہاں ہیں؟ لوگوں نے کہا کہ حضور کے صحابہ میں سے کسی نے محل نہیں بنایا۔ حاتم اصم نے بگڑ کر فرمایا تو پھر تم نے رسول اللہ کے شہر میں نمود اور فرعون کی طرح یہ عالیشان محل کیوں کھڑے کر رکھے ہیں؟ لوگ شرمندہ ہو گئے اور ان سے کوئی جواب بن نہ پڑا۔

حاتم اصم بہرے کیوں بن گئے

حضرت حاتم اصم فی الحقیقت بہرے نہیں تھے لیکن وہ اپنے کو بہر اظاہر کرتے تھے اور لوگوں میں بھی بہرے ہی مشہور ہو گئے تھے اصم عربی میں بہرے

کو کہتے ہیں۔ ان کے بہرائش نے اس سبب یہ واقعہ بیان کیا جاتا ہے کہ ایک دفعہ کوئی عورت ان سے مسئلہ پوچھنے آئی۔ مسئلہ پوچھتے پوچھتے اس سے باوجود مخالف کا صدر ہوا۔ عورت بے چاری کٹھا گئی۔ حاتم کے اخلاق نے گوارا نہ کیا کہ وہ بے چاری اس طرح عجوب ہو۔ انہوں نے اسی وقت اپنی حالت ایسی بنا لی گویا بہرے میں اور جب تک کوئی بلند آواز سے بات نہ کرے وہ کچھ نہیں سنتے۔ عورت یہ سمجھ کر کہ ان کو خبر نہیں ہوتی مطمئن ہو گئی اور پوری مجمع کے ساتھ مسئلہ دریافت کر کے واپسی چلی گئی۔ اس کے بعد حاتم جب تک زندہ رہے اس حال کو قائم رکھا اور لوگ انہیں احم کہنے لگے۔

حاتم احم اور قاضی القضاة محمد بن مقاتل

ایک مرتبہ اس کے قاضی القضاة محمد بن مقاتل بیمار ہو گئے۔ حضرت حاتم احم بھی اس زمانہ میں اسے گئے ہوئے تھے۔ ان کو خبر ہوئی کہ وہ سنت نبوی کی پیروی میں قاضی صاحب کی عیادت کو گئے۔ ان کی قیام گاہ پر پہنچے تو دیکھا کہ ایک عالیشان محل کے سامنے کھڑے ہیں جس کا دروازہ بہت بلند و بالا ہے اور اس کے پیچھے ایک فراخ دیوار بھی ہے۔ حاتم حیران ہو کر بولے۔ اللہ اکبر ایک عالم کے دروازے کا حال؟ اجازت ملنے پر مکان کے اندر داخل ہوئے تو دیکھا کہ ایک نہایت خوبصورت باغ ہے جس میں جا بجا پانی کے فوارے چل رہے ہیں۔ نوکر چاکر ادھر ادھر دوڑتے پھرتے ہیں۔ مکان کے ہر کمرے کے سامنے قیمتی پردے لٹک رہے ہیں۔ حاتم کی حیرت میں لمحہ بہ لمحہ

اضافہ ہونا جا رہا تھا۔ جب وہ قاضی صاحب کے کمرے میں داخل ہوئے تو دیکھا کہ وہ ایک مکلف گدے پر آرام فرما رہے ہیں۔ حاتم کو دیکھ کر مسند پر بیٹھ گئے اور حاتم سے کہا تشریف رکھئے۔

لیکن حاتم نے سنی ان سنی کر دی اور کھڑے رہے۔ قاضی صاحب نے بیٹھنے پر اصرار کیا۔ لیکن وہ انکار کرتے رہے۔ آخر قاضی صاحب نے پوچھا کیا آپ کسی ضرورت سے تشریف لائے ہیں۔ بولے ہاں۔

قاضی صاحب نے کہا "تو فرمائیے میں آپ کی کیا خدمت کر سکتا ہوں؟" حاتم نے کہا "ایک مسئلہ پوچھنا چاہتا ہوں۔"

قاضی صاحب نے کہا "پوچھئے۔"

حاتم: "آپ نے علم کن لوگوں سے حاصل کیا؟"

قاضی صاحب: "بڑے بڑے معتبر اور فاضل اساتذہ سے۔"

حاتم: "آپ کے اساتذہ نے کس سے علم حاصل کیا تھا؟"

قاضی صاحب: "رسول اللہ صلی اللہ علیہ وسلم کے صحابہ کرام سے۔"

حاتم: "رسول اللہ صلی اللہ علیہ وسلم کے پاس علم کیسے آیا تھا؟"

قاضی صاحب: "اللہ تعالیٰ نے جبریل علیہ السلام کے ذریعہ آپ کو دیا تھا۔"

حاتم: "تو میں یہ پوچھنا چاہتا ہوں کہ آپ کے پاس جو ذخیرہ علم ہے یہ وہی ہے نا جسے آپ کے اساتذہ نے صحابہ کرام سے حاصل کیا اور صحابہ کرام نے

نبی کریم صلی اللہ علیہ وسلم سے حاصل کیا اور حضور نے جبریل علیہ السلام کے ذریعہ

اللہ تعالیٰ سے حاصل کیا۔ کیا اس میں کہیں یہ خیر بھی دی گئی ہے کہ اللہ کے

نزدیک اسی کا درجہ بلند ہوگا جس کا عالیشان مکان ہو اور اس میں ہر قسم کا سامان عیش و تنعم مہیا ہو۔

قاضی صاحب نہیں نہیں میں نے تو ایسی بات نہ سنی ہے اور نہ پڑھی ہے حاتمؑ اچھا تو پھر اس کا علم بھی آپ کو ہے یا نہیں کہ جو لوگ دنیا کی لذات اور آسائش سے رخ پھیر کر آخرت کے لئے زور دہا اکٹھا کرنے میں مشغول رہیں گے اور جو نر باؤ مساکین سے زیادہ محبت کریں گے اور ہر وقت آٹنہ زندگی کو پیش نظر رکھیں گے۔ خدا کے نزدیک انہی کا درجہ بلند ہوگا۔ اس کے ساتھ ہی حاتمؑ کو جلال آگیا اور وہ پر جوش لہجہ میں بولے۔ آپ نے اپنے آپ کو کن لوگوں کی زندگی سے مطمئن کر رکھا ہے۔ سرورِ دو عالم صلی اللہ علیہ وسلم کی حیات مبارک سے حضورؐ کے صحابہ کرام کی زندگی سے صلحائے امت کی زندگی سے یا فرعون و ہامان کے انداز کی زندگی سے آپ کے قلب نے اطمینان پایا ہے؟

قاضی صاحب حضرت حاتمؑ کی تقریر سن رہے تھے اور ان پر ایک سنگ آتا تھا ایک جاتا تھا اور فرطِ ندامت سے ان کی آنکھوں سے ٹپ ٹپ آنسو گر رہے تھے جب حاتمؑ نے تقریر کرتے کرتے فرمایا اے علمائے سوء تم جیسے لوگوں کو جب ایک جاہل دنیا دار مسلمان دیکھتا ہے تو کہتا ہے کہ جب علماء اس حال میں ہیں تو میرا حال ان سے برا نہیں۔

تو قاضی صاحب کے ہاتھ سے دامن صبر و ضبط چھوٹ گیا اور وہ زار زار رونے لگے پہلے ہی بیمار تھے اب بیماری میں اضافہ ہو گیا۔ اور حاتمؑ نے

تقریر ختم کی اور ان کو اسی حال میں چھوڑ کر گھر سے باہر نکل آئے
 قاضی محمد بن مقاتل صحتیاب ہوئے تو ان کی طبیعت میں انقلاب آچکا تھا
 کچھ عرصہ بعد وہ اپنے عہدہ سے استعفا دے کر مکہ معظمہ چلے گئے۔ اور نہایت
 سادگی سے زندگی گزارنے لگے۔ یہاں تک کہ مکہ معظمہ ہی میں انہوں نے وفات
 پائی۔

۳۳ برس میں آٹھ مسائل کی تحصیل

حضرت حاتم اعظمؒ کو جب اپنے مرشد حضرت شفیق بلخیؒ کی خدمت میں
 رہتے ہوئے ۳۳ برس گذر گئے تو ایک دن حضرت شفیق بلخیؒ نے ان سے پوچھا
 حاتم تمہیں میرے پاس رہتے ہوئے کتنا عرصہ ہو گیا۔ عرض کی ۳۳ برس۔

حضرت شفیق نے فرمایا اِنَّا لِلّٰهِ وَاِنَّا اِلَيْهِ رَاٰجِعُوْنَ اتنی طویل
 مدت اور صرف آٹھ مسئلے معلوم ہوتا ہے کہ تمہاری عمر رائیگاں گئی۔

حضرت حاتم نے عرض کی کہ اے استاد محترم میں جھوٹ بولنے سے طبعاً
 نفرت کرتا ہوں۔ فی الواقع میں صرف آٹھ مسائل ہی حاصل کر سکا۔

حضرت شفیق نے فرمایا۔ اچھا تو وہ کون ہے آٹھ مسائل ہیں ذرا میں
 بھی سنوں۔

حضرت حاتم نے عرض کی۔ پہلا مسئلہ یہ ہے کہ میں نے لوگوں کو دیکھا کہ
 ایک شخص کسی خاص شے کو محبوب رکھتا ہے جو تا دم مرگ اس کے ساتھ رہتی
 ہے جب اس کا رشتہ حیات منقطع ہو جاتا ہے تو وہ اپنی محبوب شے سے جدا

ہوتا ہے لیکن میں نے حسنت کو اپنا محبوب بنا لیا ہے جو مرنے کے بعد بھی میرے ساتھ رہیں گی۔

دوسرا مسئلہ یہ ہے کہ میں نے اس آیت **وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ فَيَٰنَ الْجَنَّةِ هِيَ الْمَأْوَىٰ** پر غور کیا اور اپنے نفس کی خواہشات پر قابو پانے کی عادت ڈالی یہاں تک کہ وہ حق تعالیٰ کی اطاعت میں راسخ ہو گیا۔

تیسرا مسئلہ یہ ہے کہ میں نے لوگوں کو دیکھا کہ وہ ایک دوسرے کی حالت دیکھ کر حسد کرتے ہیں بچپانچہ میں نے اس بارے میں حق تعالیٰ سے رہنمائی چاہی تو اس کے کلام میں یہ پایا۔

لَا تَحْسَبُ أَنَّ بَيْنَهُمْ مَعِيشَتَهُمْ فِي الْحَيَاةِ الدُّنْيَا

ہم نے تقسیم کیا ہے لوگوں میں ان کی ضروریات معاش کو اس حکم الہی کو میں نے ذہن نشین کر لیا اور حسد سے یکسر کنارہ کش ہو گیا جب قسمت اللہ کے یہاں سے ہے تو پھر خلق سے عداوت کیسی؟

چوتھا مسئلہ یہ ہے کہ میں نے ہر شخص کو دیکھا کہ وہ کسی نہ کسی چیز پر بھروسہ کرتا ہے کوئی مال پر بھروسہ کرتا ہے کوئی زمین پر، کوئی تجارت پر، کوئی ہنر پر، کوئی صحت بدنی پر، لیکن جب میں نے اللہ کا کلام دیکھا تو اس میں یہ پایا۔

وَمَنْ يَتَّكِلْ عَلَى اللَّهِ فَلَهُ حَسْبُهُ

(جو اللہ تعالیٰ پر بھروسہ کرتا ہے اللہ تعالیٰ اس کے لئے کافی ہے)

پانچواں مسئلہ یہ ہے کہ میں نے لوگوں کو دیکھا کہ وہ اپنے حسبِ منسب

مال و منال اور جاہ منصب پر نازاں ہیں۔ میں نے ان چیزوں پر غور کیا تو بے کار
محض معلوم ہوئیں کیونکہ اللہ تعالیٰ نے فرمایا ہے۔

إِنَّا كَرَّمَكُمُ عِنْدَ اللَّهِ اتَّقَاكُمْ

اللہ تعالیٰ کے نزدیک سب سے بہتر وہ ہے جو زیادہ پرہیزگار
ہے۔

چنانچہ میں نے تقویٰ اختیار کیا کہ حق تعالیٰ کے نزدیک بہتر قرار پاؤں۔
”چھٹا مسئلہ یہ ہے کہ میں نے لوگوں کو دیکھا کہ ہر شخص روٹی کے ایک
ٹکڑے کے لئے اپنے نفس کو ذلیل کرتا ہے اور ایسے ایسے کام کر گزرتا ہے
جو ناجائز ہیں۔ حالانکہ اللہ تعالیٰ کا واضح ارشاد ہے۔

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ نَزَقُهَا

(کوئی جاندار نہیں جس کا رزق اللہ تعالیٰ کے ذمہ نہ ہو۔)

میں نے یہ یقین کر کے کہ میں بھی اس مخلوق میں شامل ہوں جس کا رزق
اللہ تعالیٰ کے ذمے ہے۔ حصولِ رزق کے لئے ادھر ادھر دوڑنا بھاگنا ترک
کر دیا اور حق تعالیٰ کے حقوق ادا کرنے کے لئے اپنے آپ کو وقف کر دیا
ساتواں مسئلہ یہ ہے کہ میں نے لوگوں کو دیکھا کہ جس شخص کے پاس
کوئی قیمتی چیز ہے وہ اس کو سنبھال سنبھال کر رکھتا ہے اور مقدور بھرا اس
کی حفاظت کرتا ہے لیکن جب میں نے کلام اللہ کو دیکھا تو اس

میں یہ پایا۔

مَا عِنْدَكُمْ يَنْفَدُ وَمَا عِنْدَ اللَّهِ بَاقٍ

تمہارے پاس جو کچھ ہے وہ سب ختم ہو جائے گا اور جو اللہ تعالیٰ
کے پاس ہے وہ باقی رہے گا

پس اپنی دانست میں جس چیز کو میں نے قیمتی پایا اس کو اللہ تعالیٰ
کی طرف پھیر دیا تاکہ اس کے پاس موجود رہے۔
آنکھوں مسئلہ یہ ہے کہ میں نے لوگوں کو دیکھا کہ وہ زمین پر فساد برپا
کرتے ہیں اور ایک دوسرے کا گلا کٹتے ہیں۔ میں نے کلامِ الہی کی طرف
رجوع کیا تو اس میں یہ پایا۔

إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا
إِنَّمَا يَدْعُوا حِزْبَهُ لِيَكُونُوا مِنْ أَصْحَابِ
السَّعِيرِ

اشیطان تمہارا دشمن ہے اس کو دشمن سمجھو وہ اپنے گروہ کو
اس کی طرف بلاتا ہے تاکہ دوزخی ہو جائے،
چنانچہ میں نے صرف شیطان کو اپنا دشمن سمجھ لیا اور باقی سب مخلوق
کی عداوت ترک کر دی۔

حضرت شفیق بلخی نے یہ سن کر فرمایا۔ اے حاتم اللہ تجھ پر فضل کرے
میں نے تمام کتب سماوی پر غور کیا تو ان سب کی اصل یہی آنکھ مسئلہ پایا۔
ہیں۔ دوسرے سب مسائل انہی آنکھ مسئلوں کی شاخیں ہیں

نماز باجماعت کی اہمیت

ایک دفعہ حضرت حاتمِ اصم کی نماز جماعت فوت ہو گئی۔ آپ کو اس کا شدید صدمہ ہوا۔ ایک دو ملنے والوں نے اظہارِ افسوس کیا اس پر آپ رونے لگے اور فرمایا کہ اگر میرا ایک بیٹا مرجانا تو آدھا بلخ تعزیت کے لئے آتا۔ لیکن میری نماز جماعت فوت ہو جانے پر ایک دو آدمیوں نے تعزیت کی۔ یہ صرف اس وجہ سے کہ دین کی مصیبت لوگوں کی نگاہ میں دنیا کی مصیبت سے ہلکی ہے۔

الحق اور دنیا داروں کے زہد میں فرق

ایک دفعہ حضرت حاتمِ اصمؓ بغداد تشریف لے گئے۔ خلیفہ نے آپ سے ملنے کی خواہش کی تو آپ اس کے پاس تشریف لے گئے اور جانتے ہی فرمایا السلام علیک یا زاہد۔ خلیفہ نے کہا کہ میں زاہد کہاں۔ زاہد تو آپ ہیں۔ آپ نے فرمایا کہ تجھے حق تعالیٰ کے اس ارشاد کا علم نہیں۔

قُلْ مَتَاعُ الدُّنْيَا قَلِيلٌ

(دنیا کا سازو سامان نہایت حقیر ہے۔)

زاہد وہی ہوتا ہے جو قلیل پر قناعت کرے۔ چونکہ تم دنیا کو سنبھال کر مطمئن بیٹھے ہو اور آخرت سے بے فکر ہو اس لئے زاہد تم ہی ہو، میں نہیں۔ خلیفہ ناوم ہو گیا اور اس نے آپ کی خدمت میں ایک خطیر رقم پیش کی۔

لیکن آپ نے اسے لینے سے انکار کر دیا اور فرمایا کہ میرے لئے میرا خدا کافی ہے۔

دربار شاہی میں اعلیٰ کلمۃ الحق

ایک مرتبہ حضرت شیخ سفیان ثوریؒ خلیفہ ہمدی عباسی کے دربار میں تشریف لے گئے۔ انہوں نے تعظیم کے درباری آداب و قواعد کو بالائے طاق رکھ کر عام مسلمانوں کی طرح اسے السلام علیکم کہا۔ خلیفہ کا وزیر ربیع ہمدی کے پیچھے تلوار لئے کھڑا تھا۔ اس کو شیخ کا یہ انداز سخت ناگوار گزرا اور وہ انتظار کرنے لگا کہ کب خلیفہ حکم دے اور وہ شیخ کی گردن اڑا دے لیکن ہمدی نے اس کا خیال نہ کیا۔ اور شیخ سے مخاطب ہو کر کہنے لگا اے سفیان تم مجھ سے ادھر ادھر پھرتے پھرتے ہو بتاؤ اب تم مجھ سے کیسے بچ سکو گے۔ اب موقع ہے کہ میں تم سے تمہاری بدعنوانیوں کا انتقام لوں تم میرے دربار میں کیسے کھڑے ہو تمہیں جلالِ شاہی کی کچھ پروا نہیں۔

شیخ سفیان ثوریؒ نے فرمایا یہ درست ہے کہ تجھ کو اختیار حاصل ہے کہ مجھے قتل کرنے یا زندہ چھوڑ دینے کا حکم دے مگر یاد رکھ کہ ایک دوسرا حاکم بھی ہے جو تجھ سے زبردست قدرت رکھنے والا عزیز و منتقم ہے اور حق و باطل میں بخوبی فیصلہ کر سکتا ہے۔ ربیع نے شیخ کے الفاظ سنے تو فرط غضب سے کانپنے لگا اور خلیفہ سے کہنے لگا کہ امیر المؤمنین ایسے گستاخ اور بے ادب کے لئے آپ قتل کا حکم کیوں صادر نہیں فرماتے۔

میری شمشیر برہنہ اس کی گردن اتارنے کے لئے بے تاب ہے۔
 خلیفہ نے ربیع پر ایک نظر ڈالی اور کہا ربیع تم خاموش رہو۔ میرے
 اور سفیان کے معاملہ میں امت دخل دور اگر میں ایسے انسانوں سے بدسلوکی
 کروں گا تو شقی اور ظالم کہلاؤں گا۔ پھر اس نے ایک حکمنامہ لکھوایا جس
 میں حضرت سفیان ثوری کو کوفہ کا قاضی مقرر کیا لوگوں کو تاکید کی کہ ان کے
 احکام کی بلاچون و چرا تعمیل کریں۔ اس حکمنامے پر اس نے اپنے دستخط کئے۔
 اور ہر شاہی ثبت کر کے اسے حضرت سفیان کے حوالے کیا۔ حضرت سفیان
 جب یہ حکمنامہ لے کر دربار سے نکلے تو اس کو بغور دیکھا ان کی آنکھوں
 سے سیل اشک بہ نکلا اور اس حکمنامہ کو پھاڑ کر دیاٹے و جسدہ میں
 پھینک دیا اور حدیث شریف

من جعل قاضياً بين الناس فقد ذبح بغير
 سكين۔

ا جو شخص لوگوں پر حاکم بنایا گیا وہ پھری کے بغیر ذبح کر دیا گیا)
 پڑھتے ہوئے کہا خلیفہ مجھے قاضی بنا کر امت کا بوجھ میرے کندھوں
 پر ڈالنا چاہتا ہے اور مجھے عیوب و جرائم کے جال میں پھنسانا چاہتا
 ہے۔ یہ کہہ کر آپ کہیں روپوش ہو گئے۔ جب ان کو روپوش ہوئے
 ایک مدت گزر گئی تو ہمدی نے مجبور ہو کر ان کی جگہ کسی اور کو کوفہ کا قاضی
 مقرر کر دیا۔

جذبہ اصلاح

ایک دفعہ خلیفہ وقت حضرت سفیان ثوریؒ کے سامنے نماز پڑھ رہا تھا اور حالت نماز میں بار بار اپنی وارٹھی پر ہاتھ پھیرتا تھا۔ حضرت سفیان نے اسے بلا خوف و ہراس ٹوکا اور صاف الفاظ میں کہا کہ یہ نماز نماز نہیں ایسی نمازیں قیامت کے دن اٹھا کر تمہارے منہ پر ماری جائیں گی خلیفہ نے کہا ذرا آہستہ آہستہ کہئے۔ آپ نے فرمایا اگر ایسی ضروری بات تمہارے خوف سے نہ کہوں یا وہی زبان سے کہوں تو میرا پیشاب اسی وقت خون ہو جائے۔

اللہ کی رحمت نکیہ

حضرت سفیان ثوریؒ ایک مرتبہ مکہ معظمہ کے لئے روانہ ہوئے۔ اثنائے سفر میں آپ محل میں سوار تھے اور زار زار روتے جاتے تھے۔ لوگوں نے پوچھا کیا آپ گناہوں سے ڈر کر رو رہے ہیں۔ یہ سن کر آپ نے ہاتھ بڑھا کر گھاس کا ایک تنکا توڑ لیا اور فرمایا گو میں بہت گناہ گار ہوں لیکن میرے گناہ حق تعالیٰ کی رحمت اور شانِ رحیمی کے سامنے اتنی حیثیت بھی نہیں رکھتے جو گھاس کے اس تنکے کی ہے۔ میں تو اس بات پر رو رہا ہوں کہ معلوم نہیں کہ میرا ایمان حقیقی بھی ہے یا نہیں۔

آخرت کا معاملہ

ایک دفعہ حضرت مالک بن دینار کسی سفر سے دریا کے راستے واپس تشریف لارہے تھے۔ جب ان کی کشتی کنارے سے جا لگی تو محصول لینے والا کشتی میں آیا اور کہا ہر مسافر کے سامان کی تلاشی لی جائے گی۔ کوئی شخص اپنی جگہ سے نہ ہلے۔ یہ سن کر حضرت مالک بن دینار نے اپنے کپڑے جھاڑے اور پھلانگ لگا کر زمین پر آگئے۔ محصول لینے والے نے پوچھا یہ کیا آپ کشتی سے باہر کیوں کود گئے۔ فرمایا میرے ساتھ کوئی چیز ہی نہ تھی۔ وہ بولا اچھا تو جانیئے۔ حضرت مالک دینار فرماتے ہیں۔ اس وقت میں نے دل میں کہا کہ بس آخرت کا معاملہ بھی اسی طرح ہوگا۔

ہیبتِ حق اور عبرت پذیری

حضرت مالک بن دینار پر ہیبتِ حق کا اس قدر غلبہ تھا کہ جب کوئی خوف اور حیرت دلانے والی آیت سنتے تو کانپنے لگتے اور ان کی حالت دیگر گوں ہو جاتی۔ ایک دفعہ کسی قاری نے ان کے سامنے آیت اِذَا زُلْزَلَتِ الْأَرْضُ زِلْزَالَهَا اُطْرَحِي اس کو سنتے ہی آپ کے جسم پر کپکپی طاری ہو گئی اور زار و قطار رونے لگے۔ آپ کی حالت دیکھ کر دوسرے حاضرین مجلس بھی بے قرار ہو گئے اور رونے لگے۔ جب قاری نے آخری آیت فَسَنُ يَعْمَلُ مِثْقَالَ ذَرَّةٍ خَيْرًا يَرَهُ وَمَنْ يَعْمَلْ مِثْقَالَ ذَرَّةٍ شَرًّا يَرَهُ

پر پہنچا تو حضرت مالک شدت تاثر سے غمگین کھا کر گر پڑے اور لوگ ان کو اٹھا کر گھر لے گئے۔

ایک دن آپ قبرستان میں تشریف لے گئے۔ وہاں ایک جنازہ دیکھا جب اس کو دفن کرنے لگے تو آپ قبر کے کنارے پر آ کر کھڑے ہو گئے اور اپنے آپ سے مخاطب ہو کر کہنے لگے۔ اے مالک ایک دن تیرا بھی یہی حال ہوگا اور یہاں قبر میں ٹیک لگانے کے لئے تھے کوئی تکیہ نہیں ملے گا۔ یہ الفاظ بار بار دہراتے رہے یہاں تک کہ غمگین کھا کر قبر میں گر پڑے۔ لوگوں نے بڑی مشکل سے نکال کر گھر پہنچایا۔

بے صبر نہیں بننا چاہئے

ابروایت ابن جوزیؒ ایوسف بن الحسین نے بیان کیا ہے کہ میں نے لوگوں سے سنا کہ حضرت ذوالنون مصریؒ اللہ تعالیٰ کا اسم اعظم جانتے تھے۔ میں اسم اعظم جاننے کے شوق میں مصر پہنچا اور ایک سال تک شہر جیزہ میں حضرت ذوالنونؒ کی خدمت میں رہا اور ان کے احکام بجا لاتا رہا۔ پھر ان سے عرض کیا کہ اے شیخ میں نے آپ کی خدمت میں کوئی دقیقہ فرو گذاشت نہیں کیا۔ آپ نے میری استعداد اور اہلیت کا اندازہ کر ہی لیا ہوگا۔ میری خواہش ہے کہ آپ سے اسم اعظم کی تعلیم حاصل کروں۔ حضرت ذوالنونؒ نے میری بات کا کوئی جواب نہ دیا۔ تاہم مجھے امید بندھ گئی کہ کسی دن بتا دیں گے اسی طرح چھ ماہ اور گزر گئے۔ ایک دن کیا دیکھتا ہوں کہ حضرت ذوالنونؒ

ایک طباق اٹھائے ہوئے آرہے ہیں۔ طباق پر ایک سرپوش تھا اور وہ ایک کپڑے میں بندھا ہوا تھا۔ حضرت ذوالنونؒ نے فرمایا۔ تم میرے فلاں دوست کو جانتے ہو جو فسطاط میں رہتے ہیں۔ میں نے کہا۔ جی ہاں میں ان سے خوب واقف ہوں۔ آپ نے فرمایا تو یہ چیز میں ان کے پاس بھیجنا چاہتا ہوں۔ تم ان کو دے آؤ۔ میں نے کپڑے میں بندھا ہوا وہ طباق لے لیا اور فسطاط کے لئے روانہ ہو گیا۔ راستے میں خیال آیا کہ ذوالنون جیسا شخص اپنے دوست کو کیا چیز دیتے۔ بھیج رہا ہے اس کو دیکھنا تو چاہئے۔ پھر خیال آیا تجسس ٹھیک نہیں اگر ذوالنون مناسب سمجھتے تو خود ہی یہ چیز مجھے دکھا دیتے۔ لیکن آخر میں صبر نہ کر سکا اور کپڑا کھول کر اس طباق کا سرپوش اٹھایا دیکھا تو اس میں ایک چوہا تھا جو کود کر بھاگ گیا۔ مجھے سخت غصہ آیا کہ ذوالنون نے میرے ساتھ عجیب مذاق کیا ہے کہ ایک چوہا دے کر اتنے طویل سفر پر بھیج دیا ہے۔ اسی غصہ کی حالت میں واپس آیا۔ ذوالنون نے مجھے دیکھا تو سب کچھ سمجھ گیا اور فرمایا اے احمق ہم نے تیرا امتحان لیا۔ تھا۔ ہم نے تیرے ہاتھ میں ایک چوہا امانت دیا تھا لیکن تو نے اس میں بھی ہمارے ساتھ خیانت کی۔ ایسی حالت میں تو کیسے توقع رکھتا ہے کہ میں اللہ کا اسم اعظم تیری امانت میں دے دوں۔

اللہ کا سہارا

حضرت ذوالنون مصریؒ فرماتے ہیں کہ ایک دفعہ میں نے اپنی

سیاحت کے دوران میں ایک پہاڑ کے دامن میں بہت سے لوگ دیکھے
 جو سب مختلف جسمانی عوارض میں مبتلا تھے۔ میں نے ان سے پوچھا کہ تم
 لوگ یہاں کیوں جمع ہوئے ہو۔ انہوں نے جواب دیا کہ اس پہاڑ کے ایک
 غار میں ایک باخدا بزرگ رہتے ہیں۔ وہ سارا سال عبادت میں مصروف
 رہتے ہیں اور صرف ایک دن غار سے باہر نکلتے ہیں۔ اس دن جو مریض
 یہاں جمع ہوتے ہیں وہ ان پر دم کرتے ہیں اور ان کے حق میں شفا کی دعا
 کرتے ہیں۔ اللہ تعالیٰ ان سب مریضوں کو شفا عطا کر دیتا ہے۔ میں یہ
 سن کر وہاں ہی کھڑا گیا۔ ایک دن وہ بزرگ غار سے باہر تشریف لائے
 نہایت زرد رُو اور دبلی پتلے تھے۔ ان کی آنکھوں کے گرد حلقے پڑے ہوئے
 تھے۔ لیکن چہرے پر جلال برس رہا تھا۔ انہوں نے سب مریضوں پر دم کیا اور
 ان کی شفا یابی کے لئے دعا مانگی۔ اس کے بعد وہ غار میں جانے کے لئے مڑے
 اس وقت میں نے ان کا دامن پکڑ لیا اور کہا کہ آپ نے ظاہری بیماریوں
 کا علاج تو کیا ہے۔ خدا کے لئے میری باطنی بیماری کا بھی علاج کیجئے۔ انہوں
 نے میری طرف نگاہ کی اور فرمایا۔ اے ذولنون میرا دامن چھوڑ دے۔ کیونکہ
 حق تعالیٰ اپنی عظمت اور جلال سے دیکھے گا کہ تو اس کے سوا کسی دوسرے
 کا دامن پکڑتا ہے تو وہ تجھے غیروں ہی کے حوالے کر دے گا۔ میں یہ سن کر
 تمہرا اٹھا اور ان کا دامن چھوڑ دیا۔ اس کے بعد وہ جلدی سے غار کے اندر
 چلے گئے۔

ہمیشہ کام آنے والی وصیت

ایک شخص نے حضرت ذوالنون مصریؒ سے عرض کی کہ مجھے کوئی ایسی وصیت کیجئے جو ہمیشہ میرے کام آتی رہے۔ فرمایا بس یہ خیال رکھنا کہ کہیں لوگوں کے عیوب کی چھان بین تم کو اپنے عیبوں پر نظر ڈالنے سے غافل نہ کر دے۔ یاد رکھو کہ اللہ تعالیٰ نے تم کو دوسروں پر کبیرا بن مقرر نہیں کیا ہے۔ پھر فرمایا کہ حق تعالیٰ کے نزدیک سب سے پسندیدہ شخص وہ ہے جو سب سے عقلمند ہو اور عقلمندی یہ ہے کہ جب ان کو حق بات بتائی جائے تو وہ اس کو فوراً قبول کر لے خواہ حق بات کہنے والا مرتبہ اور حیثیت میں اس سے کتنا ہی کمتر ہو۔ دوسرے اگر اس سے غلطی ہو جائے تو وہ اس کا اعتراف کرنے میں مطلق ہچکچائے نہیں۔ تبسیر ہے یہ کہ اگر کوئی شخص اس سے کوئی بات کرے تو وہ اس کو پوری توجہ اور غور کے ساتھ سنے اگرچہ وہ اس کو پہلے سے جانتا ہو۔

ایک اور موقع پر حضرت ذوالنونؒ نے فرمایا کہ انسان کے لئے چھ چیزیں فساد کا باعث بنتی ہیں۔

- ۱۔ آخرت کا عمل کرتے وقت نیت کا کمزور ہونا
- ۲۔ مخلوق کی رضامندی کو خدا کی رضامندی پر ترجیح دینا۔
- ۳۔ اپنے آپ کو شیطان کے حوالے کر دینا۔
- ۴۔ نبی کریم صلی اللہ علیہ وسلم کی سنت کو ترک کر دینا۔

۵. موت کو فراموش کر کے حرص و ہوس میں مبتلا ہونا۔
 ۶۔ بزرگوں کے اوصاف حسنہ کو نظر انداز کر دینا اور ان کی لغزشوں کو اپنے لئے حجت بنانا۔

قید کی تکریم

ایک دفعہ حضرت بایزید بسطامیؒ کو خبر پہنچی کہ فلاں جگہ ایک بہت بڑے بزرگ آئے ہوئے ہیں۔ حضرت بایزید بزرگوں کی زیارت اور صحبت کو اپنے لئے باعث سعادت سمجھتے تھے وہ اپنے کچھ دوستوں کے ہمراہ ان بزرگ کی قیام گاہ پر تشریف لے گئے۔ وہاں دیکھا کہ انہوں نے قبلہ کی طرف منہ کر کے تھوکا۔ حضرت بایزید بسطامیؒ اسی وقت بغیر ملاقات کے واپس لوٹ آئے اور فرمایا کہ اگر یہ شخص ولی اللہ ہوتا اور اس کو نبی صلی اللہ علیہ وسلم کے برابرے ہوئے آداب قبلہ کی خبر ہوتی تو قبلہ کی طرف منہ کر کے نہ تھوکتا۔

امام شاطبیؒ کتاب الاغصام میں لکھتے ہیں کہ حضرت بایزید بسطامیؒ کے اس ارشاد سے ثابت ہوتا ہے کہ تارک سنت کو درجہ ولایت حاصل نہیں ہوتا۔ اگرچہ ترک سنت کا سبب عدم واقفیت ہی کیوں نہ ہو۔

ہمسایہ سے حسن سلوک

حضرت بایزید بسطامیؒ کے پڑوس میں ایک آتش پرست

کا مکان تھا ایک دفعہ وہ سفر پر گیا اس کو ایک پیشتر خوار بہ چکا تھا۔ رات
 ہوتی تھی تو یہ بچہ اندھیرے کی وجہ سے رونے لگتا تھا کیونکہ اس آتش پرست
 کے گھر میں چراغ نہیں تھا شیخ نے اپنا معمول بنا لیا کہ جوں ہی رات ہوتی وہ
 اپنے گھر سے چراغ اٹھاتے اور ہمسائے کے گھر میں رکھ آتے تھے۔ اس
 طرح بچہ خوش ہو جاتا تھا۔ آتش پرست سفر سے واپس آیا تو اس کی بیوی
 نے سارا حال اس کو سنایا وہ شیخ کے حسن اخلاق سے اس قدر متاثر ہوا کہ
 فوراً ان کی خدمت میں حاضر ہو کر اسلام قبول کر لیا۔

تختس نہیں کرنا چاہیے

ایک دفعہ حضرت بایزید بسطامی نماز پڑھ کر فارغ ہوئے تو امام
 مسجد نے پوچھا کہ آپ نہ تو کسی سے کچھ طلب کرتے ہیں اور نہ کچھ کام کرتے
 ہیں پھر آپ کی گذر گس طرح ہوتی ہے۔ شیخ نے فرمایا صبر کر پہلے میں نماز
 دوبارہ پڑھ لوں پھر جواب دوں گا۔ کیونکہ ایسے شخص کے پیچھے نماز درست
 نہیں جو رزق دینے والے کو نہیں جانتا۔

خواجہ بایزید بسطامی کا انکسار

ایک دفعہ خواجہ بایزید عید کے دن حمام سے غسل کر کے نکلے۔ گلی
 میں جا رہے تھے کہ کسی نے گھر کی چھت سے بے خبری میں بہت سی
 لہنیچے پھینکی یہ سب رکھ حضرت کے سر پر پڑی اور آپ کا لباس

چہرہ، ریش مبارک اور سر کے بال راکھ سے آلودہ ہو گئے۔ لیکن آپ کے دل میں غبار تک نہ آیا۔ یہاں تک کہ نظر اٹھا کر اوپر بھی نہ دیکھا۔ آپ راکھ کو چہرے پر ملتے تھے بار بار خدا کا شکر کرتے تھے اور فرماتے تھے کہ بایزید تو دوزخ کے قابل ہے وہ ذرا سی راکھ سے منہ کیوں بنائے۔

متواضع کون ہے؟

حضرت بایزید بسطامیؒ سے کسی شخص نے پوچھا کہ متواضع کی کیا پہچان ہے۔ آپ نے فرمایا: متواضع وہ آدمی ہوتا ہے جو اپنے آپ کو حقیر محض سمجھے۔ اپنے سے زیادہ کسی کو برا نہ سمجھے اور نہ کسی دوسرے سے اپنے آپ کو برتر یا بہتر سمجھے۔ متواضع کی شناخت یہ ہے۔

۱۔ وہ اپنے ملازموں اور مساکین کے ساتھ بیٹھ کر کھانا کھاتا ہے۔

۲۔ چھوٹوں کو سلام کرتا ہے۔

۳۔ بھڑ بکریوں وغیرہ کا دودھ دوتتا ہے۔

۴۔ لوگوں کے ساتھ جا رہا ہو تو سب سے آگے چلنے کی کوشش نہیں کرتا

۵۔ راستہ میں سے کانٹے پتھر وغیرہ ہٹاتا ہے۔

۶۔ فقرار کی صحبت میں بیٹھتا ہے۔

۷۔ بازار سے ضروریات کی چیزیں خود خرید کر لاتا ہے۔

حضرت امام جعفر صادقؑ اور حضرت یازید بسطامیؑ

حضرت یازید بسطامیؑ ایک مدت تک حضرت امام جعفر صادقؑ کی خدمت میں رہے۔ آپ کو حضرت امام جعفرؑ سے اکتساب فیض کرنے میں اس قدر محویت تھی کہ کبھی ایک لمحے کے لئے کسی دوسری طرف توجہ نہ کی ایک دن حضرت امامؑ نے فرمایا یازید ذرا طاق سے کتاب تو اٹھا لاؤ۔ آپ نے عرض کی حضور طاق کہاں ہے؟

حضرت امام جعفرؑ نے فرمایا۔ تمہیں یہاں رہتے اتنا عرصہ گزر گیا ابھی طاق کا پتہ بھی نہیں۔

آپ نے عرض کی مجھے تو حضور کی زیارت اور صحبت بابرکت ہی سے فرصت نہیں۔ طاق کا خیال کیسے رکھوں!

حضرت امامؑ یہ سن کر بہت مسرور ہوئے اور فرمایا اور اگر تمہارا یہ حال ہے تو بسطام چلے جاؤ۔ تمہارا کام پورا ہو چکا

کشف برواشت کرنا بہت مشکل ہے

ایک شخص جو کشف کا منکر تھا حضرت یازید بسطامیؑ کی خدمت میں حاضر ہوا اور کہا کہ فلاں معاملہ میں اگر آپ کو کوئی کشف ہوا ہے تو مجھے بھی اس سے آگاہ کیجئے۔ آپ نے فرمایا فلاں غار میں جاؤ وہاں ہمارا ایک دوست تمہارا اشکال رفع کر دے گا وہ شخص اس غار میں گیا تو وہاں ایک

خوفناک اڑو ہا نظر آیا۔ اسے دیکھ کر اس کے اوسان خطا ہو گئے اور ہانپتا کانپتا
آپ کی خدمت میں آیا۔ جب سارا ماجرا سنایا تو آپ نے فرمایا ایک مخلوق
کی ہیبت سے تو تمہارا یہ حال ہو گیا خالق کے جمال کی تاب کیونکر لاسکو
گے جو کشف کے آرزو مند ہو۔

ماں کی خدمت

حضرت بایزید بسطامی فرماتے ہیں کہ میں نے ماں کی خدمت سے بڑھ
کر کسی شے سے فیض نہیں پایا۔ ایک رات والدہ صاحبہ نے مجھ سے پانی مانگا
میں نے کوزے میں دیکھا تو وہ خالی تھا۔ پھر گھڑا دیکھا تو اس میں بھی پانی نہ
پایا۔ میں دوڑتا ہوا ندی پر گیا۔ اور وہاں سے پانی لایا۔ اس اثنا میں والدہ صاحبہ
سو گئی تھیں۔ میں پانی کا کوزہ ہاتھ میں لئے ہوئے ساری رات اس انتظار میں
کھڑا رہا کہ وہ بیدار ہوں تو پانی پیش کروں۔ سخت سردی کا موسم تھا۔ میرا ہاتھ
ٹھٹھک گیا لیکن والدہ صاحبہ کو جگانا مناسب نہ سمجھا۔ جب وہ خواب سے بیدار
ہوئیں تو مجھے اس حالت میں کھڑا دیکھ کر بہت خوش ہوئیں اور پھر پانی پی
کر عجب کوبے شمار دعائیں دیں۔ اسی دن سے میں نے دیکھا کہ میرا قلب انوارِ
الہی سے معمور ہو گیا۔

احقر ام مسجد

حضرت بایزید بسطامی جس مسجد میں نماز پڑھتے تھے وہ آپ کے گھر

سے چالیس قدم کے فاصلے پر واقع تھی۔ آپ اس مسجد کا اس قدر احترام کرتے تھے کہ تمام عمر میں ایک دفعہ بھی راستے میں کبھی نہ ٹھوکا

حضرت بایزید بسطامی اور ایک گویا

حضرت بایزید بسطامی ایک دفعہ قبرستان سے آرہے تھے بسامنے بسطام کا ایک نوجوان گاتا بجاتا آرہا تھا۔ جب وہ حضرت کے نزدیک پہنچا تو انہوں نے فرمایا

لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ

جوان یہ سن کر غصے سے لال پیلا ہو گیا اور اس نے اپنا باجا حضرت کے سر پر دے مارا۔ باجا لوٹ گیا اور حضرت کے سر سے خون کے فوارے چھوٹنے لگے لیکن آپ نے کمال تحمل سے کام لیا اور خاموشی سے اپنے گھر چلے گئے۔ صبح ہوئی تو ایک خادم کے ہاتھ اس باجے کی قیمت اور کچھ حلوا اس نوجوان کے پاس بھیجا اور چلتے وقت اس کو ہدایت کی کہ میری طرف سے باجے کے ٹوٹنے پر غصہ کرنا اور کہنا اس رقم سے دوسرا باجا خرید لے اور یہ حلوا کھلے تاکہ کل کا غصہ دور ہو جائے اور دل کی تلخی جاتی رہے۔ اس نوجوان نے حضرت بایزید کا یہ خلق عظیم دیکھا تو روتا ہوا آپ کی خدمت میں آیا۔ پاؤں پر گر کر معافی مانگی اور آپ کا مرید ہو گیا۔ اس کے ساتھ اس کے کئی اور دوست بھی شیخ کے حلقہ ارادت میں داخل ہو گئے۔

عیادت کا ادب

حضرت شیخ جنید بغدادیؒ سے روایت ہے کہ میرے شیخ حضرت سرری سقطلیؒ فرماتے تھے کہ میں ایک مرتبہ طوس میں اسہال کی بیماری میں مبتلا ہو گیا۔ کچھ لوگ میرے پاس عیادت کے لئے آئے اور ایسے بلبٹھے گئے کہ اٹھنے کا نام ہی نہ لیتے تھے۔ مجھے ان لوگوں کے بلبٹھنے سے تکلیف ہو رہی تھی کیونکہ بیماری کے سبب مجھے بار بار زرع حاجت کی ضرورت محسوس ہوتی تھی۔ ان لوگوں نے مجھ سے کہا کہ آپ اللہ سے دعا کیجئے۔ میں نے دعا کے لئے ہاتھ اٹھا کر دعا مانگی کہ اے اللہ ہمیں عیادت (بیمار پر سی) کا ادب سکھا دیجئے۔

تجارت کا اصول

حضرت سرری سقطلیؒ گذر اوقات کے لئے تجارت کیا کرتے تھے۔ آپ نے یہ اصول بنا رکھا تھا کہ اپنا مال زیادہ سے زیادہ بیس فی صد منافع پر فروخت کیا کرتے تھے۔ ایک دفعہ آپ نے ساٹھ دینار کے بادام خریدے یکا ایک باداموں کا نرخ چڑھ گیا۔ ایک دلال آیا اور کہا کہ یہ بادام بیچ دیجئے آپ نے فرمایا کس قیمت۔ اس نے کہانوں سے دینار مل جائیں گے۔ آپ نے فرمایا میں نے عمدہ کر رکھا ہے کہ بیس فی صد سے زیادہ منافع نہ لوں گا۔ دلال نے کہا تو پھر میں آپ کے مال کو نقصان پر نہیں بیچتا۔ شیخ نے فرمایا تو بیری

مرضی۔ میرا مقصد زر اندوزی نہیں ہے۔ اس لئے میں اپنا اصول نہیں توڑ سکتا۔

اسبابِ دنیا سے نجات پانے پر شکر

حضرت سری سقطیؒ نے تجارت کے لئے بازار میں ایک دکان سے رکھی تھی۔ ایک مرتبہ بازار میں آگ لگ گئی اور بے شمار دکانیں جل گئیں۔ شیخ نے یہ سمجھ کر میری دکان بھی ضرور جل گئی ہوگی۔ فرمایا شکر ہے کہ اب مجھے دنیا کے بھینٹے سے نجات مل گئی۔ جا کر جو دیکھا تو صرف آپ ہی کی دکان کو آگ نے کوئی نقصان نہیں پہنچایا تھا۔ آپ اس فضلِ الہی سے اس قدر متاثر ہوئے کہ ساری دکان راہِ خدا میں لٹادی اور حضرت معروفؒ کی بیعت کر کے عبادت و طاعت میں مشغول ہو گئے۔

مرد کون ہے؟

ایک دفعہ ایک شخص حضرت سری سقطیؒ کی بزرگی اور کمالات کا شہرہ سن کر کسی دور دراز مقام سے آپ کی خدمت میں حاضر ہوا اور عرض کی کہ میرے وطن کے فلاں بزرگ نے دنیا سے یکسر قطع تعلق کر لیا ہے اور ایک پہاڑ میں معتکف ہو کر مصروفِ عبادت ہو گئے ہیں۔ انہوں نے آپ کو سلام بھیجا ہے۔ حضرت سری سقطیؒ نے فرمایا۔

دنیا یکسر قطع تعلق کر کے کسی عمار میں معتکف ہو جانا کوئی جو امرِ دینی نہیں ہے۔ مرد وہ ہے جو دنیا میں نہ کر اللہ تعالیٰ کے ساتھ تعلق قائم

رکھے اور دنیا میں گم ہو کر نہ رہ جائے۔“

چور کو خالی ہاتھ نہ جانے دیا

ایک دفعہ حضرت شیخ احمد خضرویہ کے گھر میں رات کو ایک چور گھس آیا۔ ادھر ادھر بہتیرا ٹھوٹتا پھرا لیکن ایک بور یہ نشین درویش کے گھر میں گیا رکھا تھا۔ مایوس ہو کر واپس جانے لگا۔ شیخ اس وقت جاگ رہے تھے اور ایک کونے میں مصروف عبادت تھے۔ انہوں نے چور کو اس طرح خالی ہاتھ اور مایوس جاتے دیکھا تو دل میں اس سے ہمدردی پیدا ہوئی۔ اس کو پکار کر کہا اے بھائی فقیر کے گھر سے اس طرح تھی دست نہ جا۔ میرا کہنا مان یہ ڈول لے کر اس کنویں سے پانی نکال اور وضو کر کے نماز میں مشغول ہو جا۔ شاید اللہ تعالیٰ تیرے لئے کوئی صورت پیدا کر دے۔ چور نے آپ کے ارشاد پر عمل کیا اور وضو کر کے نماز میں مشغول ہو گیا۔ صبح ہوئی تو ایک شخص شیخ کی خدمت میں حاضر ہوا اور دو سو اشرفیاں نذر کیں۔ آپ نے وہ اشرفیاں چور کے ہاتھ پر رکھ دیں اور فرمایا یہ تیری ایک رات کی نماز کا صلہ ہے۔ چور یہ دیکھ کر سکتے میں آگیا اور اس کے جسم پر لرزہ طاری ہو گیا کہنے لگا۔ افسوس میں نے گذشتہ عمر بے کاموں میں صرف کر دی۔ اور محروم رہا۔ صرف آج کی رات میں نے اللہ کا کام کیا اور اس نے مجھ پر اتنا کرم فرمایا۔ اگر میری گذشتہ زندگی بھی اس کی یاد میں بسر ہوتی تو مجھے کیا کچھ نہ ملتا۔ یہ کہہ کر اس نے اپنے دل سے توبہ کی اور شیخ احمد خضرویہ کے حلقہ ارادت

حق تعالیٰ اپنے بندوں سے غافل نہیں ہوتا

شیخ احمد خضرویہ بڑے سخی تھے۔ ان کے در سے کبھی کوئی خالی ہاتھ نہ جاتا تھا۔ اگر اپنے پاس کچھ نہ ہوتا تو کسی سے قرض لے کر سائل کی ضرورت پوری کرتے۔ اس طرح انہوں نے ہزار ہا بندگانِ خدا کو فیض پہنچایا لیکن خود مفروض ہو گئے۔ وفات کا وقت قریب آیا اور حالت نزع طاری ہوئی تو ان کے جاننے والوں میں سے کسی کی آنکھ نہ تھئی جو اشکبار نہ ہو لیکن اس کے باوجود کچھ لوگ ایسے بھی تھے جن کو اپنے روپوں کی فکر تھئی جو شیخ کے ذمہ تھے۔ شیخ خود بھی اپنے قرض کے خیال سے بے چین تھے اور حیران تھے کہ یہ بوجھ سر پر لے کر اللہ تعالیٰ کے سامنے کیسے حاضر ہوں گے۔ کچھ دیر بعد انہوں نے دعا کے لئے ہاتھ اٹھائے اور کہا کہ اے اللہ اب تو ہی میرے قرضوں کو پورا کر میں تو ایک عاجز و حقیر بندہ ہوں۔ اس لئے کیا کر سکتا ہوں؟ اس وقت تمام قرض خواہ شیخ کے سر ہانے کھڑے تھے۔ ابھی شیخ کی دعا کے الفاظ ختم بھی نہیں ہوئے تھے کہ باہر سے کسی نے آواز دی کہ احمدؒ کے قرض خواہ باہر آجائیں اور اپنا حساب چکا لیں۔ اس آواز کے سنتے ہی تمام قرض خواہ باہر کی طرف پلکے اور اس شخص نے شیخ کے سب قرضوں کو چکا دیا۔

راوی کا بیان ہے کہ ادھر اس نے قرض ادا کیا ادھر شیخ احمد خضرویہ اس

دارفانی سے کوچ کر گئے۔

ہلکے اور بھاری بوجھ کا فرق

ایک دفعہ رات کو شہر بصرہ میں آگ لگ گئی۔ حضرت مالک بن دینار بصری کا گھر بھی اس کی پیٹ میں آگیا۔ مالک نے اپنا عصا، چادر اور جوتیاں اٹھائیں اور باہر نکل آئے لوگوں نے کہا حضرت گھر کی خبر تو لیجئے۔ فرمایا گھر میں اور رکھا ہی کیا ہے۔ ہلکے بوجھ والے رہائی پا گئے اور بھاری بوجھ والے ہلاک ہو گئے۔ قیامت میں ایسا ہی ہوگا۔

اللہ کی رحمت

ایک دفعہ آسمان پر ابر بھایا ہوا تھا اور لوگ بڑی بے تابی سے بارش کا انتظار کر رہے تھے لیکن بارش کبھی نہ برسنے کا نام ہی نہ لیتی تھی۔ حضرت مالک

سے ابو یحییٰ مالک بن دینار بصری (متوفی ۱۲۶ھ) سرآمد روزگار عالم اور ولی اللہ تھے۔ علامہ ابن خلکان کا بیان ہے کہ وہ عالم، زاہد اور کثیر الوسع و التقویٰ تھے۔ ابن العماویٰ ایسی کا قول ہے کہ وہ بڑے سردار اور مشہور ولی تھے۔ امام نووی نے ان کو السزاہد التابعی لکھا ہے۔ انہوں نے حضرت انس بن مالک رضی اللہ عنہما، احنف، خواجہ حسن بصری، ابن سیرین، عکرمہ، اعطاب بن ابی رباح اور شہر بن حوشب سے روایت کی ہے۔

بن دینار نے یہ دیکھ کر فرمایا: تم سب بارش کا انتظار کر رہے ہو لیکن تمہارے اعمال دیکھ کر مجھے تو یہ ڈر ہے کہ کہیں آسمان سے پتھر نہ برسے لگیں۔ اگر پتھر نہ برسے تو سمجھو کہ اللہ نے خاص رحمت کی۔

حضرت مالک بن دینار اور حاکم بصرہ

ایک دفعہ بصرہ کا حاکم بڑے غرور اور تمکنت کے ساتھ اکرٹا ہوا حضرت مالک بن دینار کے سامنے سے گزرا۔ آپ نے فرمایا: یہ غرور کی چال بدل ڈالو۔

حاکم بصرہ کے خدام حضرت مالک کی طرف دوڑے کہ ان کو اس گستاخی کی سزا دیں۔ لیکن حاکم نے ان کو روک دیا اور خود حضرت مالک سے مخاطب ہو کر کہنے لگا۔

”معلوم ہوتا ہے کہ آپ مجھے پہچانتے نہیں ہیں۔ آپ نے جواب دیا۔ میں تجھے خوب جانتا ہوں۔ آخر تو کیا شے ہے۔ تیرا آغاز پانی کا ایک بدبودار قطرہ ہے اور تیرا انجام بدبودار مردہ جسم ہے اور آغاز و انجام کا درمیانی وقفہ نیزے کام کرنے کا وقت ہے۔ اس دوران میں جیسا بوٹے گا ویسا کاٹے گا۔“

حاکم بصرہ نے یہ سن کر گردن بھکالی اور چپکے سے چلا گیا۔

ایک دفعہ کچھ لوگ رات کے وقت حضرت مالک انتہائے زہد بن دینار کی زیارت کے لئے گئے۔ دیکھا کہ گھر میں

اندھیرا ہے اور مالکؑ ایک روٹی کو ہاتھ میں لئے ہوئے مل رہے ہیں۔ ان لوگوں نے کہا۔ حضرت گھر میں نہ دیا ہے اور نہ روٹی کھانے کے لئے سالن یہ کیا؟ فرمایا۔ بھائی مجھ کو میرے حال پر چھوڑ دو۔ خدا کی قسم میں تو ان چیزوں پر ہی نادام ہوں جو میرے پاس ہیں۔“

بُروں کے حق میں وعائے خیر

ایک دن حضرت معروف کوفیؒ ڈریائے وعبدہ کے کنارے بیٹھے ہوئے تھے اور کچھ ارادت مند بھی آپ کے ساتھ تھے۔ اتنے میں چند اوباش نوجوان ایک کشتی میں بیٹھے ہوئے گاتے بجاتے اور شراب پیتے سامنے سے گذرے۔ ان کی ہلڑ بازی اور طوفان بدتمیزی کو دیکھ کر آپ کے ساتھیوں نے کہا۔ حضرت ملاحظہ فرمائیے۔ یہ لوگ خوفِ خدا سے کس قدر عاری ہیں کہ اس طرح کھلم کھلا خرمستیوں میں مشغول ہیں۔ آپ اللہ تعالیٰ سے دعا کریں کہ وہ ان سب کو غرق کر دے۔“

حضرت معروف نے فرمایا۔ اچھا اوسب مل کر دعا کریں۔“
جب سب نے دعا کے لئے ہاتھ اٹھائے تو حضرت معروف نے دعا کی۔

”سے اللہ العالمین تو نے ان لوگوں کو جیسا عیش و سرور دینا میں عطا کیا ہے۔ آخرت میں بھی ان کو ایسا ہی عیش و سرور عنایت فرما۔“
آپ کے ساتھیوں نے کہا۔ حضرت ہم نے تو آپ سے عرض کی تھی

کہ ان بد بختوں کے لئے بد دعا کیجئے لیکن آپ اس کے برعکس ان کے لئے
دعا کے خیر کر رہے ہیں۔“

آپ نے فرمایا: حق تعالیٰ جب ان کو آخرت میں عیش و راحت عطا
فرمائے گا تو اس کا مطلب یہ ہے کہ وہ ان کو دنیا میں توبہ کی توفیق دے
کہ ان کے گناہ معاف کر دے گا۔ اس سے ان کا بھلا ہو جائے گا اور
تہیں کوئی نقصان نہیں پہنچے گا۔

تواضع اور انکسار

حضرت معروف کرخیؒ کمال درجہ کے عابد و زاہد تھے۔ لیکن اپنی عبادت
کا اظہار کرنے سے حتیٰ الوسع گریز کرتے تھے۔ وہ قائم اللیل اور صائم النہار
تھے۔ لیکن کیا مجال کبھی ان کی زبان پر اپنی نمازیاروزے کا ذکر آیا ہو۔ ان
کے مرض و وفات میں ایک شخص نے سوال کیا کہ اے شیخ زندگی میں روزوں
کے معاملہ میں آپ کا کیا معمول رہا۔

فرمایا: حضرت عیسیٰ علیہ السلام ایسا ایسا روزہ رکھتے تھے۔ اس شخص
نے کہا: میں آپ کے روزوں کے بارے میں پوچھتا ہوں۔ فرمایا: حضرت
داؤد علیہ السلام اس طرح روزہ رکھتے تھے۔ سائل نے پھر کہا کہ میرا سوال
آپ کے روزوں سے متعلق ہے۔ فرمایا: نبی کریم صلی اللہ علیہ وسلم کا روزوں
کے بارے میں یہ معمول تھا۔“

اس شخص نے اب زور دے کر اپنا سوال دہرایا تو مجبور ہو کر فرمایا

بھائی میرا کیا پوچھتے ہو میں تو ہمیشہ روزہ سے رہتا تھا لیکن اگر کوئی شخص میری دعوت کرتا تھا تو میں قبول کر لیتا تھا یعنی کھانا کھا لیتا تھا اور یہ نہیں کہتا تھا کہ میں روزہ سے ہوں۔“

عبداللہ بن مبارک اور ایک نیک خاتون

حضرت عبداللہ بن مبارکؓ ایک دفعہ حج بیت اللہ اور زیارتِ روضہ نبوی کریم صلی اللہ علیہ وسلم کی غرض سے سفر کر رہے تھے اثنائے راہ میں انہوں نے ایک بوڑھی عورت کو دیکھا جو ایک درخت کے تنے کے پاس بیٹھی تھی اور بڑی پریشان حال نظر آرہی تھی۔ حضرت عبداللہ بن مبارکؓ اس کے قریب گئے اور کہا۔

۱۔ عبداللہ بن مبارکؓ، امام اعظم ابوحنیفہؒ کے مشہور اور خاص شاگردوں میں ہیں ۸۰ھ میں پیدا ہوئے اور ۱۸۰ھ میں وفات پائی۔ علمائے ربانیین اور صوفیائے کرام میں ان کا خاص درجہ ہے۔ اسماعیل بن عباسؒ کا قول ہے کہ اللہ تعالیٰ نے خیر کی خصلتوں میں ایسی کوئی خصلت نہیں پیدا کی جو عبداللہ بن مبارکؓ کو نہ عطا کی۔ وہ امام فقہ، حافظ حدیث، زاہد، متقی اور سخی تھے اور اولیاء اللہ میں شمار ہوتے تھے۔ بعض روایتوں میں ہے کہ وہ مکہ مکرمہ سے مدینہ منورہ کو جا رہے تھے۔

۲۔ ایک روایت ہے کہ یہ بوڑھی خاتون حضرت رابعہ بصریؒ تھیں لیکن اکثر روایتوں میں اس خاتون کا کوئی نام درج نہیں ہے اور محض ایک بوڑھی عورت کہنے پر اکتفا کیا گیا ہے۔ واللہ اعلم بالصواب۔

”السَّلَامُ عَلَيْكَ وَرَحْمَةُ اللَّهِ“

اس نے جواب میں کہا: سَلَامٌ قَوْلًا مِنْ رَبِّ الرَّحْمَنِ
یعنی سلام بڑے مہربان رب کا قول ہے۔

عبداللہ بن مبارک: خدا تم پر رحمت کرے تم یہاں کیا کر رہی ہو۔
بڑھیا: مَنْ يُضِلُّ اللَّهُ فَلَا هَادِيَ لَهُ

یعنی جس کو اللہ بھٹکا دے اس کو راہ پر لانے والا کوئی نہیں۔ مطلب
یہ کہ میں راستہ بھول گئی ہوں۔

عبداللہ: کہاں جا رہی ہو۔

بڑھیا: سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ
الْحَرَامِ إِلَى الْمَسْجِدِ الْأَقْصَى

یعنی پاک ہے وہ جو اپنے بندے کو مسجد حرام سے مسجد اقصیٰ لے گیا

مطلب یہ کہ مکہ معظمہ سے بیت المقدس کو جا رہی ہوں۔

عبداللہ تم یہاں کب سے پڑی ہو۔

بڑھیا: ثَلَاثَ لَيَالٍ مَسْوِيًّا يَعْنِي مَتَوَاتِرَ ثَلَاثِ لَيَالٍ

عبداللہ: تمہارے پاس کھانے پینے کی تو کوئی شے نہیں پھر تم نے یہ عرصہ
کیسے گزارا

بڑھیا: هُوَ يُطْعِمُنِي وَيَسْقِينِي (وہ خدا مجھے کھلاتا پلاتا ہے) یعنی کہیں

نہ کہیں سے رزق ہیا ہو جاتا ہے۔

عبداللہ: تم وضو کس چیز سے کرتی ہو۔

بڑھیا۔ فَلَمْ تَجِدْ قَامًا فَنَتَيْمَمُوا صَعِيدًا طَيِّبًا (اگر تم پانی نہ پاؤ تو پاک مٹی سے تیمم کرو) یعنی پانی یہاں دستیاب نہیں ہے اس لئے پاک مٹی سے تیمم کر لیتی ہوں۔

عبداللہ: یہ کھانا حاضر ہے کھا لو۔

بڑھیا۔ ثُمَّ أَتَمُّوا الصِّيَامَ إِلَى اللَّيْلِ (پھر روزے رات کے آغاز تک پورے کرو) یعنی میں روزے سے ہوں۔

عبداللہ: یہ رمضان کا مہینہ تو نہیں ہے۔

بڑھیا۔ وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ (اور جو نفل

کے طور پر نیک کام کرے تو اللہ قبول کرنے والا اور جاننے والا

ہے) یعنی میرا نفل روزہ ہے۔

بڑھیا۔ وَإِنْ تَصُومُوا خَيْرٌ لَكُمْ إِنْ كُنْتُمْ تَعْلَمُونَ (اگر تم

روزہ رکھو تو تمہارے حق میں بہتر ہے۔ اگر تم جانتے ہو،

عبداللہ: جس طرح میں تم سے باتیں کرتا ہوں اسی طرح تم مجھ سے باتیں

کیوں نہیں کرتیں۔

بڑھیا۔ مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ (وہ آدمی)

کوئی بات نہیں کرتا۔ مگر یہ کہ اس کے پاس ایک مستعد نگہبان ضرور

ہوتا ہے۔

یعنی انسان کو اپنی ہر بات کے لئے خدا کے سامنے جواب دہ ہونا پڑیگا

اس لئے میں قرآن ہی سے بات کرتی ہوں۔

عبداللہ تم کس قبیلے کی عورت ہو۔

بڑھیا۔ وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ
وَالْفُؤَادَ كُلُّ أُولَئِكَ كَانَ عَنْهُ مَسْئُولًا

جو بات تمہیں معلوم نہ ہو اس کے درپے نہ ہو۔ بیشک، کان، آنکھ اور
دل سب سے باز پرس ہوگی۔

عبداللہ مجھ سے قصور ہوا معاف کر دو۔

بڑھیا۔ لَا تَثْرِيْبَ عَلَيْكُمْ الْيَوْمَ يَغْفِرُ اللَّهُ لَكُمْ
آج تم پر کوئی ملامت نہیں۔ اللہ تمہیں بخش دے۔

عبداللہ میری اونٹنی حاضر ہے۔ اس پر بٹھینا پسند کرو تو جہاں چاہو پہنچا دو گا۔
بڑھیا۔ وَمَا تَفْعَلُوا مِنْ خَيْرٍ أَعْلَمَهُ اللَّهُ (اور تم جو نیکی کرتے
ہو اللہ اسے جانتا ہے) یعنی وہ اس کا اجر دے گا۔

عبداللہ اچھا تو سوار ہو جاؤ !

یہ کہہ کر انہوں نے اپنی اونٹنی بڑھیا کے قریب بٹھا دی۔

بڑھیا۔ قُلْ لِلْمُؤْمِنِينَ يَغُضُّوا مِنْ الْأَبْصَارِ هُمْ وَسُبْحَانَ
الَّذِي اسَخَّرْنَا هَذَا وَمَا كُنَّا لَهُ مُقْرِبِينَ وَإِنَّا
إِلَىٰ رَبِّنَا لَمُنْقَلِبُونَ۔

ایمانداروں سے کہہ دو کہ اپنی نگاہیں نیچی کر لیں اور پاک سے وہ رب جس
نے ہمارے لئے اس (سوار) کو مسخر کر دیا۔ حالانکہ ہم اس کے لائق
نہ تھے اور بے شک ہم اپنے رب کی طرف ضرور لوٹیں گے۔

یہ سن کر حضرت ابن مبارک نے اپنی آنکھیں بند کر لیں اور وہ بڑھیا اونٹنی پر بیٹھ گئی۔ اب عبداللہ نے اونٹنی کی نیکیل پکڑ لی اور بلند آواز کے ساتھ حدیٰ خوانی کرتے ہوئے اونٹنی کو تیز تیز ہانکنے لگے۔ بڑھیا نے اونٹنی پر سے پکارا۔

وَأَقْصِدْ فِي مَشْيِكَ وَاعْضُضْ مِنْ صَوْتِكَ (اپنی چال میں

اعتدال اختیار کرو اور اپنی آواز پست کرو۔

یہ سن کر عبداللہ آہستہ آہستہ چلنے لگے اور اپنی آواز بھی پست کر لی اب بڑھیا نے یوں کہا۔

فَاقْرَأُوا مَا تيسَّرَ مِنَ الْقُرْآنِ (پھر قرآن میں سے جو

آسان ہو پڑھو۔

(یعنی ان اشعار سے تو بہتر ہے کہ قرآن ہی پڑھتے چلو، تھوڑی دور

آگے جا کر عبداللہ نے پوچھا اے خاتون کیا تمہارے شوہر ہیں؟

بڑھیا۔ يَا أَيُّهَا الَّذِيْنَ آمَنُوا تَسْأَلُونَ عَنْ أَسْبَابِ أَرْبَابِنَا

تُبَدِّلْ لَكُمْ نَسْأَلَكُمْ

اے ایک دوسری روایت میں ہے کہ جب بڑی بی سوار ہونے لگیں تو اونٹنی بدک

گئی اور بڑی بی کے کپڑے کجاوے میں الجھ کر پھٹ گئے اس وقت اس بے آیت

پر طعمی و ما اصابکم من مصیبة فبما کسبت ابدیکم یعنی تم

کو جو مصیبت پہنچتی ہے تمہارے اعمال کا نتیجہ ہے۔ اس کے بعد ابن مبارک

نے اونٹنی کے پیر باندھ دیئے اور بڑھیا اتل پر سوار ہوئی۔

اے ایمان والو ایسی باتوں کے بارے میں نہ پوچھو جو اگر تم پر ظاہر ہو جائیں تو ناگوار معلوم ہوں، یعنی تم کو اس سوال کی ضرورت ہی کیا ہے۔ کیوں پوچھتے ہو؟

عبداللہ خاموش ہو گئے اور چلتے چلتے قافلہ میں جا پہنچے۔ اب انہوں نے خاتون سے پوچھا کہ قافلہ میں تمہارا کوئی عزیز یا رشتہ دار ہے؟
 بڑھیا۔ الْمَالُ وَالْبَنُونَ زِينَةُ الْحَيَاةِ الدُّنْيَا
 مال اور اولاد دنیوی زندگی کی زینت ہیں۔

(یعنی میرے بیٹے قافلہ میں موجود ہیں)

عبداللہ کچھ پتہ بناؤ تو میں ان کو تلاش کروں۔

بڑھیا۔ وَعَلَامَاتٍ وَبِالنَّجْمِ هُمْ يَتَذَوَّنُونَ
 "اور علامتیں ہیں اور ستاروں سے وہ راہ پاتے ہیں۔"

(یعنی وہ قافلہ کے راہبر ہیں)

عبداللہ کیا تم ان کے نام بتا سکتی ہو۔

بڑھیا۔ وَاتَّخَذَ اللَّهُ اِبْرَاهِيمَ خَلِيْلًا، وَكَلَّمَ اللّٰهُ مُوسٰى

تَكْوِيْمًا، يَا اِيْحٰى خُذِ الْكِتٰبَ بِقُوَّةٍ

اور اللہ تعالیٰ نے ابراہیم کو دوست بنایا اور موسیٰ سے کلام کیا۔ اے

یحییٰ! اس کتاب کو مضبوطی سے پکڑو۔

(یعنی میرے بیٹوں کے نام ابراہیم، موسیٰ اور یحییٰ ہیں)

عبداللہ نے قافلہ میں ان ناموں کو پکارنا شروع کیا تو نوجوان فوراً

قافلے سے نکل کر حاضر ہو گئے۔ انہوں نے اپنی ماں کو اونٹنی سے اتارا
اور عبد اللہ سے باتیں کرنے لگے۔

بڑھیا۔ اپنے لڑکوں سے (نَابِعُثْرًا أَحَدُكُمْ بَوْرَقُكُمْ
هَذِهِ إِلَى الْمَدِينَةِ فَلْيَنْظُرُوا يَهَا أَرْزُكِي طَعَامًا
فَلْيَأْتِكُمْ بِرِزْقٍ مِنْهُ

اپنے لوگوں میں سے کسی کو اپنے اس ورق (سکہ) کو دے کر شہر
میں بھیجو اور اسے چاہے کہ وہ دیکھے کہ کونسا کھانا زیادہ پاکیزہ
ہے۔ پھر اس میں تمہارے پاس روزی لے آئے (یعنی شہر
جا کر کھانا لاؤ اور عبد اللہ کو کھلاؤ)

یہ سنتے ہوئے ایک نوجوان دوڑا ہوا شہر گیا اور جو کچھ ملا لاکر عبد اللہ
سامنے رکھ دیا۔ بڑھیا نے اب عبد اللہ سے مخاطب ہو کر کہا۔
كَلُّوا وَانْتُرِبُوا هُنَيْئًا بِمَا اسْلَفْتُمْ فِي الْاَيَّامِ الْخَالِيَةِ
ہنسی خوشی کھاؤ پیو بہ سبب اس اچھے کام کے جو تم نے گذشتہ ایام
میں کیا۔

عبد اللہ حیران تھے کہ الہی اس ضعیف کو قرآن پر کس قدر مہارت ہے
اس کے لڑکوں نے ان کو بتایا کہ ان کی والدہ گذشتہ چالیس برس سے آیات
قرآن کے ذریعہ ہی گفتگو کر رہی ہیں۔ یہ اس لئے کہ مبادا کوئی ایسا لفظ
زبان سے نکل جائے جس کی قیامت کے دن باز پرس ہو۔

اسحمان اللہ۔ ایسے تقویٰ اور حفظ لسان کی مثال شاید ہی تاریخ میں مل سکے

اصلی بادشاہت

حضرت عبداللہ بن مبارک فرمایا کرتے تھے کہ زید کی بادشاہت رعیت کی بادشاہت سے زیادہ با عظمت ہے کیونکہ رعیت کا بادشاہ لوگوں کو اپنے گرد لاٹھی کے زور سے جمع کرتا ہے اور ایک زاہد لوگوں سے کنارہ کشی کرتا ہے مگر لوگ اس کا پیچھا نہیں چھوڑتے۔ ابن مبارک اپنے اس قول کے مصداق خود بھی تھے۔ چنانچہ ایک دفعہ وہ رقبہ (بغداد کا ایک فوجی مقام) تشریف لے گئے۔ اسی زمانے میں خلیفہ ہارون الرشید بھی وہاں آیا ہوا تھا۔ اور اپنے لکڑی کے محل میں مقیم تھا۔ لوگوں نے ابن مبارک کی تشریف آوری کی خبر سنی تو جوق در جوق ان کی زیارت کے لئے ٹوٹ پڑے۔ پیدل اور سواروں کی کثرت سے اس قدر گرد آڑی کہ آسمان پر غبار چھا گیا۔ خلیفہ کی ایک ام ولد اوہ کینر جس کی اولاد ہو جائے (انے لکڑی کے محل کے برج پر چڑھ کر دیکھا کہ انسانوں کا ایک جم غفیر ہے۔ جس میں بے لطفہ اضافہ ہوتا جاتا ہے۔ اس نے بعض خدام سے پوچھا کہ یہ کیسا ازدحام ہے۔ انہوں نے کہا کہ خراسان سے ایک بزرگ عبداللہ بن مبارک تشریف لائے ہیں۔ یہ سب لوگ ان کی زیارت کے لئے جمع ہیں۔ یہ سن کر اس کی زبان سے بے ساختہ نکلا۔

واللہ بادشاہی یہ ہے۔ ہارون الرشید کی بادشاہی اس کے مقابلے میں کچھ نہیں کیونکہ اس کے پاس لوگ لاٹھی اور کوڑے اور سپاہیوں اور

خدمت گاروں کے زور سے آتے ہیں۔“

احساسِ امانت

عبداللہ بن مبارکؓ ایک دفعہ شام تشریف لے گئے۔ وہاں کسی سے ایک قلم مستعار لیا۔ لیکن واپس دینا یاد نہ رہا۔ شام سے واپس جاتے ہوئے مرد کے مقام پر پہنچے تو معاذ یاد آیا کہ قلم ساتھ ہی آ گیا ہے۔ اسی وقت شام کو مراجعت کی اور سینکڑوں میل کا پر صعوبت سفر دوبارہ طے کر کے وہ قلم اس کے مالک کو معذرت کے ساتھ واپس کیا۔

شہرت سے نفور

عبداللہ بن مبارکؓ کے ایک شاگرد نے اپنی کسی تصنیف میں ان کا قول نقل کرتے ہوئے قال عبد اللہ بن المبارک لکھ دیا۔ حضرت کو معلوم ہوا تو اس کے پاس چاقو بھیجا کہ اس سے میرا نام اپنی تصنیف سے پھیل دور میری کیا حقیقت ہے کہ کسی قول کو میری طرف منسوب کر کے لکھا جائے۔

سکے کا احتفا

حضرت عبداللہ بن مبارکؓ جب کبھی طرطوس تشریف لے جاتے تھے تو راستہ میں رقبہ کی ایک سرانے میں قیام فرمایا کرتے تھے۔ وہاں

ایک نوجوان آپ کی خدمت کیا کرتا تھا اور آپ سے حدیث کا سماع کیا کرتا تھا۔ ایک مرتبہ ابن مبارکؒ نے حسب معمول رزق کی سہولت میں قیام کیا تو آپ نے اس نوجوان کو نہیں دیکھا۔ لوگوں سے اس کے بارے میں دریافت کیا تو معلوم ہوا کہ وہ قرض نہ ادا کرنے کی پاداش میں جیل خانہ میں بھیج دیا گیا ہے۔ آپ نے پوچھا اس پر کتنا قرض ہے لوگوں نے بتایا کہ دس ہزار درہم۔ آپ نے باتوں باتوں میں لوگوں سے اس کے قرضخواہ کا پتہ پوچھ لیا۔ اور رات کو اسے بلا بھیجا۔ جب وہ آیا تو آپ نے اس کو علیحدہ لے جا کر دس ہزار درہم دیے اور درخواست کی کہ اس نوجوان کو رہا کر دو۔ اس نے دوسرے دن نوجوان کو رہا کر دیا۔ ادھر عبد اللہ بن مبارکؒ علی الصبح ہی طرطوس کے لئے روانہ ہو گئے۔ جب وہ نوجوان رہا ہو کر سرائے میں آیا تو لوگوں نے اسے بتایا کہ حضرت ابن مبارکؒ رات کو سرائے میں کھڑے ہوئے تھے۔ نوجوان کو حضرت کی ملاقات سے محروم رہ جانے پر بہت افسوس ہوا اور وہ آپ کے پیچھے طرطوس کی طرف روانہ ہو گیا۔ دو تین منزل کی مسافت کے بعد اسے حضرت ابن مبارکؒ مل گئے۔ انہوں نے اس نوجوان سے اس کا حال پوچھا۔ اس نے کہا کہ میں قید میں تھا۔ اللہ کا کوئی نیک بندہ سہلے میں مقیم ہوا۔ اس نے میرا قرض ادا کر دیا اور میں رہا ہو گیا۔ بخدا اس شخص کو میں جانتا تک نہیں۔ حضرت ابن مبارکؒ نے اس کی رہائی پر خوشی کا اظہار کیا اور یہ نہ بتایا کہ میں نے ہی تیرا قرض ادا کیا ہے۔ یہاں تک کہ ان کی وفات تک کسی کو اس نواز کا پتہ نہ چلا۔

مخلوق خدا کی خیر خواہی

حضرت عبداللہ بن مبارکؒ کا ذریعہ معاش تجارت تھا۔ اس میں ان کو کثیر منافع ہوتا تھا۔ جو سب کا سب فقراء، علماء، طلبہ اور جاہل مندرجہ میں تقسیم کر دیا کرتے تھے۔ مشہور محدث حضرت عبدالرحمن بن مہدیؒ کہا کرتے تھے: میں نے اس امت کا خیر خواہ ابن مبارکؒ سے بڑھ کر کوئی اور شخص نہیں دیکھا۔ ایک دفعہ حضرت فضیل بن عیاضؒ سے ان سے پوچھا کہ آپ ہم کو زہد و قناعت کی تلقین فرماتے ہیں لیکن آپ خود خراسان سے پیش قیمت سامان لاتے ہیں۔ اور بلدہ حرام میں اس کی تجارت کرتے ہیں۔ اس کی کیا وجہ ہے؟ فرمایا اے ابو علی اس تجارت کا مقصد یہ ہے کہ اس کے فریعوں اپنی آبرو کی حفاظت کر سکیں اور اللہ تعالیٰ کی اطاعت زیادہ سے زیادہ کروں۔ اور اس کے جو حقوق میرے ذمہ واجب ہیں ان کو ادا کر سکیں۔ ایک دفعہ بعض لوگوں نے اعتراض کیا کہ ابن مبارکؒ علماء اور طلبہ کے دین پر بہت زیادہ مال خرچ کرتے ہیں۔ آپ کو اس اعتراض کی خبر ہوئی تو فرمایا کہ علماء اور طلبہ ابھی انسان ہیں اور ان کی ضرورتیں بھی وہی ہیں جو عام لوگوں کی ہوتی ہیں اگر ہم ان کو معاش ڈھونڈنے سے بے نیاز نہ کریں تو وہ اس کی تلاش میں لگ جائیں گے اور علم ضائع ہو جائے گا۔ اور اگر ہم نے ان کو غنی کر دیا تو وہ امت محمدی میں علم کی اشاعت کریں گے اور نبوت کے بعد اشاعت علم سے افضل کوئی چیز نہیں ہے۔

فیاضی

ایک مرتبہ ایک شخص حضرت عبداللہ بن مبارک کی خدمت میں حاضر ہوا اور عرض کی کہ میں سات سو درہم کا مقروض ہوں آپ میری طرف سے قرض ادا کر دیں۔ آپ نے فوراً اپنے وکیل کو لکھ دیا کہ اس شخص کا قرض ادا کر دیا جائے۔ یہ شخص خط لے کر وکیل کے پاس آیا تو اس نے پوچھا تم کتنی رقم کے مقروض ہو۔ اس نے کہا سات سو درہم کا۔ وکیل نے ابن مبارک کو لکھا کہ آپ نے اپنے خط میں اس شخص کو قرض ادا کرنے کے لئے سات ہزار درہم دینے کا حکم دیا ہے۔ حالانکہ اس کا قرض صرف سات سو درہم سے۔ حضرت ابن مبارک نے جواب میں لکھا جو کچھ میرے قلم سے نکل گیا ہے اس میں کوئی کمی نہ کر دو۔ اور اس شخص کو سات ہزار درہم ہی دے دو۔

جماعت کی پابندی

حضرت عمر بن دینار نماز جماعت کے اس قدر پابند تھے کہ بڑھاپے میں جبکہ انتہائی ضعف و نقاہت کی وجہ سے چلنے پھرنے سے عاری ہو گئے تھے۔ گدھے پر سوار ہو کر مسجد میں جاتے تھے جو ان کے مکان سے کافی فاصلہ پر تھی۔ پھر گدھے پر بھی خود سوار نہیں ہو سکتے تھے۔ بلکہ ان کا کوئی خادم یا شاگرد سوار کرتا تھا۔ ان کے شاگرد سفیان بن عیینہ کا بیان

ہے کہ عمرو بن دینار کسی حالت میں بھی مسجد میں جانا ترک نہیں کرتے تھے۔
جب میں گمن تھا تو ہم ان کو گدھے پر سوار کر کے مسجد میں لے جاتے تھے
جب میں بڑا ہو گیا تو ان کو اپنے کندھوں پر اٹھا کر مسجد میں لے جاتا تھا

حضرت فضیل بن عیاض اور خلیفہ ہارون الرشید

ایک دفعہ خلیفہ ہارون الرشید حج کے لئے مکہ منظر گیا۔ منی میں قیام کی پہلی رات
تھی۔ اس کا وزیر فضل بن ربیع رات گئے تک خیمہ میں اس کے ساتھ بیٹھا رہا
پھر ہارون الرشید سے اجازت لے کر اپنے خیمے میں چلا گیا اور خواب
راحت کے مزے لینے لگا۔ تھوڑی دیر بعد اس نے اچانک سنا کہ کوئی اس
کے خیمے کا دروازہ کھٹکھٹا رہا ہے۔ اٹھ کر باہر آیا تو ہارون الرشید کو کھڑے
پایا۔ فضل نے زمین ادب چوم کر کہا۔ امیر المؤمنین نے اس وقت کیسے تکلیف
فرمائی ہے حضور حکم دیتے یہ مغلدام خود در دولت پر حاضر ہو جاتا۔

ہارون الرشید نے کہا۔ اس وقت میرا دل کسی مرد کامل کی زیارت کا
متمنی ہے۔ مجھے کسی ایسے بزرگ کے پاس لئے چل۔

فضل نے عرض کی کہ یہاں قریب ہی سفیان بن عیینہؒ مقیم ہیں۔ اگر
آپ پسند فرمائیں تو ان کے چلیں۔

ہارون الرشید نے کہا ہاں وہیں چلو۔
دونوں سفیان بن عیینہؒ کی قیام گاہ پر پہنچے۔ فضل نے دروازہ پر دستک
دی۔ سفیان نے پوچھا کون؟ فضل نے کہا امیر المؤمنین تشریف لائے ہیں۔

سفیان جلدی سے باہر نکلے اور بوے امیر المومنین مجھے پیغام بھیج دیتے
میں خود حاضر ہو جاتا۔

ہارون کچھ دیر ان کے ساتھ گفتگو کرتا رہا۔ چلتے لگا تو پوچھا کسی چیز کی
ضرورت ہو تو ارشاد فرمائیے۔

سفیان نے کہا میرے سر پر قرض ہے۔

ہارون الرشید نے فضل کو حکم دیا کہ ابو محمد کا قرض فوراً ادا کرنے کا انتظام
کرو۔ پھر دونوں وہاں سے چل پڑے۔

اثنائے راہ میں ہارون الرشید نے فضل سے کہا میرے دل کو اطمینان
حاصل نہیں ہوا۔ کسی دوسرے مرد خدا کے پاس چلو۔

فضل نے کہا۔ امیر المومنین ذرا پرے محدث عبد الرزاق بن ہمام بن
نافع الحمیری الصنعانی قیام پذیر ہیں۔ ہارون نے کہا چلو انہی کے پاس
چلتے ہیں۔

فضل نے عبد الرزاق بن ہمام کی رہائش گاہ کا دروازہ کھٹکھٹایا تو

ابو محمد سفیان بن عیینہ (ولادت ۱۸۰ھ وفات ۱۹۸ھ) کا شمار اپنے دور
کے سربراہ اور وہ علماء و محدثین میں ہوتا ہے۔ نہایت عابد و زاہد تھے۔ ان سے
سفیان ثوری، اعمش، شعبہ، شافعی، احمد جیسے بزرگوں نے احادیث لی
ہیں۔ ان کا یہ قول مشہور ہے کہ تمہارے لئے ایسے علم سے زیادہ مضر کوئی
چیز نہیں جس پر تم عمل نہیں کرتے۔

تواندر سے عبد الرزاق نے آواز دی کون ہے؟ فضل نے جواب دیا،
 امیر المومنین آپ سے ملاقات کرنا چاہتے ہیں۔ عبد الرزاق عجلب سے
 باہر نکلے اور بوئے امیر المومنین مجھے طلب فرما لیتے ہیں خود حاضر ہو جاتا۔
 ہارون ان سے بھی حضورؐ ہی دیر تک گفتگو میں مصروف رہا اور چلنے
 کا ارادہ کیا۔ چلتے چلتے عبد الرزاق سے پوچھا آپ پر کوئی قرض تو نہیں؟
 عبد الرزاق نے جواب دیا امیر المومنین میں اتنی رقم کا مقروض ہوں
 ہارون نے فضل کو حکم دیا ابوالعباس ان کا قرض ادا کر دو۔ وہاں سے
 تو ہارون نے فضل سے کہا اے ابوالعباس یہاں بھی میرے دل کی مراد
 پوری نہیں ہوئی چلو کسی اور کے پاس چلیں۔

فضل نے عرض کی امیر المومنین اس طرف فضیل بن عیاضؒ مقیم

۱ حضرت فضیل بن عیاضؒ (۸۷ھ) کا شمار مشائخ کبار میں ہوتا ہے۔ ان
 کے تلامذہ محدث میں حضرت سفیان ثوریؒ، سفیان بن عیینہؒ، عبد الرزاق، امام
 شافعیؒ، عبد اللہ بن مبارک، اصمعی، حمیدی جیسے اکابر شامل ہیں۔
 عبد اللہ بن مبارکؒ کہا کرتے تھے کہ روئے زمین پر کوئی شخص فضیل بن عیاضؒ
 سے زیادہ فضیلت نہیں رکھتا۔

۲ منعم بن جبلؒ کہتے تھے فضیل بن عیاضؒ اپنے زمانے کے انسانوں کے لئے
 حجت ہیں۔ اسحاق بن ابیہیم کا قول ہے۔ میں نے سب سے زیادہ خدا ترس فضیل
 کو پایا۔ صحیح الحدیث اور صدوق اللسان تھے۔ خلیفہ ہارون الرشید کا بیان ہے کہ
 فضیل بن عیاضؒ سے زیادہ پرہیزگار میں نے کسی کو نہیں دیکھا۔

میں ہارون نے کہا تو آؤ اب انہیں کے پاس چلتے ہیں۔
دونوں حضرت فضیل بن عیاض کے خیمہ پر پہنچے۔ اس وقت وہ نماز پڑھ
رہے تھے ایسا روایت دیگر قرآن حکیم کی تلاوت کر رہے تھے جب
فارغ ہو گئے تو فضل نے دروازے پر دستک دی پوچھا کون ہے؟
فضل نے جواب دیا۔ امیر المومنین تشریف لائے ہیں۔
فضل نے اندر ہی سے فرمایا۔ یہاں امیر المومنین کا کیا کام؟ ان سے
کہو تشریف لے جائیں اور میرے مشاغل میں مغل نہ ہوں۔
فضل نے کہا۔ سبحان اللہ کیا صاحب امر (خلیفہ) کی اطاعت آپ پر
واجب نہیں ہے؟

فضیل نے جواب میں فرمایا۔ میری اجازت تو نہیں ہے ہاں حکومت
کے زور پر اندر آنا چاہتے ہو تو تمہاری مرضی یہ کہہ کر انہوں نے دروازہ
کھول دیا اور ساتھ ہی چراغ گل کر دیا تاکہ ہارون کا چہرہ دکھائی نہ دے
ہارون اور فضل دونوں حمے کے اندر داخل ہو گئے اور گھب اندھیرے میں
فضیل کو ڈھونڈنے لگے۔ اچانک ہارون کا ہاتھ فضیل کے ہاتھ سے مس
ہو گیا۔ انہوں نے فرمایا۔ کیا ہی نرم ہاتھ ہے۔ یہ ہاتھ کتنا خوش نصیب
ہوگا اگر قیامت کے دن دودنخ کی آگ سے محفوظ رہا۔

ہارون نے کہا اللہ آپ پر رحمت کرے ہمیں کوئی نصیحت فرمائیے
فضیل بن عیاض۔ نیرے باپ عباس رضی اللہ عنہما رسول اکرم صلی اللہ علیہ وسلم
کے چچا تھے۔ انہوں نے ایک دفع حضور سے درخواست کی کہ

یا رسول اللہ مجھے کسی علاقہ کی حکومت عطا فرمائیے۔ حضور نے کہا،
 اے عباس میں نے تمہیں تمہارے نفس پر امیر بنایا۔ ایسا نفس جو
 طاعتِ حق میں مشغول رہے۔ اس حکومت سے بہتر ہے جس کی
 ذمہ داریوں کا کوئی شمار نہیں۔ حکومتِ قیامت کے دن بشرِ مندی کا
 باعث ہوگی۔

ہارون الرشید۔ کچھ اور ارشاد فرمائیے۔

فضیل بن عیاض۔ امیر المومنین عمر بن عبدالعزیز ثجب منہ خلافت پر بیٹھے
 تو انہوں نے رجاء بن حیوۃ، سالم بن عبداللہ اور محمد بن کعب القرظی
 کو بلا بھیجا اور ان سے کہا کہ میں آزمائش میں ڈال دیا گیا ہوں، مجھے
 کوئی مشورہ دو۔

اسے ہارون الرشید۔ ذرا اپنے گریبان میں منہ ڈال کر دیکھو عمر بن
 عبدالعزیز نے تو خلافت کو آزمائش بنیال کیا۔ لیکن تم اور تمہارے ساتھی
 اسے نعمت سمجھ کر اس پر ٹوٹے پڑتے ہیں۔ اب سنو کہ عمر بن عبدالعزیز
 کو سالم بن عبداللہ نے کیا جواب دیا۔ انہوں نے فرمایا۔ اگر آپ چاہتے
 ہیں کہ قیامت کے دن عذابِ الہی سے محفوظ رہیں تو مسلمانوں میں جو
 بڑی عمر کا ہے اس کو اپنے باپ کی طرح، جو آپ کی عمر کا ہے۔ اس
 کو اپنے بھائی کی طرح اور جو لڑکا ہے۔ اس کو اپنے فرزند کی طرح سمجھئے
 اسی طرح غیر عورتوں کو اپنی ماؤں اور بہنوں کی طرح سمجھئے۔

رجاء بن حیوۃ نے کہا۔ اگر آپ قیامت کے دن حق تعالیٰ کے سامنے

شرمسار نہیں ہونا چاہتے تو مسلمانوں کے لئے وہی پسند کیجئے جو آپ اپنے لئے کرتے ہیں اور جس چیز کو آپ اپنے لئے برا سمجھتے ہیں۔ اسے مسلمانوں کے لئے بھی برا سمجھئے۔ پھر جب چاہے بے خوف و خطر اپنی جان خالقِ حقیقی کے سپرد کر دیجئے۔

اے ہارون الرشید، اے خلیفۃ المسلمین میں بھی تمہیں اس دن کا خوف دلانا ہوں جب بڑے بڑے مضبوط قدم ڈگمگائیں گے۔ اللہ تم پر رحم کرے کیا تمہارے ساتھی عمر بن عبدالعزیزؓ کے ساتھیوں کی طرح ہیں جو تم کو ان جیسا مشورہ دیتے ہیں۔

حضرت فضیلؒ کے ارشاد سن کر ہارون الرشید پر رقت طاری ہو گئی۔ اور وہ اس قدر رویا کہ غشی طاری ہو گئی۔ جب ہوش آیا تو کہا "کچھ مزید فرمائیے۔"

فضیل بن عیاض۔ اے ہارون الرشید میں تیرے اس حسین و جمیل چہرے سے ڈرتا ہوں کہ کہیں دوزخ کی آگ میں بھلس نہ جائے۔ یاد رکھ کہ قیامت کے دن حق تعالیٰ تجھ سے ایک ایک مسلمان کی نسبت سوال کرے گا تو نے اس سے انصاف کیا یا نہیں یہاں تک کہ اگر کوئی بڑھیا کسی رات بھوکے سوئی ہوگی تو قیامت کے روز وہ بھی تیرا دامن پکڑے گی۔ اور تجھ سے جھگڑا کرے گی۔ پس اس چہرہ کو آگ سے بچا سکتا ہے تو بچا۔ اور زندگی کے بسل و نہار اس طرح گزار کہ تیرے دل میں اپنی رعیت کے بارے میں کوئی کھوٹ اور کینہ نہ ہو کیونکہ رسول اکرم صلی اللہ

علیہ وسلم نے فرمایا ہے کہ جس حاکم نے اس حالت میں صبح کی کہ اس کے دل میں اپنی رعایا کے خلاف کینہ بھرا ہوا ہے وہ جنت کی بو بھی نہ سونگنے پاٹے گا، ہارون الرشید یہ سن کر زار زار رونے لگا یہاں تک کہ اسے اپنی سدھ بدھ نہ رہی۔

فضل ربیع نے حضرت عیاضؓ سے کہا: امیر المومنین سے کچھ نرمی برتنے آپ نے تو انہیں مار ہی ڈالا ہے۔

عیاضؓ نے فرمایا: اے ربیع کے بلٹے ہارون الرشید کو تم اور تمہارے ساتھیوں نے ہلاک کیا ہے۔ میں نے نہیں ہلاک نہیں کیا۔ ہارون کو ہوش آیا تو اس نے حضرت فضیل سے پوچھا: آپ پر کوئی قرض ہے؟

فرمایا: ہاں خدا کا قرض ہے جس کا وہ مجھ سے محاسبہ کرے گا۔ پس ہلاکت ہے میرے لئے کہ جب مجھ سے بازہ پرس ہوگی اور میری کوئی دلیل کام نہ آئے گی

ہارون نے کہا: میں لوگوں کا قرض پوچھتا ہوں۔

فرمایا: میرے رب نے مجھے اس کا حکم نہیں دیا ہے۔ بلکہ یہ حکم دیا ہے کہ میں اس کے وعدہ کو سچا جانوں اور اس کی اطاعت کا حق ادا کروں۔ حق تعالیٰ کا ارشاد ہے کہ میں نے جنوں اور انسانوں کو عبادت کے سوا اور کسی غرض کے لئے پیدا نہیں کیا۔ مجھے ان سے نہ تو رزق حاصل کرنے کی خواہش ہے اور نہ میں یہ چاہتا ہوں کہ وہ مجھے کھلائیں

بے شک اللہ ہی رزاق اور زبردست قوت والا ہے۔
 ہارون الرشید۔ یہ ایک ہزار دینار کی بھٹی ہے میری والدہ کی میراث ہے اور
 خالص طیب ہے اس کو قبول فرمائیے۔

فضیلؒ۔ افسوس میری تمام نصحتیں رائیگاں گئیں۔ اور تم نے ان کو دل میں جگہ
 نہ دی۔ یہ مال اس کو دو جس کو اس کی ضرورت سے۔ لیکن تم اس کو
 دیتے ہو جس کو اس کی ضرورت نہیں یہ مجھ پر ظلم نہیں تو کیا ہے میں تجھے
 نجات دلانا چاہتا ہوں اور تو مجھے ہلاکت میں ڈالنا چاہتا ہے۔
 فضیل بن ربیع کہتا ہے کہ پھر حضرت فضیلؒ خاموش ہو گئے۔ اور ہم
 دونوں سلام کر کے ان کی قیام گاہ سے باہر آگئے۔ راستے میں امیر المومنین نے
 مجھ سے مخاطب ہو کر کہا۔ دیکھا مردانِ حق ایسے ہوتے ہیں۔ آئندہ جب میں
 تم سے کہوں کہ کسی مردِ خدا کے پاس بے چلو تو تم اس قسم کے فضیل بن
 عیاض جیسے مرد کے پاس بے جایا کرو۔

رضائے الہی

شیخ فرید الدین عطارؒ فرماتے ہیں کہ حضرت فضیل بن عیاضؒ کے لبوں پر
 تیس سال تک "بسم نہ آیا" لیکن جب ان کا بیٹا فوت ہو گیا تو لوگوں نے ان
 کو خلافِ معمول متبسم دیکھا۔ پوچھا کہ اسے شیخ یہ تبسم کرنے کا کون سا
 موقع ہے۔

فرمایا "مجھے یقین ہے کہ حق تعالیٰ میرے فرزند کی موت میں راضی تھا

اس لئے میں نے بھی رضائے الہی کی خاطر تبسم کی ہے جو اس کی خوشی
وہی میری خوشی ہے۔

حق تعالیٰ سے بخشش کی دعا

ایک روز حضرت فضیل بن عیاضؒ میدانِ عرفات میں کھڑے تھے۔
اور حجاج کو دیکھ رہے تھے کہ وہ نہایت خشوع و خضوع سے بارگاہِ الہی
میں دعائیں مانگ رہے ہیں۔ فرمانے لگے سبحان اللہ اگر اتنے آدمی کسی نجیل
کے پاس جا کر سوال کریں تو وہ بھی ان کو کچھ نہ کچھ دے دے۔ اور تو جو سب
کرم کرنے والوں سے بڑھ کر کرم کرنے والا ہے۔ بھلا ان لوگوں کو کیسے
ناامید کرے گا۔ میرے لئے ان کی مغفرت کوئی مشکل نہیں۔ الہی ان سب
کو اپنے دامنِ رحمت میں ڈھانپ لے۔

جلوت سے خلوت بہتر

حضرت سفیان ثوریؒ فرماتے ہیں کہ ایک دن میں فضیل بن عیاضؒ کے
پاس گیا اور ان کو آیات قرآن، احادیث رسولؐ اور آثار صحابہؓ سناتا رہا جب
اٹھنے لگا تو کہا کہ آج کی رات بڑی مبارک رات ہے۔ پہلے آپ تنہا بیٹھے
رہتے تھے لیکن آج ہم دونوں پسندیدہ باتوں میں مشغول رہے۔ حضرت
فضیلؒ نے فرمایا میرے نزدیک تو یہ رات اچھی نہیں تھی۔ میں نے کہا وہ کیسے فرمایا
اس لئے کہ تم ساری رات اس خیال میں رہے کہ کوئی ایسی بات کہو جو

میرے پسند خاطر ہو اور میں ساری رات اس فکر میں رہا کہ ایسا اچھا جواب
دوں جو تمہیں پسند آئے۔ گویا ہم ایک دوسرے کی خوشنودی کی فکر میں رہے
اور حق تعالیٰ کی یاد سے غافل ہو گئے ایسی جلوت سے خلوت ہی بہتر ہے۔

اللہ تعالیٰ پر توکل

حضرت فضیل بن عیاضؒ کا آخری وقت آیا تو انہوں نے اپنی اہلیہ کو
وصیت کی کہ جب تم مجھے دفن کر چکو تو دونوں لڑکیوں کو ساتھ لے کر کوہ بوقیس
پر جا کر آسمان کی طرف منہ کر کے کہنا کہ الہی فضیل تے مجھ کو وصیت کی ہے کہ
جب تک میں جیتا تھا۔ ان دونوں لڑکیوں کی پرورش اور نگہداشت اپنی
بساط کے مطابق کرتا رہا۔ اب تو نے مجھے قبر کی قید خانہ میں مقید کر دیا ہے تو
یہ یتیم لڑکیاں تیرے سپرد ہیں۔

حضرت فضیلؒ کی تدفین کے بعد ان کی اہلیہ دونوں بچیوں کو ساتھ لے
کر کوہ بوقیس پر گئیں اور وصیت کے مطابق بارگاہِ الہی میں دیر تک دعا
کرتی رہیں اور پھر زار زار رونے لگیں۔

اتفاقاً اسی وقت امیر مین کا ادھر سے گذر ہوا۔ اس نے اس خاتون
کی گریہ و زاری سنی تو ان کے پاس آ کر گریہ و زاری کا سبب پوچھا۔ انہوں نے
حضرت فضیلؒ کی وفات اور وصیت کا ذکر تفصیل کے ساتھ کیا۔ امیر نے
کہا بی بی تم فکر نہ کرو اور یہ دونوں بچیاں مجھے بخش دو میں ان کا عقد اپنے ٹوکوں
سے کروں گا۔ حضرت فضیلؒ کی اہلیہ نے کہا میں راضی ہوں۔ امیر نے کہا تو ابھی

میرے ساتھ چلو۔ چنانچہ وہ بچپوں اور ان کی والدہ کو نہایت عزیز و اکرام کے ساتھ ہونٹوں پر بٹھا کر مین لے گیا اور بزرگوں کو جمع کر کے اپنے بیٹوں کا نکاح حضرت فضیل کی صاحب زادیوں کے ساتھ کر دیا۔ اور دونوں کا ایک ایک ہزار مہر باندھا۔

چھ خصلتیں

ایک دفعہ ایک شخص حضرت ابراہیم بن اودیم کی خدمت میں حاضر

۱۔ تہذیب التہذیب میں آپ کا نام ابراہیم بن اودیم العجلیٰ درج ہے۔ بعض روایتوں میں ہے کہ فقر اختیار کرنے سے پہلے آپ بلخ کے بادشاہ تھے۔ لیکن کچھ لوگوں کے نزدیک یہ بات متحقق نہیں ہے۔ انہوں نے یحییٰ بن سعید الانصاری سعید بن المرزبان۔ مقاتل بن حبان البظلی اور سفیان ثوری سے حدیثیں سنیں اور روایت کی۔ جن لوگوں نے آپ سے حدیث سنی اور روایت کی ان میں امام بخاری، ترمذی، امام اوضاعی، شفیق بلخی اور ابراہیم بن بشار کے نام قابل ذکر ہیں۔

۲۔ امام نسائی ان کو ثقہ و مامون اور احد الزاہاد کہا ہے اور یحییٰ بن سعین نے ان کا ثناء کیا ہے۔ ابن حبان کا قول ہے کہ وہ جہد و توسع اور سخاوت پر اپنے آخر وقت تک قائم رہے۔ ابراہیم نے ۶۲ھ میں وفات پائی۔

ہوا اور عرض کی کہ اسے شیخ میں نے اپنے اوپر بہت ظلم کیا ہے۔ مجھ کو کوئی نصیحت کیجئے تاکہ اس پر عمل کروں۔

ابراہیم نے فرمایا کہ اگر تو مجھ سے چھ حصلتوں کو قبول کرے تو اس کے بعد تو جو کچھ کرے گا وہ تجھے نقصان نہیں پہنچائے گا۔ پہلی یہ ہے کہ جب تو معصیت (گناہ) کرے تو خدا کی روزی نہ کھا اس نے کہا جیب رازق وہی ہے تو اور کہاں سے کھاؤں؟

”فرمایا یہ بات اچھی نہیں کہ آقا کی نافرمانی کرے اور پھر اس کی روزی کھائے۔“

دوسری یہ کہ اگر معصیت کرنا چاہتا ہے تو اس کے ملک سے باہر نکل جا۔“

اس نے کہا مشرق و مغرب اور شمال و جنوب سب کا مالک اللہ ہے آخر میں کہا جاسکتا ہوں۔“

فرمایا یہ بات اچھی نہیں کہ تو اسی کے ملک میں رہے اور اسی کی نافرمانی کرے۔

تیسری یہ کہ جیب تو گناہ کرنا چاہے تو ایسی جگہ کہ جہاں وہ تجھ کو نہ دیکھے۔“

اس نے کہا۔ وہ ہر جگہ حاضر و ناظر ہے اور دل کی پوشیدہ باتوں کو بھی جانتا ہے۔ ایسی جگہ کونسی ہے جہاں وہ موجود نہ ہو۔

فرمایا یہ بات اچھی نہیں کہ تو اس کو حاضر و ناظر بھی جانے اور پھر

بے دھڑک ہو کر گناہ کرے۔“

پوچھتی یہ کہ جب ملک الموت تیری روح قبض کرنے آئے تو اس سے کہہ دے کہ مجھے توبہ کرنے کی مہلت دے۔
اس نے کہا بھلا وہ میری بات کیوں قبول کرے گا موت کا وقت تو مقرر ہے۔

فرمایا اگر تم کو یہ اختیار نہیں تو توبہ کے لئے مہلت حاصل کر لو تو اس وقت کو غنیمت کیوں نہیں سمجھتے اور ملک الموت کے آنے سے پہلے توبہ کیوں نہیں کر لیتے۔

پانچویں یہ کہ جب تیرے پاس منبر نکیر آئیں تو ان کو اپنے پاس سے دور کر دے۔

اس نے کہا بھلا مجھ میں اتنی طاقت کہاں ہے؟

فرمایا اگر یہ طاقت نہیں تو ان کے سوالوں کا جواب دینے کے لئے اپنے آپ کو آمادہ کر۔

پچھٹی یہ کہ قیامت کے دن جب حکم ہوگا کہ گناہ گاروں کو دوزخ میں لے جاؤ اس وقت کہنا کہ میں نہیں جانتا۔
اس نے کہا میرے کہنے کا کیا ہے وہ مجھے زبردستی گھسیٹ کر لے جائیں گے۔“

فرمایا اگر یہ حال ہے تو پھر گناہ سے کیوں باز نہیں آتے؟

اس شخص پر حضرت کی ان عارفانہ باتوں کا اس قدر اثر ہوا کہ زار زار

رونے لگا یہاں تک کہ دل سے معصیت کی سیاہی دور ہو گئی۔ اسی وقت سچے دل سے توبہ کی اور مرتے دم تک اس پر قائم رہا۔

حضرت ابراہیمؑ اور ایک غلام

ایک روایت میں ہے کہ فقر اختیار کرنے سے پہلے حضرت ابراہیمؑ نے ایک مرتبہ ایک غلام خریدا۔ اس کو لے کر گھر پہنچے تو پوچھا کیا کھاؤ گے۔ غلام۔ آپ جو کھلائیں گے کھا لوں گا۔

ابراہیمؑ اور تم۔ کیا پہنو گے؟

غلام۔ آپ جو پہنائیں گے پہن لوں گا۔

ابراہیمؑ اور تم۔ تمہارا نام کیا ہے۔

غلام۔ آپ جس نام سے پکاریں گے وہی میرا نام ہوگا۔

ابراہیمؑ اور تم۔ کیا کام کرو گے۔

غلام۔ آپ جس کام کے لئے حکم دیں گے۔

ابراہیمؑ اور تم۔ تمہاری کوئی درخواست؟

غلام۔ غلام کو درخواست سے کیا کام۔

حضرت ابراہیمؑ اور تم۔ غلام کی گفتگو سن کر عالم تحریر میں کھو گئے اور اپنا

گریبان پکڑ کر کہنے لگے۔ "اسے بندہ مسکین تو بھی اپنے آقا سے اسی طرح سے

پیش آ جس طرح یہ غلام کہتا ہے۔" بہت دیر تک حضرت پریم بے ہوشی کا

سواالم رہا۔ وہ بار بار یہی الفاظ دہراتے رہے اور سر دھنتے رہے۔ جب

بوش میں آئے تو اس غلام کو آزاد کر دیا۔

دعا کیوں قبول نہیں ہوتی

ایک دفعہ کسی شخص نے حضرت ابراہیم ادھم سے پوچھا کہ کیا سبب ہے کہ ہم خدا کو پکارتے ہیں اور وہ ہماری دعا کو قبول نہیں کرتا۔

ابراہیم ادھم نے فرمایا۔ اس لئے کہ خدا تعالیٰ کو جانتے ہو مگر اس کی عبادت نہیں کرتے اور اس کے رسول برحق کو پہچانتے ہو مگر اس کی سنت کی پیروی نہیں کرتے۔ اور قرآن پڑھتے ہو مگر اس پر عمل نہیں کرتے اور حق تعالیٰ کی نعمت کھاتے ہو مگر اس کا شکر ادا نہیں کرتے اور جانتے ہو کہ بہشت مطہع اور فرمانبردار لوگوں کے لئے آراستہ سے اور باوجود اس کے اس کی طلب نہیں کرتے اور جانتے ہو کہ دوزخ گناہ گاروں کے لئے آہنی زنجیروں سے آراستہ کیا گیا ہے اور پھر اس سے نہیں بھاگتے اور جانتے ہو کہ شیطان ہمارا دشمن ہے مگر اس کے ساتھ عداوت کے بجائے موافقت کھتے ہو اور جانتے ہو کہ موت ضرور آئے گی لیکن موت کا سامان نہیں کرتے اور ماں باپ اور فرزندوں کو خاک میں دفن کرتے ہو مگر عبرت حاصل نہیں کرتے اور اپنے عیبوں سے توبہ نہیں رہتے اور دوسروں کی عیب جوئی میں مشغول رہتے ہو۔ پس جس آدمی کا یہ حال ہو اس کی دعا کیوں کر قبول ہو سکتی ہے۔

سہیل بن ابراہیم کا بیان ہے کہ ایک دفعہ میں حضرت ابراہیم بن ادھم کے ساتھ سفر

بیمار سائقی کی خدمت

کر رہا تھا۔ راستے میں سخت بیمار ہو گیا۔ ابراہیم نے تمام زادِ راہ میری نگہداشت اور خدمت پر صرف کر دیا اور سواری کے گدھے کے سوا ان کے پاس کچھ نہ رہا۔ ایک دن بیماری کی حالت میں میں نے کسی چیز کی خواہش کی۔ انہوں نے گدھے کو بیچ ڈالا اور جو کچھ وصول ہوا اس کو بھی مجھ پر خرچ کر دیا۔ جب میں اچھا ہوا تو ان سے پوچھا کہ گدھا کہاں ہے۔ انہوں نے جواب دیا "اس کو بیچ ڈالا ہے"۔

میں نے کہا۔ اب ہم سفر کیسے کریں گے۔ انہوں نے فرمایا۔ آمیری گرن پر بیٹھ جا۔ چنانچہ میں ان کے کندھوں پر سوار ہو گیا اور وہ مجھے تین منزل تک اپنے کندھوں پر اٹھائے ہوئے لے گئے۔

ابراہیم ادھم اور امام اعظم ابوحنیفہؒ

حضرت ابراہیم ادھمؒ وقتاً فوقتاً امام اعظم ابوحنیفہؒ کی مجلس میں شریک ہوا کرتے تھے۔ ایک دن وہ بوسیدہ کپڑوں میں ملبوس وہاں گئے تو اہل مجلس نے ان کو حقارت سے دیکھا لیکن امام اعظمؒ نے انہیں ہاتھوں ہاتھ لیا اور سیدنا ابراہیمؒ "کہہ کر مخاطب کیا۔ اہل مجلس یہ دیکھ کر بہت حیران ہوئے اور پوچھا یہ سعادت انہیں کہاں سے نصیب ہوئی۔ امام اعظمؒ نے فرمایا کہ ہم تو اور کام بھی کرتے ہیں لیکن یہ ہمیشہ اللہ تعالیٰ کی طاعت و عبادت میں مصروف رہتے ہیں۔

حضرت ابراہیمؑ اور جہنم کا نام

حضرت ابراہیم بن ادھم کے فضل و کمال اور زہد و ورع کا پیر چاہے آپ کی زندگی ہی میں ضرب المثل ہو گیا تھا۔ ایک دفعہ وہ مسافرت کی حالت میں رات کے وقت جامع دمشق میں پہنچے۔ نماز عشا کے بعد مسجد کا دروازہ بند کر دیا جاتا تھا۔ ابراہیمؑ نے امام مسجد سے درخواست کی کہ مجھے شب کو مسجد ہی میں رہنے دیا جائے۔ کیوں کہ میں نے کچھ ذکر اذکار کرنا ہے۔ امام صاحب کو غصہ آگیا اور انہوں نے طنزاً کہا کہ تو ابراہیمؑ ہی تو ہے چل یہاں سے یہ کہہ کر انہیں مسجد سے باہر کر دیا۔ حضرت ساری رات سخت سردی میں مسجد کی سیڑھیوں پر بیٹھے عبادت میں مشغول رہے۔ نماز فجر کے وقت مسجد کا دروازہ کھلا تو اندر چلے گئے۔ نماز کے بعد کچھ لوگوں نے آپ کو پہچان لیا اور شور مچا گیا کہ ابراہیمؑ تشریف لائے ہیں۔ ہر طرف سے لوگ ان کی زیارت کے لئے ٹوٹ پڑے۔ امام صاحب بہت شرمندہ ہوئے۔ بار بار حضرت سے معذرت کرتے تھے اور آپ فرماتے تھے کہ معذرت کس بات کی۔ آپ نے اپنا فرض ادا کیا۔

حضرت معروفؑ کی او ایک کا بڑھیا

حضرت معروفؑ کی ایک دن طہارت کے لئے دریائے دجلہ پر تشریف لے گئے۔ آپ نے اپنا مصلیٰ اور قرآن ایک کنارہ پر رکھا اور خود

طہارت میں مشغول ہوئے۔ اتنے میں ایک بڑھیا آئی اور مصلیٰ اور قرآن بغل میں داب کر چلتی بنی۔ حضرت نے اسے دیکھ لیا۔ اور پوچھا کیا جب اس کے قریب پہنچے تو سر جھکا کر نہایت نرمی سے پوچھا: "ہانی کیا قرآن پڑھنے والا تیرا کوئی لڑکا ہے؟" اس نے کہا نہیں۔ آپ نے فرمایا: تو پھر یہ قرآن مجید مجھے دے دے۔ اور مصلیٰ تو رکھ لے یہ میں اپنی خوشی سے تجھے بخشتا ہوں وہ بڑھیا مار سے شرم کے پانی پانی ہو گئی اور دونوں چیزیں آپ کو واپس دے دیں۔ آپ نے پھر زور دے کر کہا کہ مصلیٰ تو اپنے پاس ہی رکھ اور صرف قرآن مجید مجھے دے دے۔ لیکن بڑھیا اپنی نازیبا حرکت کے مقابلہ میں آپ کا علم دیکھ کر اس قدر شرمندہ تھی کہ دونوں چیزیں آپ کے پاس چھوڑ کر روتی ہوئی وہاں سے چلی گئی۔

یتیم پر شفقت

حضرت سرسقطیؒ سے روایت ہے کہ عید کے دن میں نے حضرت معروف کرخیؒ کو دیکھا کہ آپ کھجوریں چن رہے ہیں اور ایک کمن لڑکا ان کے پاس کھڑا ہے۔ میں نے پوچھا حضرت آپ ان کھجوروں کو کیسا کریں گے؟ فرمایا یہ لڑکا جو میرے پاس کھڑا ہے رو رہا تھا۔ میں نے اس سے روتے کا سبب پوچھا تو اس نے کہا میں یتیم ہوں آج عید کے دن دوسرے لڑکوں نے نئے نئے کپڑے پہنے ہیں لیکن ہمارے کپڑے کچھ نہیں چٹنا پنچہ ہیں یہ کھجوریں اس لئے چن رہا ہوں کہ انہیں فروخت کر

کے اس بچے کے لئے اخروٹ خریدوں۔ یہ اخروٹوں سے کھیلے گا اور اس کا دل بہل جائے گا۔ میں (سری سقطی) نے کہا کہ آپ تکلیف نہ اٹھائیں اس بچے کی ولد ہی میں کروں گا۔ یہ کہہ کر اس بچے کو میں اپنے ساتھ لے آیا۔ پہلے اس کو نئے کپڑے پہنائے اور پھر اس کو اخروٹ لے دیئے۔ وہ بچہ اب خوش ہو گیا۔ اس وقت میرے دل میں ایسا نور و سرور پیدا ہوا کہ میری حالت ہی کچھ اور ہو گئی۔

حاجتمندل کی بے غرضانہ و شکرگرمی

حضرت معروف کرخیؒ کے زمانے میں ایک شریف زادے پر پیغمبری وقت آ پڑا اور وہ دلنے دانے کا محتاج ہو گیا۔ اسی عسرت کی حالت میں اس کے گھر میں ایک بچہ کی ولادت ہوئی۔ بیوی پہلے ہی فاقوں سے لاغر ہو رہی تھی۔ زچگی نے اور بھی مصیبت ڈھائی۔ جب تک بچہ کھائے نہیں پچنا محال تھا۔ وہ بے چارہ روزی کی تلاش کے لئے اسی وقت گھر سے نکل کھڑا ہوا۔ ایک دو بتالوں سے جان پہچان کھنی ان کو اپنی بتپاسنائی اور کچھ چیزیں بطور قرض طلب کیں۔ غریب پر کون اعتبار کرتا ہے۔ انہوں نے صاف انکار کر دیا۔ اب تو اس کی مایوسی کا کوئی ٹھکانا نہ تھا۔ اسی پریشانی کے عالم میں دریائے دجلہ کے کنارے پہنچا، وہاں ایک ملاح اپنی کشتی لئے بغداد کے مختلف محلوں کے نام پکار رہا تھا کہ کسی کو ان محلوں میں سے کسی میں جانا ہو تو کشتی میں آجائے۔ شریف زادے نے خودی کے عالم میں ملاح کو آواز دی۔

اس نے اپنی کشتی کنارے کے ساتھ لگا دی اور اس سے پوچھا کہ کس محلہ میں جانے کا ارادہ ہے۔ وہ بے چارہ کیا جواب دیتا ٹک ٹک ملاح کا منہ دیکھنے لگا۔ ملاح نے جھلا کر کہا عجیب آدمی ہو۔ مجھے بلایا ہے تو میری بات کا جواب کیوں نہیں دیتے۔ ملاح کی بات سن کر بے چارے کی آنکھوں سے ٹپ ٹپ آنسو گرنے لگے اور اس نے اپنی داستان مصیبت بلا کم و کاست کہہ ڈالی۔ ملاح کو رحم آگیا۔ اس نے شریف زادے کو کشتی پر بٹھایا اور کہا کہ میں تم کو محلہ اصحاب الساج میں پہنچائے دیتا ہوں۔ وہاں کی ایک مسجد میں شیخ معروف کرنجی عبادت میں مشغول رہتے ہیں۔ ان کی خدمت میں حاضر ہونا امید ہے تمہاری مشکل کا کوئی حل نکل آئے گا۔ شریف زادہ ملاح کی بتائی ہوئی مسجد میں پہنچا اور وضو کر کے مسجد میں داخل ہو گیا۔ حسب توقع شیخ معروف کرنجی وہاں تھے اور نماز پڑھ رہے تھے۔ جب نماز سے فارغ ہوئے تو اس مصیبت زدہ کی طرف متوجہ ہوئے۔ اس نے اپنے حالات بتائے۔ آپ نہایت توجہ سے سنتے رہے۔ جیب وہ خاموش ہوا تو آپ پھر نماز میں مشغول ہو گئے۔ اسی اتنا میں آسمان پر سیاہ گھٹا چھا گئی اور اس قدر بارش ہوئی کہ جل تھل ایک ہو گئے۔ وہ غریب بڑا پریشان ہوا کہ بیوی کو ایڑیاں رگڑتے چھوڑ آیا ہوں۔ یہاں آکر بھی مقصد حاصل نہیں ہوا۔ اب اس تاریک رات اور موسلا دھار بارش میں خالی ہاتھ گھر کیسے جاؤں۔ وہ انہی خیالات میں غلطاں و پیچاں تھا کہ مسجد کے دروازے پر ایک سواری آکر رکی اور ایک شخص مسجد میں داخل ہوا۔ اس نے شیخ معروف کی خدمت میں عرض کی

کہ مجھے فلاں شخص نے بھیجا ہے اور کہا ہے کہ مجھے آج اللہ تعالیٰ نے ایک
 عظیم نعمت سے نوازا ہے اس کے شکرانہ میں پانچ سو دینار بھیج رہا ہوں
 قبول فرمائیں تو زہے قسمت حضرت معروف کرخیؒ نے اس شخص سے کہا
 کہ دیناروں کی تھیلی میرے مسجد کے ساتھی کو دے دو۔ اس نے یہ تھیلی
 شریف زادے کے ہاتھ میں دے دی۔ حضرت معروفؒ نے اس سے
 فرمایا کہ بھائی اس تھیلی کو اپنے کام میں لا۔ اس نے خوش ہو کر تھیلی کمر سے بانڈھی
 اور شیخ معروفؒ کو دعائیں دینا ہوا وہاں سے رخصت ہوا۔ راستے سے حضرت
 کی تمام چیزیں خریدیں اور سیدھا گھر پہنچا یہاں بیوی انتظار کرنے کہتے مرنے
 جا رہی تھی۔ خاوند کو دیکھ کر کوسنے لگی۔ لیکن جب اس نے پورا واقعہ بیان
 کیا تو سجدہ شکر بجالائی۔ شریف زادے نے ان دیناروں سے ایک جائیداد
 خرید لی اور نہایت فارغ البالی سے اسراوقات کرنے لگا۔ دونوں میاں بیوی
 کو جب بھی یہ واقعہ یاد آتا تو وہ بے اختیار حضرت معروف کرخیؒ کو دعا میں
 دینے لگتے۔

اللہ تعالیٰ سے شرم

حضرت معروف کرخیؒ کا خالو شہر کا حاکم تھا۔ ایک دن اس کا گزر شہر کے
 ایک ویران اور خستہ حال محلے سے ہوا۔ وہاں ایک جگہ دیکھا کہ معروفؒ
 بیٹھے ہوئے روٹی کھا رہے ہیں اور ایک کتابھی آپ کے پاس کھڑا ہے
 آپ روٹی کا ایک لقمہ اپنے منہ میں ڈالتے ہیں اور دوسرا کتے کے منہ میں

دے دیتے ہیں۔ حالانکہ کہا تجھے شرم نہیں آتی کہ کتنے کے ساتھ بیٹھ کر روٹی کھا رہا ہے۔ آپ نے جواب دیا: "شرم کے سبب سے ہی تو میں اس کو کھلا رہا ہوں۔"

توحید کی تلقین

ایک شخص حضرت معروف کرخیؒ کی خدمت میں حاضر ہوا اور عرض کی کہ مجھے کچھ وصیت فرمائیے۔

آپ نے فرمایا: اللہ تعالیٰ پر پورا بھروسہ اور توکل کرنا کہ وہ تیرا کفیل ہو جائے اور تیرے ساتھ رہے، اپنی تمام فتکبات اور حاجات اسی کے سامنے پیش کر کیونکہ کوئی دوسرا اس کے منشا اور مرضی کے بغیر نہ تمہیں کوئی فائدہ پہنچا سکتا ہے اور نہ نقصان۔ اگر تجھے کچھ کہنا اور عرض کرنا ہے تو اسی سے کہہ اور عرض کر کیونکہ اسی کے پاس تیری تمام تکالیف اور جملہ مصائب کا علاج ہے۔ اور یہ بھی یاد رکھ کہ تجھ پر مصیبت یا مشکل آپڑے تو اس کا علاج اس کے پھیلنے اور پوشیدہ رکھنے ہی میں مضمحل ہے۔ ایک اور شخص نے آپ سے وصیت کی درخواست کی تو فرمایا: اس بات سے ہمیشہ ڈرتا رہ کہ اللہ تعالیٰ تیری طرف دیکھ رہا ہو اور تو غرور اور تکبر کے مظاہرہ میں مصروف ہو۔

حضرت معروف کرخیؒ اور ایک سائل

ایک دن حضرت معروف کرخیؒ کے پاس ایک سائل آیا آپ کے

پاس اس وقت کوئی چیز دینے کو موجود نہ تھی۔ آپ نے اپنی جوتیاں اٹھا کر دے دیں۔ مسائل نے ان جوتیوں کو بازار میں فروخت کر کے کوئی پھل خرید لیا۔ لگے روز جب آپ کو اس بات کا علم ہوا تو فرمایا الحمد للہ شاید اس شخص کا دل پھل کھانے کو چاہتا ہوگا۔ چلو ہم نے اس کی قیمت ادا کر دی۔

رحمت خداوندی کی طلب

حضرت معروف کرخیؒ ایک دن روزے سے تھے۔ اسی حالت میں ایک سفہ کے پاس سے گزرے وہ کہہ رہا تھا۔ اللہ اس پر رحمت کرے۔ جو اس پانی کو پنی کر جائے۔ آپ یہ سن کر آگے بڑھے اور اس سے پانی لے کر فوراً پی لیا۔ پھر فرمایا کیا عجب ہے کہ اللہ تعالیٰ اس سفہ کی دعا کو ہی قبول فرمائے۔“

علم کی جست

ایک دفعہ حضرت امام احمد بن حنبلؒ کے صاحب زادے نے ان سے پوچھا۔ ابا جان کیا معروف کرخیؒ عالم بھی تھے۔ آپ نے فرمایا جان پدر کان معہ لاس العلم۔ خشیۃ اللہ۔ ان کے پاس تو علم کی بوڑھ تھی یعنی خدا کا خوف۔“

ایک اور موقع پر حضرت امام کی مجلس میں کسی شخص حضرت معروف کرخیؒ کو کلم علم کہہ آپ نے اس شخص کو بھڑک کر فرمایا خدا تجھ کو معاف کرے

حضرت معروف بن حقیقتوں سے آشنا ہیں کیا علم کا مقصد ان کے علاوہ کچھ اور بھی ہے؟

اہل حق کا وجود باعثِ رحمت ہے

ایک دفعہ بغداد سے کچھ لوگ مکہ معظمہ گئے۔ اور حضرت سفیان بن عیینہ کی خدمت میں حاضر ہوئے۔ انہوں نے پوچھا آپ لوگ کہاں سے آ رہے ہیں۔ جو اب بلا بغداد سے۔ حضرت سفیان نے پوچھا آپ لوگوں کے عالمِ اجل کا کیا حال ہے۔ لوگوں نے پوچھا وہ کون؟ فرمایا ابو محفوظ معروف کرخی۔۔۔ بغدادیوں نے کہا الحمد للہ وہ بخیریت ہیں۔ حضرت سفیان نے فرمایا جب تک وہ بغداد میں رہیں گے اہل بغداد بخیریت رہیں گے۔

حضرت معروف کرخی اور ان کا دریدہ دہن مہمان

ایک مرتبہ ایک بوڑھا آدمی حضرت معروف کرخی کے ہاں مہمان تھا۔ طرح طرح کی بیماریوں نے اس کو سخت چڑچڑا اور بد مزاج بنا دیا تھا۔ رات بھر کراہتا رہتا اور وہی تباہی بکاتا رہتا تھا۔ اہل محلہ اس کی آہ و زاری اور یہودہ گوئی سے تنگ آگئے تھے لیکن حضرت معروف کرخی دن رات اس کی خدمت گزار رہے اور دل جوئی میں مصروف رہتے تھے جس دن سے یہ بوڑھا حضرت کے ہاں آیا تھا۔ آپ نے کسی رات کو پل بھر کے لئے بھی آنکھ نہ بھپکائی تھی بقا ضلے بشری ایک رات ان کو تھوڑی دیر کے لئے

اونکھ اگئی۔ بوڑھے نے آپ کو آواز دی اور آپ نہ بولے تو اس نے آسمان
 سر پہ اٹھالیا اور آپ کو بے شمار گالیاں دے ڈالیں۔ آپ نہایت صبر و تحمل
 سے اس کی مغلظات سنتے رہے لیکن آپ کی اہلیہ برداشت نہ کر سکیں اور
 کہا اس کھینے اور احسان فراموش بوڑھے کو آپ یہاں سے دفع کیوں نہیں
 کرتے۔ بروں کے ساتھ نیکی کرنا کون سا اچھا کام ہے۔ حضرت معروف سنس
 بڑے اور فرمایا یہ بوڑھا اگر کبر سنی اور بیماری کی وجہ سے بے چین ہے تو
 ہم کو تو اللہ تعالیٰ نے تندرستی اور خوشحالی عطا کر رکھی ہے۔ اس کے شکرانہ
 میں بس چاہئے کہ ضعیفوں کا بوجھ خوشدلی سے اٹھائیں۔ اور ان کی تلخ دُزرش
 باتوں کو خندہ پیشانی سے برداشت کریں۔

پابندی شریعت سب سے بڑی کرامت ہے

ایک روایت میں ہے کہ حضرت ابو بکر واسطیؓ جو بڑے عالم تھے سید الطائفہ
 حضرت جنید بغدادی کی خدمت میں حاضر ہوئے اور سال بھر تک خاموشی
 سے ان کی مجلس کا رنگ ڈھنگ دیکھتے رہے۔ سال کے بعد دل برداشتہ
 ہو کر حضرت جنیدؒ سے رخصت کی اجازت چاہی۔ حضرت نے ان کا ہاتھ پکڑ
 لیا اور فرمایا میرے بھائی تم سال بھر تک یہاں رہے نہ اپنی کہی نہ ہماری سنی۔
 اور اب یکایک چلنے کے لئے تیار ہو گئے۔ آخر بات کیا ہے۔ حضرت ابو بکر
 واسطیؓ نے عرض کی کہ سچ پوچھیں تو میں بیعت کے ارادہ سے حاضر ہوا تھا۔
 سال بھر رہ کر دیکھتا رہا کہ آپ سے کوئی کشف یا کرامت ظاہر نہیں ہوئی۔

وہی علما کا سا طور طریق ہے نماز، روزہ، تہجد، اشراق، چاشت، درس و تدریس جب آپ میں اور دوسرے علماء کے طریقوں میں کوئی فسوق نہیں دیکھا تو رخصت کی اجازت چاہی۔

حضرت جنیدؒ نے فرمایا کہ اس مدت میں تو نے کوئی کام خلاف شریعت اور خلاف سنت مجھ سے ہوتے دیکھا۔

حضرت ابو بکرؓ نے عرض کی کہ خلاف شریعت تو مطلق کوئی بات نہیں دیکھی۔ حضرت جنیدؒ نے ان کا ہاتھ جھٹک کر فرمایا کہ جا جنید کی یہی کرامت سمجھ لے جو اس کو اللہ نے اپنے خاص لطف و عنایت سے عطا فرمائی ہے۔ حضرت ابو بکرؓ واسطیؓ نے اختیار آپ کے قدموں پر گر پڑے آپ کی بیعت کی اور خاصانِ خدا میں شمار ہوئے۔ ایک دوسری روایت میں حضرت جنیدؒ کی خدمت میں حاضر ہونے والے کا نام درج نہیں ہے اور اس کی مدت قیام دس برس بیان کی گئی ہے۔

مجاہدین پر خرچ کرنا بہترین اجر رکھتا ہے

حضرت جنیدؒ بغدادی فرماتے ہیں کہ ایک دفعہ میں کسی جنگ میں شریک ہوا اور میرے پاس لشکر کے افسر نے کچھ مال بھیجا۔ میں نے اس وقت وہ مال لے لیا لیکن بعد میں طبیعت میں کچھ انقباض محسوس ہوا۔ اور میں نے اس مال کو مجاہدین کی ضروریات پر خرچ کر دیا۔ اس کے بعد ایک دن میں طہر کی نماز پڑھ کر بیٹھا ہوا غور و فکر میں تھا کہ یکایک مجھے نیند آگئی۔ خواب

میں کیا دیکھتا ہوں کہ ایک مقام پر شاندار محل تیار کئے جا رہے ہیں اور ان کو نہایت اعلیٰ سامان سے آراستہ کیا جا رہا ہے۔ میں نے لوگوں سے پوچھا یہ محل کن لوگوں کے لئے تعمیر کئے جا رہے ہیں۔ "جواب ملا: ان دولت مندوں کے لئے جنہوں نے اپنا مال مجاہدین پر خرچ کیا ہے۔ میں نے پوچھا "کیا ان میں سے حج کو بھی کوئی محل ملے گا۔" جواب ملا "وہ سامنے والا عالی شان قصر تمہارا ہی تو ہے۔" میں نے اس پر نگاہ ڈالی تو یہ قصر دوسرے تمام محلوں سے بڑا اور زیادہ آراستہ معلوم ہوا۔ میں نے پوچھا یہ فضیلت مجھے کیونکر نصیب ہوئی کہ آنا بڑا اور بہترین محل میرے لئے تیار ہوا ہے۔" جواب ملا کہ دوسرے سب محل ان لوگوں کے لئے جنہوں نے اپنی دولت ثواب کی توقع پر خرچ کی ہے۔ لیکن تم نے اپنا مال اس توقع پر خرچ نہیں کیا بلکہ خدا کے خوف اور شرمساری سے خرچ کیا ہے اور پھر اس کے ساتھ یہ ندامت بھی شامل ہو گئی کہ تم نے یہ مل کیوں لیا تھا۔ اس لئے حق تعالیٰ نے تمہارا اجر دوگنا کر دیا اور یہ بہترین محل عطا فرمایا۔

ابن سابط کی توبہ

ابن سابط بغداد کا نامی چور تھا۔ کوئی شریف آدمی اس کا نام سن کر انتہائی نفرت کا اظہار کئے بغیر نہ رہتا تھا۔ وہ اپنے پیشہ میں ایسا ماہر تھا کہ بیسیوں چوریاں کرنے کے باوجود قانون کی گرفت میں نہیں آیا تھا۔ لیکن آخر تلبکے ایک دن حکام نے اسے گرفتار کر لیا۔ قانون وقت کے مطابق اس کا

ایک ہاتھ کاٹ ڈالا گیا۔ اور پھر اس کو ایک ناقابل اصلاح مجرم قرار دے کر مدت العمر کے لئے قید خانے میں بھیج دیا گیا۔ اہل بغداد اب اس کا ذکر "ہتھ کٹے شیطان" یا ایک ہاتھ کے شیطان کے نام سے کرتے تھے۔ دس برس کی طویل زندگی قید خانہ میں بسر کر کے ایک دن ابن سبابا کسی طرح بھاگ نکلا اور قید خانے سے باہر آتے ہی اپنے قدیم پیشہ کو از سر نو شروع کرنے کا ارادہ کر لیا۔ ایک ہاتھ کے نقصان اور قید و بند کی طویل پر صعوبت زندگی نے اس کے مزاج اور کردار پر ذرہ برابر اثر نہیں ڈالا تھا۔ آزادی کی فضا میں سانس لیتے ہی چوری کی خواہش نے اسے بے تاب کر دیا اور رات کا اندھیرا پھلتے ہی وہ اپنی مہم پر چل کھڑا ہوا ادھر ادھر پھرتے تین پہر رات گذر گئی لیکن اس کو کسی مکان میں داخل ہونے کا موقع نہ مل سکا۔ آخر اسے ایک وسیع حویلی نظر آئی جس کے چاروں طرف دور دور تک سناٹا تھا۔ اس حویلی کے وسط میں ایک بہت بڑا پھاٹک تھا۔ ابن سبابا پھاٹک کے پاس پہنچ کر رک گیا۔ اور سوچنے لگا کہ اندر جانے کے لئے کیا طریقہ اختیار کیا جائے۔ اسی سوچ بچار میں اس کا ہاتھ پھاٹک پر جا پڑا۔ وہ یہ دیکھ کر حیران رہ گیا کہ دروازہ اندر سے بند نہیں تھا۔ اس نے آہستگی سے دروازہ چھپے کی طرف دھکیلا اور اندر داخل ہو گیا۔ یہ ایک وسیع احاطہ تھا جس کے اندر چاروں طرف کمرے نئے ہوئے تھے اور وسط میں ایک بڑا کمرہ تھا۔ ابن سبابا اس بڑے کمرے کے دروازے کی طرف بڑھا اسے یقین تھا کہ یہ کسی بڑے امیر یا سوداگر کا مکان ہے۔ جوہنی

اس نے دروازے کو ہاتھ لگایا وہ بھی پھاٹک کی طرح فوراً کھل گیا۔ کمرے میں داخل ہو کر اس نے ادھر ادھر نظر دوڑائی تو اس کو قیمتی ساز و سامان سے بالکل خالی پایا۔ ایک طرف کھجور کے پتوں کی ایک پرانی چٹائی بکھی تھی۔ اس کے قریب چمڑے کا ایک تکیہ اور بھینٹ کی کھال کی چند ٹوپیاں پڑی تھیں۔ ایک گوشے میں پشمینہ کے موٹے کپڑے کے چند تھان بکھرے پڑے تھے۔ ابن سابط ایسے معمولی سامان کو دیکھ کر جھلا اٹھا اور مکان کے مالک کو بے تحاشا گالیاں دینے لگا کہ اس احمق نے اتنے بڑے مکان میں کیسا گھٹیا کپڑا اور سامان رکھا ہوا ہے۔ بہر حال مکان سے خالی ہاتھ جانا اسے منظور نہ تھا اس نے پشمینہ کے تھانوں کی ایک گھٹری بنائی اور اس کو باندھنے کی کوشش کرنے لگا۔ لیکن ہزار حقن کے باوجود ایک ہاتھ سے صوف کے موٹے کپڑے کو گرہ نہ لگا سکا اور ہانپتا ہوا بیٹھ گیا۔ عین اس وقت دروازہ کھلا اور ایک شخص ہاتھ میں چراغ لئے کمرے میں داخل ہوا۔ خوف اور دہشت سے ابن سابط کے جسم پر لرزہ طاری ہو گیا۔ اس نے داخل ہونے والے آدمی کو دیکھا۔ اس کا قد دراز، اکمر خمیدہ اور جسم انتہائی نحیف تھا جس پر تلگے رنگ کی ایک لمبی قبا تھی اور سر پر بھینٹ کی کھال کی ایک کشادہ سیاہ ٹوپی تھی۔ اس قدر نحیف و نزار ہونے کے باوجود اس شخص کے چہرے پر عجیب طرح کا اطمینان اور نور تھا۔ اس کی آنکھوں میں ایسی چمک تھی جس سے کوئی دوسرا شخص اثر پذیر ہوئے بغیر نہیں رہ سکتا تھا۔ اس نے کمرے میں داخل ہو کر چراغ ایک طرف رکھ دیا اور انتہائی شیریں آواز میں ابن سابط

سے مخاطب ہو کر کہا۔

میرے بھائی خداتم پر رحمت کرے یہ کام روشنی اور کسی ساکتی کی مدد کے بغیر انجام نہیں پاسکتا۔ دیکھو یہ چراغ روشن ہے اور تمہاری مدد کے لئے میں حاضر ہوں اب ہم دونوں یہ کام اطمینان کے ساتھ کریں گے۔“

ابن سابط حیرت سے اجنبی کے منہ کی طرف تک رہا تھا۔ اور اس کی سمجھ میں نہیں آ رہا تھا کہ یہ کیا معاملہ ہے۔ اتنے میں اجنبی نے تھانوں کو دو حصوں میں تقسیم کر دیا اور پھر ان کی الگ الگ دو گٹھریاں باندھ لیں پھر اچانک اسے خیال آیا اور اس نے ابن سابط سے مخاطب ہو کر کہا: میرے بھائی معاف کرنا مجھے خیال ہی نہیں کہ ایسا تھکا دینے والا کام کر کے تمہیں بھوک لگ رہی ہوگی۔ میں ابھی تمہارے لئے گرم گرم دودھ لاتا ہوں اسے پی کر تم تازہ دم ہو جاؤ گے۔ یہ کہہ کر اجنبی کمرے سے باہر نکل گیا اور ابن سابط عالم تخیر میں کھو گیا۔ یکایک اسے کوئی خیال آیا اور اس نے ماتھے پر ہاتھ مار کر کہا: میں بھی کیسا احمق ہوں اتنا بھی نہیں سمجھ سکا کہ یہ کوئی میرا ہی ہم پیشہ ہے۔ اتفاق سے آج ہم دونوں اس مکان میں جمع ہو گئے ہیں۔ یہ گھر کا بھیدی معلوم ہوتا ہے اسے معلوم تھا کہ آج یہ مکان رہنے والوں سے خالی ہے۔ اسی لئے وہ روشنی کا سامان لے کر آیا۔ جب اس نے دیکھا کہ میں پہلے سے پہنچا ہوا ہوں تو اس سامان میں سے آدھے کا حق دار بننے کے لئے میرا ساتھ دینے پر آمادہ ہو گیا۔ وہ یہی سوچ رہا تھا کہ اجنبی ہاتھ میں دودھ کا پیالہ لئے پھر کمرے میں داخل ہوا اور یہ کہہ کر پیالہ ابن سابط کے ہاتھ میں پکڑا دیا کہ اسے پی لو یہ تمہاری بھوک اور

تکان کو دور کر دے گا۔

ابن سباط کو فی الواقع سخت بھوک لگ رہی تھی۔ اس نے انا فانا دور دورہ
کاپیہ خالی کر دیا اور پھر کرطک کو اجنبی سے کہا۔

”دیکھو میں تم سے پہلے پہنچ گیا تھا اس لئے ہمارے پیشہ کے اصول
کے مطابق تمہارا اس مال پر مطلق کوئی حق نہیں۔ تاہم تم نے مال سمیٹنے میں جس
مستعدی کا ثبوت دیا ہے اس کے پیش نظر میں تمہیں تھوڑا بہت مال دے
دوں گا۔ چلو اب گھڑیاں اٹھائیں اور چلیں۔“

ابن سباط کے جواب میں اجنبی مسکرایا اور پھر شفقت آمیز لہجے میں کہا
میرے بھائی تم میرے حصے کا خیال کر کے کیوں اپنا دل میلا کرتے ہو۔ میں
تم سے کسی چیز کا مطالبہ نہیں کروں گا۔ تمہارا ایک ہاتھ ہے یہ چھوٹی گھڑی تم
اٹھا لو اور بڑی گھڑی میں اٹھالیتا ہوں۔ جہاں تم کہہ دو میں پہنچا دوں گا۔ ابن
سباط نے کہا بس کھٹک ہے تمہیں مجھ سے بہتر سردار سارے ملک میں
نہیں مل سکتا۔ میں یہ چھوٹی گھڑی اٹھالیتا ہوں اور تم بڑی گھڑی اٹھا کر
میرے آگے آگے چلو۔ ”بچیف الجنتہ اجنبی نے پورا زور لگا کر بڑی گھڑی
کمر پر لا دی۔ اس کی خمیدہ کمر اس کے بوجھ سے اور بھی خمیدہ ہو گئی اور وہ آہستہ
آہستہ قدم اٹھاتا ابن سباط کے آگے آگے چل پڑا۔ لیکن ابن سباط کو بہت
عجلت تھی کیونکہ رات نیزی سے ختم ہو رہی تھی۔ وہ بار بار اجنبی کو کھٹو کے
دیتا کرتا چلو۔ اجنبی کئی بار کھٹو کرکھا کر گرا لیکن پھر اٹھ کھڑا ہوا اور ہانپتا کانپتا
پھر تیز تیز قدم اٹھانے لگا۔ ایک جگہ چڑھائی تھی۔ اجنبی کو بھاری بوجھ کی وجہ سے

سخت مشکل پیش آئی اور وہ ایک جگہ بے اختیار گر پڑا۔ ابن سبابا نے اس پر گالیوں کی بوچھاڑ کر دی اور پھر اس کی کمر پر زور سے ایک لات رسید کی اجنبی جوں توں کر کے اٹھ کھڑا ہوا اور ابن سبابا سے معذرت کرنے لگا۔ ابن سبابا نے گھڑی پھر اس کی پیٹھ پر رکھ دی اور دونوں چلتے چلتے شہر سے دور ایک پرانے کھنڈر میں پہنچے۔ یہاں ابن کی پناہ گاہ تھی۔ وہ اپنی گھڑی باہر رکھ کر کھنڈر کی دیوار پر سے اندر کود گیا اور اجنبی نے دونوں گھڑیاں باہر سے اندر پھینک دیں۔ اس وقت چاند کی روشنی میں ابن سبابا نے اطمینان سے اجنبی کے چہرے پر نظر ڈالی جو اس کے سامنے کھڑا ہانپ رہا تھا۔ اس نے محسوس کیا کہ اجنبی کے چہرے سے نور کی شعاعیں پھوٹ پھوٹ کر نکل رہی ہیں۔ یکایک وہ ملکوتی تبسم کے ساتھ یوں گویاں ہوا۔ میرے بھائی یہ مال تمہیں مبارک ہو۔ اس مکان کا مالک میں ہی ہوں۔ اور یہ مال کچھے خوشی سے بخشا ہوں۔ افسوس کہ میں تمہاری خاطر خواہ خدمت نہیں کر سکا بلکہ راستے میں اپنی کمزوری اور کستی کی وجہ سے تمہارے لئے پریشانی کا باعث بنا۔ خدا کے لئے مجھے معاف کر دو۔ اچھا اب میں تم سے رخصت چاہتا ہوں۔ خدا حافظ۔“

اجنبی یہ کہہ کر تیزی سے شہر کی طرف روانہ ہو گیا۔ لیکن اس کے الفاظ خنجر بن کر ابن سبابا کے سینے میں پیوست ہو گئے۔ سیاہ کاری کے اس پتلے کے دل و دماغ کو اجنبی کے محیر العقول حسن سلوک نے جھنجھوڑ کر رکھ دیا۔ وہ سوچ رہا تھا کہ کیا دنیا میں ایسے انسان بھی ہوتے ہیں۔ میں نے اسے کیا سمجھا اور اس کے ساتھ کیا سلوک کیا اور اس نے میرے ساتھ کیا سلوک کیا۔ یہ سوچتے

سوچتے اس کا دماغ ماؤف ہو گیا۔ ضمیر کی خلش نے اسے بے چین کر دیا اور
 سپیدہ سحر نمودار ہوتے ہی اجنبی کی تلاش کے لئے نکل کھڑا ہوا۔ اب اس
 اس کے دل میں کسی کا خوف نہیں تھا بس یہی آرزو تھی کہ اس اجنبی کے قدموں
 پر سر رکھ دے۔ رات والا مکان دھونڈنے میں اسے کوئی دقت نہ ہوئی۔
 اس کے باہر کھڑے ہو کر ایک شخص سے پوچھا کہ یہ کس تاجر کا مکان ہے؟ اس
 شخص نے حیرت سے اس کی طرف دیکھا اور کہا میاں تم مسافر معلوم ہوتے
 ہو۔ یہاں کسی تاجر کا کیا کام یہ تو شیخ جنید بغدادی کی قیام گاہ ہے۔
 ابن سابط نے یہ نام سن رکھا تھا لیکن شیخ کا صورت آشنا نہ تھا۔
 پھاٹک سے اندر داخل ہوا اور دیکھا کہ سامنے والے بڑے کمرے کا
 دروازہ کھلا ہے اور چٹائی پر تکیہ سے سہارا لگاٹے وہی رات والا اجنبی بلٹھا
 ہے اور اس کے سامنے تیس چالیس آدمی مودبانہ انداز میں بلٹھے ہیں۔ ابن
 سابط ٹھٹک کر وہیں کھڑا ہو گیا۔ اتنے میں مسجد سے آذان کی آواز آئی۔ لوگ
 اٹھ کھڑے ہوئے۔ جب وہ سب چلے گئے تو شیخ بھی اٹھے جو نہی انہوں
 نے دروازہ کے باہر قدم رکھا ابن سابط روتا ہوا ان کے قدموں پر گر گیا۔
 انفعال کے آنسوؤں نے اس کے دل کی ساری سیاہی دھو ڈالی تھی۔ شیخ نے نہایت
 محبت اور شفقت سے اس کو زمین سے اٹھایا اور گلے لگا لیا۔ ابن سابط کے
 دل کی دنیا اب بدل چکی تھی۔ دوسرے دن نے جو راہ برسوں میں نہیں طے کی تھی۔
 ابن سابط نے دو چند لمحوں میں طے کر لی۔ وہ شیخ کے حلقہ ارادت میں داخل
 ہو گیا اور ان کے فیضِ صحت سے ہتھ کٹے شیطان کے بجائے شیخ احمد ابن سابط؟

بن گیا۔ اور اہل اللہ میں شمار ہوا جس شخص کو چالیس سال تک دنیا کی ہولناک سزائیں نہ بدل سکیں اس کو ایک مرد خدا کے حسن اخلاق اور قربانی نے چند ساعتوں میں خاصانِ خدا کی صف میں شامل کر دیا۔

توبہ کے تین اجزا

ایک دفعہ کسی شخص نے حضرت جنید بغدادیؒ سے توبہ کے بارے میں سوال کیا۔ آپ نے فرمایا کہ توبہ میں تین باتیں ہونی چاہئیں۔

اول ندامت

دوسرے اس بات کا مصمم ارادہ کہ آئندہ خدا کی مرضی کے خلاف کوئی کام نہ کریں گے۔

تیسرے ماضی میں کئے ہوئے گناہوں کے کفارے کا خیال۔

مسائل تصوف نا اہل نہیں سمجھ سکتے

حضرت شیخ جنید بغدادیؒ نے اپنے ہم عصر اور دوست شیخ ابوبکر کسانہ کو ایک ہزار مسائل تصوف لکھوائے تھے۔ جب ابوبکر کسانہ نے وفات پائی تو آپ کو بہت تشویش ہوئی کہ کہیں وہ مسائل کسی نا اہل کے ہاتھ نہ پڑ جائیں مگر جب معلوم ہوا کہ ابوبکر کسانہ نے خود انہیں وفات سے پہلے وصلواریا تھا تو بہت خوش ہوئے اور فرمایا کہ مسائل تصوف کے سمجھنے کے لئے استعداد کی ضرورت ہے۔ ہر کس و ناکس ان کو نہیں سمجھ سکتا۔

اہل حق صرف رضائے الہی کے طالب ہیں

ایک مرتبہ حضرت ابو بکر شبلیؓ نے اپنے مرشد شیخ جنیدؒ کے سامنے کہا کہ اگر حق تعالیٰ قیامت کے دن مجھے دوزخ اور بہشت میں ایک چیز قبول کرنے کا اختیار دے گا تو میں دوزخ قبول کروں گا کیونکہ بہشت میں داخل ہونا تو میرے نفس کی خواہش ہے اور دوزخ میں بھیجنا حق تعالیٰ کا اختیار ہے۔ اس لئے میں اسی کے اختیار کو اپنے نفس کی خواہش کو ترجیح دوں گا۔ حضرت جنیدؒ نے فرمایا اگر حق تعالیٰ نے مجھے ایسا اختیار دیا تو میں نہ دوزخ قبول کروں گا نہ بہشت بلکہ بارگاہ الہی میں عرض کروں گا کہ بندہ کو اختیار اور رذو قبول سے کیا غرض تو جس جگہ بھیجے گا میں اسی جگہ چلا جاؤں گا اور جس جگہ رکھے گا میں رہوں گا۔ میرا اختیار وہی ہے جو تیری رضا ہے۔

اخلاص عمل

حضرت جنید بغدادیؒ فرماتے ہیں کہ اخلاص میں نے ایک حجام سے سیکھا وہ یوں کہ ایک مرتبہ میں مکہ معظمہ گیا ہوا تھا میرے بال بہت بڑھ گئے تھے۔ لیکن حجامت کے لئے پیسے نہیں تھے۔ ایک دن میں نے ایک حجام کو دیکھا جو ایک شخص کے بال درست کر رہا تھا میں نے اس سے کہا کہ بھائی اس وقت میں بالکل تھی دست ہوں تم خدا کے نام پر میرے بال درست کر دو۔ حجام نے اس آدمی کو جس کی وہ حجامت بنا رہا تھا کہا کہ تم ذرا علیحدہ ہو جاؤ۔

جب خدا کا نام آگیا تو پھر سب سے پہلے خدا کا کام کرنا چاہئے۔ پھر مجھے بٹھا کر پہلے میرے سر کو بوسہ دیا اور اس کے بعد نہایت محبت اور توجہ سے میرے بال درست کر دیئے۔ حجامت سے فارغ ہونے کے بعد اس نے مجھے کاغذ کی ایک بڑی دی جس میں چاندی کے کچھ سکے تھے اور کہا کہ ان کو اپنی ضروریات پر صرف کرو۔ میں اس کے حسن اخلاق سے بڑا متاثر ہوا اور عہد کیا کہ اب جو پہلی فتوح ہوگی وہ اسی حجام کو دوں گا۔ چنانچہ کچھ عرصہ بعد بصرہ سے اشرافیوں کی ایک بھٹی میرے پاس آئی۔ وہ بھٹلی لے کر میں حجام کے پاس گیا۔ اس نے پوچھا یہ کیا ہے؟ میں نے اپنی نیت اور عہد کا ذکر کیا۔ یہ سن کر اس کا چہرہ سرخ ہو گیا اور اس نے کہا۔ مردِ خدا شرم نہیں آتی۔ خدا کے نام پر کام کرنے کے عوض مجھ کو معاوضہ دیتے ہو؟

حاجت مند کون ہے

ایک دفعہ ایک شخص حضرت جنید بغدادیؒ کی خدمت میں پاترخ سو دینار لایا۔ آپ نے اس سے پوچھا کہ ان دیناروں کے علاوہ بھی تیرے پاس کچھ ہے اس نے کہا۔ جی ہاں خدا کے فضل سے بہت کچھ ہے۔ آپ نے فرمایا تیری کچھ حاجتیں بھی ہیں؟ اس نے کہا۔ جی ہاں کتنی ہی حاجتیں ہیں جو اٹھی تک پوری نہیں ہوئیں۔ حضرت جنیدؒ نے فرمایا کہ پھر ان دیناروں کا تجھ سے زیادہ تو حقدار ہے کہ تم میرے پاس کچھ ہے۔ نہ مجھے کوئی حاجت ہے۔

خطا کار پر شفقت

ایک رات حضرت جنیدؒ کے مکان میں ایک چور گھس آیا اور آپ کا پیراہن مبارک چرا کر لے گیا۔ دوسرے دن حضرت جنیدؒ بازار سے گذر رہے تھے کہ دیکھا وہ چور آپ کے پیراہن کو فروخت کر رہا ہے اور خریدار کہہ رہا ہے کہ کوئی شناخت کرے کہ یہ پیراہن تیرا ہی ہے تو میں خرید لوں گا۔ اگر بعد میں یہ چوری کا مال نکل آیا تو میں مصیبت میں پھنس جاؤں گا۔ یہ سن کر حضرت جنیدؒ آگے بڑھے اور فرمایا کہ میں واقف ہوں۔ اس پر خریدار نے پیراہن لے لیا۔

غیر مسلم کی نیکی کا معاوضہ

حضرت شیخ ابوبکر شبلیؒ کے مرید آپ کی خانقاہ میں حاضر رہتے۔ آپ ان سے مختلف طریقوں سے نفس کشی کراتے۔ ایک مرتبہ آپ کی خانقاہ میں چالیس مرید موجود تھے۔ آپ ان کے درمیان تشریف لائے اور فرمایا: دوستو! حق تعالیٰ اپنے بندوں کے رزق کا خود کفیل ہے اور فرماتا ہے:

وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ وَمَنْ يَتَوَكَّلْ عَلَى اللَّهِ فَهُوَ حَسْبُهُ

(جو پرہیزگاری کے ساتھ اللہ کی طرف رجوع کرے وہ اس

کے لئے گزر بسر کے ذریعے کھولتا اور وہاں سے رزق دیتا ہے
 جہاں سے ملنے کا اسے خیال بھی نہ تھا اور جو اللہ پر بھروسہ کرے
 تو وہی اس کے لئے کافی ہے۔

آپ کا ارشاد سن کر سب مریدوں نے توکل اختیار کر لیا اور نہایت
 نضرع کے ساتھ عبادت میں مشغول ہو گئے۔ اس طرح ان کو تین دن گذر
 گئے اور کھانے کو کچھ نہ ملا تیسرے دن شیخ شبلی پھر ان کے پاس تشریف لے
 گئے اور فرمایا۔ دوستو حق تعالیٰ نے سب کو بندوں کیلئے جہانز قرار دیا ہے، اور
 فرمایا ہے۔

هُوَ الَّذِي جَعَلَ لَكُمْ الْأَرْضَ ذُلُولًا فَامْشُوا
 فِي مَنَاكِبِهَا وَكُلُوا مِنْ رِزْقِهِ

ا وہی اللہ ہے جس نے زمین کو تمہارے سامنے عاجز و ذلیل بنا
 دیا۔ پس اس کے راستوں میں چلو اور اس کے رزق کو کھاؤ۔

اس لئے اب مناسب ہے کہ تم میں سے ایک سب سے زیادہ
 نیک نیت شخص اس گوشہ عزت سے نکلے اور رزق تلاش کرے تاکہ اسے
 کھا کر تم کچھ قوت حاصل کرو۔ آپ کی ہدایت سن کر سب نے ایک شخص کو
 منتخب کیا اور اسے تلاش معاش کیلئے روانہ کیا۔ وہ بغداد کے سارے محلوں
 میں گھوما مگر کچھ ہاتھ نہ آیا پہلے ہی تین دن کا بھوکا تھا۔ اس دوڑ دھوپ سے
 اوز بڈھال ہو گیا اور ٹانگیں چلنے پھرنے سے جواب دے گئیں۔ قریب
 ہی ایک نصرانی طبیب کا مرتب نظر آیا۔ مجبور ہو کر اس میں جا کر بیٹھ گیا۔

وہاں بہت سے مریض جمع تھے اور حکیم صاحب باری باری ان کو دیکھ کر دروازہ تجویز کرتے جاتے تھے جب بھٹیٹر کم ہوتی تو حکیم صاحب نظر اس خستہ حال درویش پر پڑی اس کو اپنے پاس بلا کر نرمی سے پوچھا تمہیں کیا شکایت ہے؟ درویش شیخ شبلی کی صحبت میں رہ کر مانگنے کی عادت ترک کر چکا تھا یہ تو نہ کہہ سکا کہ روٹی کی تلاش میں ہوں۔ بے اختیاری میں اپنا ہاتھ طبیب کے ہاتھ میں دے دیا۔ اس نے نبض دیکھی اور سمجھ گیا کہ یہ بے چارہ بھوک کا مریض ہے اس سے کہا ذرا صبر کرو تمہاری بیماری کا علاج ابھی ہو جاتا ہے۔ پھر اس نے اپنے ملازم کو بلا کر ہدایت کی کہ بازار جا کر ایک رطل روٹی، ایک رطل حلوا اور ایک رطل بھنا ہوا گوشت لاؤ جب ملازم ساری چیزیں لے آیا تو طبیب نے انہیں درویش کے سامنے رکھ دیا اور کہا کہ تمہارے مرض کا یہی علاج ہے۔ درویش نے کہا آپ کی تشخیص تو بالکل صحیح ہے لیکن میں تنہا اس مرض میں مبتلا نہیں ہوں۔ ہم ایسے چالیس مریض ہیں فراخ حوصلہ طبیب نے فوراً ملازم کو بھیج کر یہ تمام چیزیں چالیس چالیس رطل کی مقدار میں منگائیں اور ان سب کو ایک خوان میں لگا کر ایک مزدور کے سر پر لداؤ میں اور کہا کہ یہ شخص جہاں لے جائے ان چیزوں کو ساتھ لے جا کر پہنچا دے چنانچہ وہ درویش اللہ تعالیٰ کی تمہید کرتا ہوا ان نعمتوں کو طے ہوئے اپنے ساتھیوں کے پاس خانقاہ میں پہنچا جہاں وہ سب شیخ شبلی کے ہمراہ ذکر الہی میں مصروف تھے شیخ نے یہ خوان نعمت دیکھا تو فرمایا۔ اس کھانے کا عجیب بھید ہے۔ پھر اس مرید سے سارا واقعہ سنا اور فرمایا

دوستو کیا تمہیں یہ پسند ہے کہ ایک نصرانی کا کھانا کھاؤ اور اس کا کچھ معاوضہ ادا نہ کرو۔ سب نے عرض کی کہ اے شیخ اس کا معاوضہ کیا ہے؟ فرمایا اس کے حق میں دعائے خیر کرو۔ اسی وقت سب نے دعا کے لئے ہاتھ اٹھا دیئے اور نہایت خشوع و خضوع کے ساتھ اس نصرانی طبیب کے لئے ہدایت اور خیر و برکت کی دعا کرنے لگے۔ حسن اتفاق دیکھئے کہ وہ نصرانی طبیب بھی بھوک کے ان چالیس مریضوں کی حالت دیکھنے کے لئے اس درویش کے پیچھے چلا آیا تھا اور خانقاہ کے باہر کھڑے ہو کر ایک درتچے سے یہ کیفیت دیکھ رہا تھا۔ ان لوگوں کا توکل دیکھا تو بے حد متاثر ہوا اور جب انہوں نے اس کے حق میں سچے دل کے ساتھ دعائے خیر کرنا شروع کی تو وہ بتیاب ہو گیا اور فوراً خانقاہ کے دروازے پر جا کر دستک دینے لگا۔ جب دروازہ کھلا تو دوڑ کر شیخ شبلیؒ کے قدموں پر جاگرا اور مشرف باسلام ہو کر آپ کے حلقہ ارادت میں شامل ہو گیا۔ اس طرح اس کو اپنی نیکی کا معاوضہ ہدایت کی صورت میں مل گیا۔

کَسْبِ مِیْنِ

ایک مرتبہ کسی شخص نے شیخ شبلیؒ سے پوچھا کہ رسول کریم صلی اللہ علیہ وسلم نے یہ جو فرمایا ہے خَيْرُ عَمَلٍ الْمَوْءُ كَسْبِ يَمِيْنِهِ انسان کا سب سے اچھا عمل وہ ہے جسے اپنے دہنے ہاتھ سے حاصل کرے تو اس میں کسبِ مِیْنِ سے کیا مراد ہے؟ فرمایا۔ جب رات ہو تو پانی سے

کرو صلو کر دو اور نماز کے لئے تیار ہو جاؤ۔ پھر جتنی نماز چاہے پڑھو۔ اس کے بعد ہاتھ اٹھا کر بارگاہِ الہی میں نہایت عجز کے ساتھ دعا کرو۔ بس یہی تمہارا کسبِ میں ہے۔“

فقیر کی زینت

ایک مرتبہ حضرت شیخ شبلیؒ کا لباس بہت بوسیدہ ہو گیا تھا، ایسا پروا نہ دیکر انہوں نے عالم بے خودی میں اپنے کپڑے پھاڑ ڈالے تھے ایک شخص نے آپ سے کہا کہ عید سر پر آگئی لوگ تو اس دن زیب و زینت کے لئے نئے نئے کپڑے پہن کر آئیں گے۔ اور آپ اس حالت میں وہاں جائیں گے۔ فرمایا فقر کی زینت اس کا فقر اور اس فقر پر صبر کرنا ہے۔

شیخ شبلیؒ اور ایک نصرانی طبیب

ایک دفعہ حضرت شبلیؒ سخت بیمار ہو گئے۔ لوگوں نے ان کو دارالشفای میں داخل کرادیا۔ خلیفہ وقت المقتدر باللہ کو خبر ہوئی تو اس نے طبیب خاص کو جو ملتِ عیسوی کا پیر و تھا۔ آپ کے علاج پر مامور کیا اس نے بڑی توجہ سے علاج کیا اور اللہ تعالیٰ نے حضرت شبلیؒ کو شفا عطا فرمائی۔ ان کی صحت یاب ہو جانے کے بعد ایک دن شاہی طبیب نے حضرت سے کہا: خدا کی قسم اگر مجھے معلوم ہوتا کہ آپ کے علاج کے لئے انسانی گوشت کی ضرورت ہے تو میں اپنے گوشت کا ٹکڑا دینے میں بھی دریغ نہ کرتا۔ یہ سن کر شیخ شبلیؒ نے فرمایا

”مگر میری خوشی تو کسی اور ہی بات میں ہے۔“ طیب نے پوچھا وہ کیا ہے فرمایا اپنی صلیب کو توڑ کر مسلمان ہو جاؤ۔ طیب آپ کے محاسن اخلاق کو دیکھ کر پہلے ہی اس قدر معتقد ہو چکا تھا کہ آپ کی اس خواہش کو پورا کرنے میں مطلق تامل نہ کیا اور اسی وقت مشرف باسلام ہو گیا۔ جب خلیفہ المقتدر باللہ نے یہ واقعہ سنا تو کہا ہم نے مریض کے پاس طیب کو بھیجا تھا لیکن یہ نہیں جانتے تھے کہ طیب کے پاس مریض کو بھیج رہے ہیں۔

حق تعالیٰ اپنے خاص بندوں کی نظر سے کبھی اوجھل نہیں ہوتا

شیخ شبلی فرماتے ہیں کہ ایک دفعہ میں نے ایک دیوانے کو دیکھا جس کو ہزار کے لڑکے پتھر مار رہے تھے اور وہ لہو لہان بھاگتا جا رہا تھا۔ میں نے ان لڑکوں کو جھڑکا کہ اس غریب کو کیوں ستاتے ہو۔ لڑکوں نے کہا جناب آپ اس معاملہ میں دخل نہ دیں ہم اسے مار کر ہی دم لیں گے کیونکہ یہ بد بخت کافر ہے۔ میں نے کہا تمہیں کیسے معلوم ہوا کہ یہ کافر ہے۔ انہوں نے کہا کہ جناب یہ کہتا ہے کہ میں خدا سے باتیں کرتا ہوں اور پھر حق تعالیٰ کو خطاب کر کے عجیب عجیب باتیں کرتا ہے۔

میں نے کہا اچھا ذرا کھڑو کہ میں اس سے کچھ باتیں کر لوں چنانچہ میں دیوانے کے قریب گیا دیکھا تو وہ آپ ہی آپ باتیں کر رہا ہے اور ہنس ہنس کر کہہ رہا ہے۔ بس یہ تو نے خوب کیا کہ ان لڑکوں کو مجھ پر مسلط کر دیا تاکہ ستائیں۔ میں نے کہا تم نے سنا کہ یہ لڑکے کیا کہتے ہیں۔ اس نے میری طرف پلٹ کر

دیکھا اور کہا "این شبلی! پھر پوچھا یہ لڑکے کیا کہتے ہیں؟ میں نے کہا "کہتے ہیں کہ تم اپنے گمان میں خدا کو دیکھتے ہو اور اس سے باتیں کرتے ہو" یہ الفاظ سنتے ہی اس نے جوش و خروش سے ایک نعرہ مارا اور کہا "شبلی" قسم ہے اس ذات کی جس نے مجھے اپنی محبت میں مبتلا کیا اور پھر اپنے قریب و بعد کے درمیان الٹا رکھا ہے اگر وہ ایک حشمت زدن کے لئے بھی میری نگاہوں سے اوجھل ہو جائے تو میں تڑپ تڑپ کر ہلاک ہو جاؤں۔ پھر یہ شعر پڑھا۔

خیا لك فی عینی و ذكرك فی فی

و متواك فی قلبی فاین تغیب

ایتر حال میری آنکھوں میں ہے۔ تیرا ذکر میری زبان پر ہے اور تیرا مقام میرے دل میں ہے۔ پھر تو کہاں غائب غائب ہو کے جائے گا اور یہی شعر پڑھتا ہوا بھاگا چلا گیا۔

شیخ شبلی اور ایک کم ظرف امیر

حضرت شبلی نے ایک دفعہ ایک امیر کے پاس آدمی بھیج کر کوئی چیز طلب کی۔ اس نے طعنہ کے طور پر کہلا بھیجا جس سے آخرت و عقبیٰ کے خواستگار ہوا کرتے ہو اس سے کیوں طلب نہیں کرتے۔ حضرت شبلی اس کا جواب سن کر جلال میں آگئے اور اسے کہلا بھیجا۔ "تو ذلیل ہے اور دنیا بھی ذلیل ہے۔ اس کے مقابل حق تعالیٰ شریف ہے اور آخرت بھی شریف ہے۔ لہذا میں ذلیل کو ذلیل سے اور شریف کو شریف سے مانگتا ہوں۔"

خدا ہر ایک کے رزق کا قائل ہے

ایک مرتبہ ایک شخص نے حضرت شبلیؒ کے پاس کثرت عیال کی شکایت کی۔ آپ نے فرمایا: ایک کام کر اپنے گھر میں جا کر دیکھو۔ جس کسی کا رزق خدا کے ذمہ نہ ہو اس کو نکال دے۔ وہ شخص خاموش ہو گیا اور پھر کبھی ایسی شکایت زبان پر نہ لایا۔

کون لوگ مبتلائے بدلائیں

لوگوں نے ایک مرتبہ شیخ شبلیؒ سے پوچھا کہ نبی کریم صلی اللہ علیہ وسلم کے اس ارشاد گرامی کے کیا معنی ہیں۔

إِذَا رَأَيْتُمْ أَهْلَ الْبَلَاءِ فَاسْأَلُوا رَبَّكُمْ
الْعَافِيَةَ

(جب تم مبتلائے بلا لوگوں کو دیکھو تو اپنے رب سے عافیت مانگو)

آپ نے فرمایا: ”مبتلائے بلا وہ لوگ ہیں جو اللہ کی طرف سے غافل ہیں“

اہل حق ایک چوٹی کو بھی دکھ نہیں دیتے

حضرت شیخ شبلیؒ ایک مرتبہ شہر سے گندم کی ایک بوری خرید کر لائے۔ گھر

پہنچ کر بوری کا منہ کھولا تو ایک چیونٹی نظر پڑی جو بے تابی سے ادھر ادھر دوڑ رہی تھی۔ رات کو بستر پر لیٹے تو نیند نہ آئی۔ بار بار یہی خیال آتا تھا کہ میں تو اپنی خواب گاہ میں ہوں اور غریب چیونٹی میرے سبب سے بے خانماں ہو گئی صبح ہوتے ہی اسے گندم میں سے دھونڈھ نکالا اور پکڑ کر وہیں چھوڑ آئے جہاں سے لائے تھے

حضرت شفیق بلخی اور خلیفہ ہارون الرشید

حضرت شفیق بلخی ایک مرتبہ حج کو جاتے ہوئے راستہ میں بغداد کھڑے ہو گئے۔ ہارون الرشید نے ان کی تشریف آوری کی خبر سنی تو بلا بھیجا۔ آپ اس کے پاس گئے تو اس نے پوچھا شفیق زاہد آپ ہی ہیں۔ آپ نے فرمایا: شفیق میں ہی ہوں۔ لیکن میں زاہد نہیں ہوں۔ ہارون الرشید نے عرض کی کہ اسے شیخ مجھے کوئی نصیحت فرمائیے۔ آپ نے فرمایا: تجھ سے پہلے صدیق اکبرؓ فاروق اعظمؓ، عثمان ذوالنورینؓ اور علی مرتضیٰؓ جیسی ہستیاں مسند خلافت کو زینت بخش چکی ہیں۔ اللہ تعالیٰ تجھ سے صدیق اکبرؓ کا صدق، فاروق کا انبیاءِ حق و باطل، ذوالنورین کا کرم اور جیا اور مرتضیٰ کا علم و عدل چاہتا ہے۔ ہارون الرشید نے کہا کچھ اور فرمائیے۔

آپ نے فرمایا: اللہ تعالیٰ نے تجھے دوزخ کا دربان مقرر کیا ہے اور تین چیزیں تجھے عطا کی ہیں: مال، تلوار اور تازیانہ ان تینوں سے کام لے کر لوگوں کو دوزخ سے بچانے کی سعی کر۔ اپنے مال سے حاجتمندوں کی

حاجت روائی کرنے سے گریز نہ کر۔ اللہ تعالیٰ کی نافرمانی کرنے والوں کی تازیانہ سے اصلاح کر اور ناحق قتل کرنے والوں سے تلوار کے ذریعہ قصاص لے ورنہ یاد رکھ کہ تجھے روزِ جیوں کا سردار اور پیش رو بنا دیا جائے گا۔

خلیفہ نے کہا کچھ اور ارشاد فرمائیے:

آپ نے فرمایا۔ اگر تو کسی بے آب و گیاہ میدان میں شدت تشنگی سے جاں بلب ہو جائے تو ایک گھونٹ پانی کے عوض کیا دے گا؟ خلیفہ نے کہا پانی کا مالک جو مانگے گا دوں گا۔

شفیق نے پوچھا۔ اگر وہ قیمت میں نصف ملک طلب کرے پھر؟ خلیفہ نے کہا۔ بلا تامل دے دوں گا۔

حضرت شفیق نے فرمایا۔ یہ پانی پی کر اگر تیرا پیشاب بند ہو جائے اور اس کی تکلیف سے جان لبوں پر آجائے اس وقت وہی پانی پلانے والا کہے کہ باقی نصف ملک دے دے تو تمہارا علاج کتنا ہوں ایسی صورت میں تو کیا کرے گا۔

خلیفہ نے جواب دیا ضرور دے دوں گا۔

فرمایا اس ملک اور فرمانروائی پر کیا اعتبار جس کی قیمت صرف ایک گھونٹ پانی ہے۔

ہارون الرشید یہ سن کر رو پڑا اور حضرت شفیق کو نہایت اعزاز و اکرام کے ساتھ رخصت کیا۔

حضرت سہل تستری اور ایک باخدا رئیسِ ہادی

شیخ سعدی نے اپنی مشہور و معروف نثر مجلس پنجگانہ میں یہ روایت بیان کی ہے کہ حضرت سہل طبابت کا پیشہ کرتے تھے۔ جب انہوں نے فقر اختیار کیا تو ایک عرصہ تک ریاضات و مجاہدات میں مشغول رہے۔ یہاں تک کہ ان کو کثرت سے رویائے صالح ہونے لگے اور ایک دو مرتبہ کسی معاملہ میں کشف بھی ہوا۔ حضرت سہل کے دل میں خیال گذرا کہ وہ مرتبہ ولایت پر فائز ہو گئے ہیں۔ ان کا یہ خیال آہستہ آہستہ تکبر کی حد تک پہنچ گیا۔ اللہ تعالیٰ کو اپنے خاص بندوں کا گمراہ ہونا پسند نہیں ہے، چنانچہ حضرت سہل کے دل سے ولایت کا زخم دور کرنے کے لئے ان کو الہام کیا گیا کہ تم خراسان جاؤ وہاں کے ایک رئیس کی بیٹی جنون میں مبتلا ہے۔ اس کا علاج کرو۔ حضرت سہل یہ الہام ہوتے ہی خراسان کے لئے چل پڑے خراسان پہنچ کر انہوں نے لوگوں سے اس رئیس کا پتہ دریافت کیا تو انہوں نے ایک عالی شان محل کی طرف اشارہ کیا۔ حضرت سہل محل کی طرف گئے تو دیکھا کہ وسیع و عریض قصر ہے جس کے سامنے ایک دلکش باغ ہے اور اس میں کچھ آدمی گلگشت میں مصروف ہیں۔ حضرت سہل نے ان سے کہا کہ میں طبیب ہوں اور اس رئیس کی دیوانی بیٹی کا علاج کرنا چاہتا ہوں۔ اگر تم اس رئیس سے

نہ شیخ سعدی کی نثر مجلس پنجگانہ آج کل قریب قریب نایاب ہے۔

میرا تعارف کرادو تو تمہارا احسان ہوگا۔ ان میں سے ایک شخص نے غور سے حضرت سہل کی طرف دیکھا۔ اور کہا میاں معلوم ہوتا ہے تمہارا دماغ چل گیا ہے۔ آخر موت کو خود دعوت دینے میں کیا تک ہے۔ ذرا اس قصر کی دیوار سے اندر جھانک کر تو دیکھو۔ حضرت سہل نے اس دیوار کی پرانی طرف نظر ڈالی تو بیسیوں کٹے ہوئے سر نظر آئے۔ واپس آکر ان لوگوں سے پوچھا کہ یہ کیا معاملہ ہے انہوں نے کہا کہ تجھ سے پہلے کئی طبیب آئے جنہوں نے یہ دعویٰ کیا کہ وہ اس لڑکی کا علاج کریں گے۔ رئیس نے اس شرط پر ان کو اپنی بیٹی کا علاج کرنے کی اجازت دی کہ اگر علاج کامیاب نہ ہوا تو ان کا سر قلم کر دیا جائے گا چنانچہ یہ کٹے ہوئے سر انہیں طبیبوں کے ہیں جو اپنے تمام نسخے آزمانے کے باوجود علاج میں ناکام رہے۔ اگر تم بھی اپنا سر کٹوانا چاہتے ہو تو ہمیں تعارف کرانے میں کوئی عذر نہیں ہے۔ حضرت سہل نے کہا کہ مجھے سب کچھ منظور ہے۔ بس اس رئیس کے پاس مجھے لے چلو۔

چنانچہ وہ لوگ حضرت سہل کو قصر کے اندر لے گئے اور رئیس سے ان کا تعارف کرایا۔ رئیس اس وقت چند آدمیوں کے ساتھ گفتگو کر رہا تھا۔ اس نے حضرت سہل کو اشارہ کیا کہ بیٹھ جائیں جب وہ آدمی چلے گئے تو رئیس حضرت سہل سے یوں مخاطب ہوا۔

رئیس۔ یہاں آنے سے تمہاری کیا غرض ہے؟

حضرت سہل۔ میں نے سنا ہے کہ تمہاری ایک لڑکی ہے جو جنون کے عارضہ میں مبتلا ہے۔ میں اس کے علاج کے لئے آیا ہوں۔

رئیس پہلے میرے محل کی دیوار کے اندر توڑکا گاہ ڈالو۔
حضرت سہلؒ میں نے سب کچھ دیکھ لیا ہے۔

رئیس ان کا جواب سن کر بہت حیران ہوا اور سمجھا کہ یہ کوئی بڑا بلند پایہ
طیب ہے جو پہلے طیبوں کا حشر دیکھ کر بھی علاج پر تلا ہوا ہے چنانچہ اس
نے زنا خانے میں پیغام بھیجا کہ شہزادی کو تیار کریں۔ ایک طیب اسے
دیکھنے آیا ہے تھوڑی دیر کے بعد اندر سے اطلاع آئی کہ لڑکی طیب سے
ملنے کے لئے تیار ہے چنانچہ رئیس نے حضرت کو اپنے ساتھ لیا اور حرم سرا
میں داخل ہوا جب دونوں لڑکی کے کمرے کے قریب پہنچے تو لڑکی نے
کیز کو آواز دی۔

”میرا نقاب لاؤ تا کہ میں پردہ کر لوں۔“

رئیس کو بڑی حیرت ہوئی کہ اس سے پہلے کتنے ہی طیب آئے
لیکن لڑکی نے کسی سے پردہ نہیں کیا۔ اس طیب میں معلوم نہیں کیا بات
ہے کہ لڑکی نقاب کی ضرورت محسوس کر رہی ہے۔ وہ اپنے خیالات کو
ضبط نہ کر سکا اور لڑکی کے سامنے ان کا اظہار کر ہی دیا۔ لڑکی نے جواب دیا۔
”اہا مرد نہ بوند۔ مرد نیست کہ اکنوں در آندہ۔“

اوہ مرد نہیں تھے۔ مرد یہ ہے جو اب آیا ہے۔

رئیس لڑکی کا جواب سن کر سہل گیا۔ اس کی سمجھ میں کچھ بھی نہ آیا۔

حضرت سہلؒ لڑکی کے قریب گئے اور سلام علیکم کہا

رئیس زادی و علیکم السلام اے پسر خاص۔“

حضرت سہلؒ تم نے کیسے سمجھا کہ میں پسرخاں ہوں۔“
 رئیس زادی۔ جس نے تم کو یہاں بھیجا اس نے مجھ کو بھی متنبہ کر دیا ہے
 تمہیں اللہ نے ایسی نعمت سے نوازا ہے جس سے روح کو تسکین
 ملتی ہے۔ اسی وجہ سے میں خجالت محسوس کر رہی ہوں۔

رئیس یہ گفتگو سن کر عالم تحیر میں کھو گیا اور ساکت و صامت دیکھنے
 لگا کہ اب کیا ہوتا ہے۔ ادھر حضرت سہلؒ سمجھ گئے کہ لڑکی کو جنون نہیں
 بلکہ کچھ اور شے ہے۔ انہوں نے قرآن حکیم کی ایک آیت پڑھی کہ شاید
 اس میں علاج ہو اور لڑکی کو سکون میسر ہو جائے۔ رئیس زادی نے جو یہی یہ
 آیت سنی غش کھا کر گر پڑی۔ بخور طمی دید بعد جب ہوش میں آئی تو حضرت
 سہلؒ نے اس سے مخاطب ہو کر کہا۔ آ کہ تجھے سر زمین اسلام میں لے جاؤں۔“

رئیس زادی۔ سر زمین اسلام میں کیا شے ہے جو یہاں نہیں ہے؟
 حضرت سہلؒ۔ ارض اسلام میں کعبہ معظمہ ہے۔

رئیس زادی۔ نادان اگر تو کعبہ کو دیکھے تو اسے پہچان لے گا؟
 حضرت سہلؒ۔ ہاں

رئیس زادی۔ میرے سر کے اوپر نگاہ کرو۔

حضرت سہلؒ نے اوپر نظر اٹھائی تو ایک عجیب منظر دکھائی دیا۔
 ان کی نظر کے سامنے کعبۃ اللہ موجود تھا جو لڑکی کے سر کے گرد طواف
 کرتا معلوم ہوتا تھا حضرت سہلؒ یہ نظارہ دیکھ کر ششدر رہ گئے
 اور پھر بے ہوش ہو کر گر پڑے۔ بخور طمی کے بعد ہوش میں آئے تو رئیس زادی

سے پوچھا۔

تو نے یہ مرتبہ کس طرح حاصل کیا۔

رئیس زادی۔ نادان تمہیں معلوم ہونا چاہئے کہ جو شخص اپنے پاؤں کے ساتھ کعبہ جاتا ہے وہ کعبہ کا طواف کرتا اور جو اپنے دل کے ساتھ کعبہ جاتا ہے کعبہ اس کا طواف کرتا ہے۔ اور کبھی یہ بھی جان لینا چاہئے۔ تو ابھی خدا سے ایک قدم دور ہے اگر تمہاری خواہش ہو تو میں تمہارے لئے اس راز کو فاش کر دیتی ہوں۔ جلد تباؤ جانتا چاہتے

ہو یا نہیں؟

حضرت سہلؒ میری جان تم پر قربان۔ جلد کہو ورنہ میں دیوانہ ہو جاؤں گا۔

رئیس زادی۔ مَنْ عَرَفَ نَفْسَهُ فَقَدْ عَرَفَ رَبَّهُ

اجس نے اپنے نفس کو جان لیا اس نے اپنے رب کو پہچان لیا

رئیس زادی کا جواب سن کر حضرت سہلؒ تیری کے سارے حجابات

دور ہو گئے۔ اور انہیں معلوم ہو گیا کہ اس دنیا میں اللہ کے بہترے ایسے

بندے ہیں جو ان سے کہیں بلند مرتبہ پر فائز ہیں۔ چنانچہ ان کے دل سے

اپنی ولایت اور بڑائی کا خیال بکیر جاتا رہا۔ اس طرح اللہ تعالیٰ نے اس

واقعہ کے ذریعہ ان کو تہنیت کر کے گمراہ ہونے سے بچا لیا۔

تم اللہ کے بندوں پر رحم کرو اللہ تم پر رحم کرے گا

ایک مرتبہ امیر عمرو بن لیث سخت بیمار ہو گیا تمام حاذق اطباء نے

اس کے علاج پر پورا زور صرف کیا لیکن صر
مرض بڑھتا گیا جوں جوں دوا کی

امراء و وزراء نے اس کی روز بروز بگڑتی ہوئی حالت کو دیکھ کر مشورہ
کیا اور امیر سے عرض کی کہ دوائیں تو اب کارگر ہوئی نظر نہیں آتیں آپ
اجازت دیں تو کسی درویش سے آپ کے لئے دعا کرائی جائے۔ امیر نے
اجازت دے دی۔ اس زمانہ میں حضرت سہل بن تستریٰ کے مستجاب الدعوات
ہونے کی شہرت تھی۔ چند سرکردہ امراء آپ کی خدمت میں حاضر ہوئے اور
آپ کو بمنت امیر عمرو بن لیث کے پاس لے آئے۔ حضرت سہل امیر کے
پاس بیٹھ گئے اور فرمایا دعا اسی کے حق میں قبول ہوتی ہے جو توبہ کر کے اللہ
تعالیٰ کی طرف رجوع کرتا ہے۔ اس وقت تیرے قید خانے میں بہت
سے بے گناہ قید ہیں اگر تو چاہتا ہے کہ میری دعا تیرے حق میں قبول ہو
تو پہلے انہیں رہا کر اور پھر خلوص نیت سے بارگاہ الہی میں توبہ کر۔ امیر نے
اسی وقت تمام قیدیوں کو رہا کرنے کا حکم دیا اور پھر صدق دل سے توبہ کی۔
حضرت سہل نے اب دعا کے لئے ہاتھ اٹھائے اور کہا الہی جس طرح تو نے
اسے گناہوں کی ذلت دکھائی اسی طرح اسے اپنی طاعت کی عزت دکھا اور
اس کے ظاہر کو صحت و عافیت کا لبادہ پہنا۔ جوں جوں آپ دعا مانگتے جاتے
تھے۔ امیر محسوس کرتا تھا کہ بیماری اس کو چھوڑتی جا رہی ہے۔ جوں ہی آپ نے
دعا ختم کی امیر بالکل صحت یاب ہو کر بیٹھ گیا۔ اس نے حضرت کے قدموں
پر بے شمار زرو جو اہر ڈھیر کر دیئے لیکن آپ نے ان کو ٹھوکر مار کر فرمایا مجھے

ان کی ضرورت نہیں ہے جب اپنے گھر کو واپس جا رہے تھے۔ راستے میں ایک مرید نے عرض کیا کہ آپ اس میں سے تھوڑا سا مال قبول کر لیتے تو قرض ادا ہو جاتا۔ آپ نے فرمایا۔ اچھا تجھے زرو مال چاہئے۔ ذرا سامنے دیکھ۔ اس نے نظر اٹھائی تو سامنے کے میدان میں زرو جواہر کے ڈھیر لگے۔ دکھائی دیئے۔ وہ مرید ششدر رہ گیا۔ آپ نے فرمایا جسے اللہ تعالیٰ نے سب کچھ دے رکھا ہو وہ بھلا مخلوق سے کیوں کوئی چیز لے گا۔

نفس کی تادیب

حضرت سہل بن تسریٰ نے جب پہلے پہل حج بیت اللہ کا ارادہ کیا تو اپنا سب مال و متاع راہِ حق میں خیرات کر دیا۔ اور پھر دامن چھار کر سفر حجاز پر روانہ ہو گئے۔ راستے میں اپنے نفس سے مخاطب ہو کر کہا دیکھ اب میں تھی دامن ہو گیا ہوں۔ مجھ سے کسی چیز کا مطالبہ نہ کرنا لیکن نفس بھلا کب قابو میں آتا ہے۔ کوفہ پہنچے تو نفس نے روٹی اور مچھلی کھانے کی شدید خواہش کی اور کہا کہ گھر سے یہاں تک تو میں نے کچھ نہیں مانگا۔ آج روٹی اور مچھلی کھا لوں تو پھر مکہ معظمہ پہنچتے تک کچھ نہ مانگوں گا۔ حضرت سہل نے ادھر ادھر نظر دوڑائی تو آٹے کی ایک چکی نظر آئی جس کو ایک اونٹ چلا رہا تھا۔ آپ نے چکی کے مالک سے کہا کہ اگر کوئی شخص تیرا اونٹ ایک ایک دن کے لئے کرایہ پر لینا چاہے تو کیا لوگے۔ چکی والے نے کہا۔ دو درہم آپ نے فرمایا۔ اس اونٹ کو کل کرایہ پر دے دینا۔ تمہاری چکی صبح سے شام

تک میں چلا جاؤں گا۔ اور صرف درہم لوں گا۔ چکی کا مالک راضی ہو گیا۔ کیوں کہ اس طرح اس کو ایک درہم کی بچت ہوتی تھی۔ دوسرے دن حضرت سہل سارا دن چکی چلانے سے۔ شام ہوئی تو چکی کے مالک سے ایک درہم لے کر روٹی اور ٹھیلی خرید کر کھائی اور نفس سے کہا۔ اب تو جو کچھ ہوا سو ہوا۔ اب میں تیری کوئی بات نہیں مانوں گا۔ روٹی اور ٹھیلی کے چند لقموں کے لئے مجھے دن بھر اونٹ کا کام کرنا پڑا۔ اس کے بعد آپ مکہ معظمہ پہنچے اور حج بیت اللہ سے فارغ ہو کر تستر واپس تشریف لے گئے۔ اس دوران میں ان کے نفس نے پھر کوئی مسوال کرنے کی جرأت نہ کی۔

صوفیہ کے سات اصول

کسی شخص نے حضرت سہل تستریؒ سے پوچھا کہ صوفیائے کرام کے وہ کون سے اصول ہیں جن کی پابندی کرنا ان کے نزدیک فرض ہے۔ فرمایا کہ صوفیہ کے سات اصول ہیں جن کو وہ فرض کا درجہ دیتے ہیں۔۔۔ پہلا کتاب اللہ کو مضبوطی سے پکڑنا۔ دوسرا سنت رسول اللہ صلی اللہ علیہ وسلم کا اتباع۔ تیسرا کسب حلال، چوتھا لوگوں کو تکلیف سے بچانا۔ پانچواں گناہوں سے بچنا، چھٹا توبہ و استغفار، ساتواں حقوق کا ادا کرنا۔

شیخ ابوالحسن خرقانی اور سلطان محمود غزنوی

حضرت شیخ ابوالحسن خرقانیؒ سلطان محمود غزنویؒ کے ہم عصر تھے۔ ان کی

شہرت چار دانگ عالم میں پھیلی تو سلطان محمود غزنوی کو ان کی زیارت کا شوق پیدا ہوا۔ چنانچہ وہ خدم و حشم کے ساتھ غزنی سے خرقان پہنچا اور ایک قاصد کے ہاتھ شیخ کو پیغام بھیجا کہ میں آپ کی زیارت کے لئے غزنی سے یہاں آیا ہوں۔ آپ خالقہ سے میرے خیمہ تک قدم رنجہ فرمائیں۔ اس کے ساتھ ہی سلطان نے قاصد کو ہدایت کی اگر شیخ یہاں آنے سے انکار کریں تو ان کو قرآن حکیم کی یہ آیت پڑھ کر سنا دینا۔

أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ
یعنی اطاعت کرو اللہ کی اور اس کے رسول کی اور حاکم کی

جو تم میں سے ہو)

قاصد نے شیخ کی خدمت میں حاضر ہو کر سلطان کا پیغام دیا تو آپ نے فرمایا مجھے مغرور رکھو۔ اس نے آیت مذکورہ پر ٹھہری تو فرمایا۔ اور اطیعوا اللہ چنان مستغرق ام کہ اطیعوا الرسول واولی الامر منکم تا بہ الوال الامر چہ رسد یعنی ابھی میں اطیعوا اللہ میں ایسا مستغرق ہوں کہ اطیعوا الرسول کے معاملہ میں نام اور تہ مسار ہوں۔ پھر اولی الامر منکم کی جانب کیوں کر متوجہ ہو سکتا ہوں۔ قاصد نے واپس جا کر سلطان کو شیخ کا جواب سنایا تو اس پر رقت طاری ہو گئی اور وہ شیخ

سے بعض روایتوں میں ہے کہ اس پر سلطان نے ایاز کو اپنا لباس پہنایا اور ایاز کا لباس خود پہن لیا۔ پھر دس لوہیوں کو مردانہ لباس پہنا کر اپنے ہمراہ لیا اور شیخ کی خدمت میں حاضر ہوا۔ شیخ نے بیٹھے ہی بیٹھے بغیر کسی تعظیم کے ان کے سلام کے

ابوالحسن کی خدمت میں حاضر ہوا اور ان سے درخواست کی کہ حضرت بائزید بسطامی کے حالات و اقوال سنائیے۔

شیخ نے فرمایا: بائزید فرماتے تھے جس نے مجھے دیکھا بد بختی اس سے دور ہو گئی یعنی وہ کفر و شرک سے محفوظ ہو گیا۔

سلطان محمود نے کہا: رسول اکرم صلی اللہ علیہ وسلم کو ابولہب، ابوہل اور کتنے ہی دوسرے منکروں نے دیکھا لیکن یہ بد بخت کے بد بخت (یعنی کافر) ہی رہے۔ کیا بائزید کا درجہ (نعوذ باللہ) حضور سے بھی بلند ہے؟

یہ سن کر شیخ کا چہرہ غصے سے سرخ ہو گیا اور آپ نے جلال کے عالم میں فرمایا: محمود حد ادب سے قدم باہر نہ رکھو۔ رسول اکرم صلی اللہ علیہ وسلم کو آپ کے صحابہ کرامؓ ہی نے دیکھا تھا۔ ابولہب، ابوہل اور دوسرے کفار نے فی الحقیقت حضور کو دیکھا ہی نہیں کیا تو نے قرآن کریم میں یہ آیت نہیں پڑھی۔

وَتَرَاهُمْ يَنْظُرُونَ إِلَيْكَ وَهُمْ لَا يُبْصِرُونَ ۝

تقیہ حاشیہ ص ۱۳۹۔ جواب میں وعلیکم السلام فرمایا۔ سلطان نے جو ایاز کا لباس پہنے ہوئے تھا کہا۔ آپ نے بادشاہ کو تعظیم نہیں دی۔ آپ نے فرمایا یہ تو ایک بال سے سلطان نے کہا بے شک جاں لگایا گیا۔ لیکن آپ جیسے شہباز اس جاں میں کیسے کھنس سکتے ہیں۔ اس کے بعد شیخ نے سلطان کا ہاتھ پکڑ کر مسند پر بٹھایا۔ سلطان نے عرض کی کہ کچھ ارشاد فرمائیے۔ شیخ نے فرمایا۔ پہلے ان نامحرموں کو باہر زکال دو۔ چنانچہ بادشاہ کے حکم سے تمام لونڈیاں جو مردانہ لباس پہنے ہوئے تھیں۔ باہر نکل گئیں۔

اسے رسول تو ان کو دیکھتا ہے جو تیری طرف نظر کرتے ہیں حالانکہ وہ تجھ کو نہیں دیکھتے۔

سلطان شیخ کے ارشادات سے بہت متاثر ہوا اور اس نے عرض کی کہ مجھے کوئی نصیحت فرمائیے۔

شیخ نے فرمایا۔ چار باتوں کا ہمیشہ خیال رکھو۔

۱۔ ایسی چیزوں سے پرہیز جن سے منع کیا گیا ہے۔

۲۔ نماز باجماعت۔

۳۔ سخاوت۔

۴۔ خدا کے بندوں پر شفقت۔

سلطان نے کہا۔ میرے لئے دعائے خیر کہجیے۔

شیخ نے دعا کے لئے ہاتھ اٹھائے اور کہا۔

اللَّهُمَّ اغْفِرْ لِلْمُؤْمِنِينَ وَالْمُؤْمِنَاتِ

اے اللہ سب مومنین اور مومنات کو بخش دے۔

سلطان نے عرض کی میرے لئے خاص دعا فرمائیے۔

شیخ نے فرمایا۔ اللہ تجھ پر رحمت کرے اور تیری عاقبت محمود ہو۔

اس کے بعد سلطان محمود نے اشرافیوں کی ایک کھلی شیخ کے سامنے رکھ

دی اور کہا کہ یہ نذر قبول فرمائیے۔

شیخ نے تعجب سے سلطان کی طرف دیکھا اور پھر اس کے سامنے جوہی

ایک روٹی رکھ دی اور فرمایا کہ یہ تمہاری دعوت ہے۔ اس کو تناول کرو۔

سلطان نے بسم اللہ پڑھ کر جو کی روٹی کھانی شروع کی۔ لیکن پہلا نوالا ہی حلق میں اٹک گیا۔

شیخ نے فرمایا۔ شاید نوالہ حلق میں اٹکنا ہے۔
 سلطان نے اثبات میں جواب دیا تو شیخ نے گھمبیر لہجہ میں فرمایا تو یہ
 اشرافیوں کی بھتلی بھی میرے حلق میں اٹک جائے گی۔ اس کو فوراً اٹھا لو۔ یہ
 اشرافیاں بادشاہوں کی خوراک ہیں۔ فقیر کے لئے جو کی روٹی ہی نعمت عظمیٰ ہے
 سلطان محمود نے عرض کی کہ حضرت سب نہیں تو ان میں کچھ اشرافیاں
 ہی قبول فرمائیں۔

شیخ جلال میں آگئے اور فرمایا۔ میں دنیا کو طلاق دے چکا ہوں میرے
 لئے یہ اشرافیاں حرام ہیں۔ اس لئے اپنی بات پر اصرار نہ کرو۔ یاد رکھو کہ ان
 اشرافیوں پر نہ تیرا حق ہے نہ میرا۔ ان کو قوم کی امانت سمجھو۔ اگر یہ قوم کی
 مرضی کے بغیر تقسیم کرے گا تو قوم کے مال میں خیانت کرے گا اور اللہ تعالیٰ
 کا گناہ گار بھی ہوگا۔ اگر تو ان اشرافیوں کو خیرات ہی کرنا چاہتا ہے تو تیرے
 ملک میں بہترے مساکین ہیں جب تو سو جاتا ہے تو وہ اس لئے جاگتے ہیں
 کہ ان کے پیٹ خالی ہیں اور تیرے ملک میں ایسے شریف اور سفید پوش
 لوگ بھی موجود ہیں جو بظاہر آسودہ حال نظر آتے ہیں۔ لیکن عسرت اور
 خوداری قائم رکھنے کے لئے کسی کے سامنے ہاتھ نہیں پھیلاتے۔ جب
 قیامت کا دن آئے گا تو تیری قوم کے یہ لوگ تیرا گریبان پکڑ لیں گے کہ تو غیر مستحق
 لوگوں میں مال بانٹتا رہا اور ہم تیری نظروں سے اوجھل رہے۔ اس وقت تجھ

کو ہزبات کا جواب دینا پڑے گا۔

شیخ کی باتیں سن کر سلطان لرزہ بر اندام ہو گیا اور اس کی آنکھوں سے سیل اشک رواں ہو گیا۔ پھر اس نے عرض کی کہ آپ مجھ سے کچھ قبول نہیں فرماتے تو مجھے ہی کوئی تبرک عنایت فرمائیے۔

شیخ نے فوراً اپنا پیرا ہن اتار کر سلطان کو عطا فرمایا۔ جب سلطان نے رخصت کی اجازت مانگی تو شیخ اس کی تعظیم کے لئے اٹھ کھڑے ہوئے۔ سلطان کو شیخ کے رویہ پر بڑی حیرت ہوئی اور اس نے عرض کی کہ حضرت جب میں آپ کی خدمت میں حاضر ہوا تھا تو آپ نے میری طرف التفات فرمانا بھی مناسب نہ سمجھا تھا لیکن اب جو آپ اس طرح میری عزت افزائی کر رہے ہیں اس کا کیا سبب ہے۔

شیخ نے فرمایا۔ جب تم فقیر کے حجرے میں داخل ہوئے تھے تو تمہارے دل و دماغ میں بادشاہت کی بوکھلی اور تم اپنے شاہانہ جاہ جلال کا مظاہرہ کرنا چاہتے تھے۔ اسی لئے میں نے بادشاہ محمود کی پروا نہیں کی تھی۔ اب تم جا رہے ہو تو تمہارا رنگ اور ہے۔ اب تم ایک درویش اور منکسر المزاج انسان کی حیثیت سے رخصت ہو رہے ہو۔ اسی لئے میں نے اپنا فرض سمجھا ہے کہ تمہاری تعظیم کروں۔ ایسے انسانوں کی تعظیم نہ کرنا مسلمانوں کا شیوہ نہیں ہے۔

۱۲۳ یہ پیرا ہن یا خرقہ سلطان محلہ سومنات کے وقت اپنے ہمراہ لایا تھا اور اسی کو پہن کر اس نے بارگاہ الہی میں فتح کی دعا مانگی تھی۔

کمال است گوئی

پیر پیران حضرت سیدنا شیخ عبدالقادر جیلانی ؒ جب حصول علم کے لئے اپنے گاؤں جیلان (گیلان) سے بغداد کے لئے روانہ ہوئے تو آپ کی والدہ ماجدہ نے زادراہ کے طور پر چالیس دینار آپ کی گڈری میں سی دیئے۔ اور چلتے وقت اپنے لخت جگر کو نصیحت کی کہ بیٹا خواہ کیسی ہی مصیبت اور برسے حالات تمہیں پیش آئیں سب کا دامن ہاتھ سے نہ چھوڑنا اور بھوٹ کے نزدیک بھی نہ پھٹکنا، کیونکہ راست گوئی ہزار عبادتوں کی ایک عبادت ہے سعادت مند فرزند نے عرض کی کہ اے ماور مشفقہ میں صدق دل سے عہد کرتا ہوں کہ آپ کی نصیحت پر ہمیشہ عمل کروں گا۔

والدہ ماجدہ سے رخصت ہو کر حضرت بغداد جانے والے ایک قافلے میں شامل ہو گئے۔ کیوں کہ اس دور میں طویل بیابانی راستوں میں تنہا سفر کرنا ممکن نہ تھا۔ اثنائے سفر میں ہمدان سے کچھ آگے قزاقوں کے ایک جتھے نے قافلے پر چھاپہ مارا اور اہل قافلہ کا سب مال و اسباب لوٹ کر تقسیم کے لئے ایک جگہ جمع کر دیا۔

سیدنا حضرت شیخ عبدالقادر ایک طرف چپ چاپ یہ دردناک نظارہ دیکھ رہے تھے کہ ایک ڈاکو آپ کی طرف بڑھا اور پوچھا کیوں میاں لڑکے تمہارے پاس بھی کچھ ہے۔ آپ نے فرمایا ہاں میرے پاس

چالیس دینار ہیں۔ ڈاکو کو آپ کی بات پر یقین نہ آیا۔ اور وہ آپ کی مہنسی اڑاتا ہوا آگے بڑھ گیا۔ اتنے میں ایک دوسرا قزاق آپ کی طرف آیا اور آپ سے وہی سوال کیا۔ آپ نے اسے بھی یہی جواب دیا کہ میرے پاس چالیس دینا ہیں۔ آپ کی غریبانہ حالت کو دیکھتے ہوئے دوسرے ڈاکو نے بھی آپ کی بات مہنسی میں اڑادی۔ ہوتے ہوتے یہ بات بھی ڈاکوؤں میں پھیل گئی اور ان کے سردار احمد بدوی کے کانوں میں بھی جا پڑی۔ اس نے حکم دیا کہ اس لڑکے کو میرے سامنے لاؤ۔ ڈاکو حضرت کو کشاں کشاں اپنے سردار کے سامنے لے گئے۔ سردار نے آپ سے مخاطب ہو کر کہا۔

’لڑکے سچ بتا تیرے پاس کیا ہے؟‘

حضرت نے بلا خوف و ہراس جواب دیا۔ میں پہلے بھی تیرے دو

ساتھیوں کو بتا چکا ہوں کہ میرے پاس چالیس دینا ہیں۔

سردار نے پوچھا۔ کہاں ہیں؟ حضرت نے فرمایا۔ میری بغل کے نیچے

گڈڑی میں سلے ہوئے ہیں۔

سردار نے ایک ڈاکو کو حکم دیا کہ اس لڑکے کی تلاش کی جا۔ چنانچہ اس نے آپ کی گڈڑی ادھیڑ کر دیکھی تو اس میں سے واقعی چالیس دینا نکل آئے۔ احمد بدوی اور اس کے قزاق سامی یہ دیکھ کر بہت حیران ہوئے۔ احمد بدوی نے استعجاب کے عالم میں حضرت سے پوچھا۔ لڑکے تمہیں معلوم ہے کہ تم قزاق ہیں اور مسافروں کو لوٹ لیتے ہیں۔ پھر بھی تم نے ان دیناؤں کا بھید ہم پر ظاہر کر دیا۔ حالانکہ یہ رقم اس قدر محفوظ تھی کہ کسی کو اس کا وہم و

نمان بھی نہیں گذر سکتا تھا۔ آخر کس چیز نے تمہیں سچ بولنے پر مجبور کیا۔
 حضرت نے فرمایا میری والدہ نے گھر سے چلتے وقت مجھے نصیحت کی
 تھی کہ ہمیشہ سچ بولنا۔ بھلا ان چالیس دیناروں کی میں اپنی والدہ کی نصیحت
 کیوں فراموش کر دیتا اور اللہ تعالیٰ کو ناراض کر لیتا۔
 حضرت کے الفاظ سن کر احمد بدوی بے حد متاثر ہوا اور اس پر رقت
 طاری ہو گئی۔ ندامت کے آنسوؤں نے اس کے دل کی شقاوت اور
 سیاہی دھو ڈالی اور اس نے آہ بھر کر کہا۔

”اے بچے تم پر خدا کی ہزار رحمت ہو کہ تم نے اپنی ماں کے عہد کا
 خیال رکھا۔ لیکن حیف ہے مجھ پر کہ میں نے اپنی ساری زندگی اپنے
 خالق کا عہد توڑتے گزار دی۔ اے بچے تم نے مجھے ہدایت کی راہ دکھا
 دی۔ اب میں رہتی زندگی تک کبھی کسی کو تکلیف نہیں پہنچاؤں گا۔ یہ کہہ کر
 وہ حضرت کے قدموں پر گہ پڑا اور رہزنی کے پیشہ سے تائب ہو گیا۔
 اس کے ساتھیوں نے یہ منظر دیکھا تو سب بیک زبان پکار اٹھے کہ اے
 سردار ہم بھی اس بُرے پیشہ سے توبہ کرتے ہیں۔ تو رہزنی میں بھی ہمارا قائد
 تھا اور توبہ میں بھی ہمارا پیشرو ہے۔“

چنانچہ انہوں نے لوٹا ہوا تمام مال قافلے والوں کو واپس دے دیا۔
 کہتے ہیں کہ اس واقعہ کے بعد احمد بدوی اور اس کے ساتھی سچے مسلمان
 بن گئے اور اپنے زہد و تقویٰ عبادت و ریاضت اور خدمتِ خلق و
 حق شناسی کی بدولت خاصانِ خدا میں شمار ہوئے۔

شہید جیلان کی دعا

ایک مرتبہ سیدنا شیخ عبدالقادر جیلانیؒ حج بیت اللہ کے لئے تشریف لے گئے۔ لوگوں نے آپ کو دیکھا کہ حرم کعبہ کے اندر سنگریزوں پر سجدہ ریز ہو کر دعا مانگ رہے تھے۔

”بارہ الہا مجھے بخش دے اور اگر میں سزا کا مستحق ہوں تو قیامت کے دن مجھے اندھا اٹھانا تاکہ نیکوں کے سامنے مجھے شرمسار نہ ہونا پڑے۔“

بچوں پر شفقت

سیدنا شیخ عبدالقادر جیلانیؒ ایک دفعہ شہر کی ایک گلی سے گذر رہے تھے کہ چند بچوں کو کھیلتے ہوئے دیکھا آپ نے ان پر محبت بھری نظر ڈالی تو ایک بچہ دوڑتا ہوا آپ کی طرف آیا اور کہا میرے لئے ایک پیسہ کی مٹھائی بازار سے لا دیجئے۔ آپ ہنستے ہوئے بازار گئے اور اس بچے کی فرمائش پوری کر دی۔ اس پر دوسرے بچوں نے بھی آپ سے مٹھائی لانے کو کہا۔ آپ نے ہنسی خوشی سب کی فرمائش پوری کی اور جب وہ مطمئن ہو گئے تو آگے روانہ ہوئے۔

فرمازواتے وقت کو تینبیرہ

ایک دفعہ خلیفہ المقتضی لامر اللہ نے قاضی ابوالوفایحییٰ بن سعید کو بغداد کا حاکم مقرر کیا۔ یہ شخص بڑا سفاک تھا اور لوگوں میں ابن مرجم الظالم کے لقب سے مشہور تھا۔ اس کے تقرر پر بغداد کے لوگوں میں سخت بے چینی پھیل گئی۔ سیدنا عبدالقادر جیلانیؒ کو جب اس کی اطلاع ہوئی تو آپ نے برسر منبر خلیفہ سے مخاطب ہو کر فرمایا "اے امیر المؤمنین تم نے مسلمانوں پر ایک ایسے شخص کو حاکم بنایا ہے جو سخت ظالم ہے کل جب تم احکم الحاکمین کے سامنے پیش ہو گے تو کیا جواب دو گے۔ وہ مالک دو جہاں تو اپنی مخلوق پر نہایت مہربان ہے۔"

خلیفہ آپ کے الفاظ سن کر کانپ اٹھا اور اس نے اسی وقت قاضی یحییٰ بن سعید کو اپنے منصب سے الگ کر دیا۔

حیا

ایک مرتبہ سیدنا حضرت عبدالقادر جیلانیؒ دریائے دجلہ پر تشریف لے گئے۔ وہاں چند لوگوں کو برہمنہ نہاتے دیکھا تو فرمایا "خدا کی قسم مجھے بار بار مرکز زندہ ہونا پسند ہے۔ لیکن ان لوگوں کا فعل پسند نہیں ہے۔"

ناداروں کی امداد

سیدنا شیخ عبدالقادر جیلانیؒ ایک دفعہ سفر حج پر روانہ ہوئے سفر کی منزل میں طے کرتے ہوئے آپ حد کے قصبہ میں پہنچے اور وہیں شب بستی کا ارادہ ظاہر فرمایا۔ لوگوں کو معلوم ہوا تو وہ جوق در جوق آپ کی خدمت میں حاضر ہوئے۔ اور عرض کی کہ آپ ہمارے گھر میں رونق افروز ہوں۔ آپ نے فرمایا کہ اس بستی میں سب سے نادار اور محتاج کون سا آدمی ہے۔ لوگوں نے ایک مفلوک الحال بوڑھے کا پتہ بتایا۔ آپ نے سیدھا اس کے گھر کا رخ کیا۔ دیکھا تو ایک شکستہ سا مکان ہے جس کو مکان کے بجائے کھنڈر کہنا موزوں ہے۔ اس کی دیواریں گر جانے کی وجہ سے مکینوں نے پردہ کے لئے چاروں طرف بوسیدہ کھیل لٹکار رکھے ہیں۔ اس مکان کے اندر اپنے ایک بوڑھے شخص ایک بڑھیا عورت اور ایک لڑکی کو بیٹھے ہوئے پایا۔ آپ نے صاحب خانہ سے مکان میں قیام کرنے کی اجازت طلب کی۔ بوڑھے اہلاً و سہلاً کہا اور آپ اس کھنڈر نما مکان میں ٹھہر گئے۔ حضورؐ ہی وہ ہیں آپ کی آمد اور اس مکان میں قیام کی خبر تمام حد میں پھیل گئی اور لوگ مخالف و بدایا سے کراہت و راجت آپ کی خدمت میں حاضر ہونے لگے۔ کئی صاحب ثروت لوگوں نے آپ کو اپنے ہاں چلنے کی دعوت دی لیکن آپ نے ان کو نہایت احسن طریقے سے طائل دیا البتہ سب

لوگوں کے تحائف دہلایا قبول فرمائے۔ ان میں سونا چاندی، گائیں بھیریں، بکریاں غلہ اور بے شمار دوسری اشیاء تھیں۔ آپ نے یہ سب کچھ اس بوڑھے کی نذر کر دیا۔ اور خود رات گزار کر دوسرے دن مکہ معظمہ روانہ ہو گئے۔ آپ کے جانے کے بعد اس بوڑھے کا شمار حلقہ کے امیر ترین لوگوں میں ہونے لگا۔ فی الحقیقت اس کے گھر میں قیام سے آپ کا مقصد ہی یہ تھا کہ اس کی امداد کی جائے اور اس کو ناداری اور فلاکت کی مصیبت سے نجات دلائی جائے۔

خادموں پر شفقت

حضرت سیدنا شیخ عبدالقادر جیلانیؒ کے صاحبزادے حضرت شیخ عبدالوہابؒ ایک دن کھانا کھا رہے تھے کہ خادم کے ہاتھ سے پانی کی صراحی آپ پر گر پڑی اور آپ کا لباس پانی سے تر ہو گیا۔ خادم آپ کی ناراضی کے خوف سے کپینے لگا۔ آپ نے نہایت شفقت سے فرمایا۔ بھائی تم لرزتے کیوں ہو۔ غلطی کس انسان سے نہیں ہوتی۔ تم بھی ایک انسان ہو۔ شاید تمہارا مرتبہ مجھ سے بلند ہو۔ شاہد انوار و برکات تمہارے پاس زیادہ ہوں۔ شاید حق تعالیٰ کا کرم تم پر زیادہ ہو۔ اس کے بعد آپ کی آنکھوں سے آنسو جاری ہو گئے اور آپ نے یہ آیت پڑھی۔

والکافمین الغیظ والعافین عن الناس واللہ یحب

المحسنین ۵

(اور غصہ کو ضبط کرنے والے ہیں اور آدمیوں کو معاف کرنے والے ہیں اور اللہ تعالیٰ دوست رکھتا ہے احسان کرنے والوں کو)

حج اکبر

حضرت احمد بن اسحاق دمشقی نے حج بیت اللہ کے ارادے سے کئی سال میں ایک خطیر رقم جمع کی۔ حج سے چند دن پہلے انہوں نے ہمسائیہ کے گھر میں اپنا لڑکا کسی کام کے لئے بھیجا۔ ٹھوڑی دیر بعد وہ منہ بسورتا ہوا واپس آیا۔ ابن اسحاق نے پوچھا بیٹے خیر تو ہے تو روتا کیوں ہے اس نے کہا ہمارے پڑوسی گوشت روٹی کھا رہے تھے۔ میں منہ دیکھتا رہا۔ اور انہوں نے مجھے پوچھا تک نہیں۔ ابن اسحاق رنجیدہ ہو کر ہمسائے کے گھر گئے اور کہا سبحان اللہ ہمسایوں کا یہی حق ہوتا ہے جو تم نے ادا کیا میرا کس بچہ منہ تکتا رہا اور آپ گوشت روٹی کھاتے رہے اس معصوم کو ایک نغمہ ہی دے دیا ہوتا۔ یہ سن کر پڑوسی زار زار سونے لگا اور کہنے لگا ہائے افسوس اب ہمارا راز فاش ہو گیا۔ گوتم مشکل و گرنہ گوتم مشکل۔ خدا کی قسم پانچ دن تک میرے گھر والوں کے منہ میں ایک دانہ تک نہیں گیا۔ لیکن میری غیرت کسی کے سامنے ہاتھ پھیلا نے سے روکتی تھی جب نوبت ہلاکت تک پہنچی تو ناچار جنگل میں گیا ایک جگہ ایک مردہ بکری پڑی تھی اس کا ٹھوڑا سا گوشت لے آیا اور اسی کو ابال کر ہم کھا رہے تھے

یہی سبب تھا کہ ہم نے آپ کے بچے کو کچھ نہ دیا۔ ورنہ یہ کب ہو سکتا تھا کہ ہم گوشت روٹی کھائیں اور آپ کا بچہ منہ تکٹا رہے۔ یہ سن کر احمد بن اسکاف پر رقت طاری ہو گئی۔ بار بار کہتے تھے کہ اے احمد تجھ پر افسوس ہے کہ تیرے گھر میں تو ہزاروں درہم و دینار پڑے ہوں اور تیسرے ہمسایوں پر فاقے گذر رہے ہوں۔ قیامت کے دن تو اللہ کو کیسے منہ دکھائیگا اور تیرا حج کیسے قبول ہوگا۔ پھر وہ گھر گئے اور سب درہم و دینار جو حج کی نیت سے جمع کئے تھے چپکے سے لاکر باصرہ ہمسائے کو دے دیئے۔ اور خود اپنے گھر میں بیٹھ کر یاد الہی میں مشغول ہو گئے۔ کیوں کہ ان کے حج پر جانے کا سوال ہی پیدا نہ ہوتا تھا۔ حج کا زمانہ آیا تو حجاج میں ذوالنون مصری بھی تھے۔ انہوں نے جبل عرفات پر ایک غیبی آواز سنی کہ اس سال احمد بن اسکاف دمشق نے حج کی نیت کی لیکن وہ نہ آسکا لیکن ہم نے اس کو حج اکبر کا ثواب عطا کیا ہے۔ اور دوسرے بہت سے حجاج کا حج بھی اس کے سبب قبول فرمایا ہے۔ حضرت ذوالنون مصری بہت حیران ہوئے کہ نہ معلوم احمد بن اسکاف کی کون سی اداسی ادا حق تعالیٰ کو بھاگتی ہے جو اس پر اس قدر فضل و کرم کیا گیا ہے۔ حج سے فارغ ہو کر وہ سیدھے دمشق گئے اور احمد بن اسکاف سے ملاقات کر کے ان سے حج پر نہ جانے کا سبب دریافت کیا۔ انہوں نے واقعہ بیان کیا تو ذوالنون نے فرمایا کہ مبارک ہو اللہ تعالیٰ نے تمہارا حج قبول فرمایا بلکہ حج اکبر کا ثواب عطا فرمایا۔ احمد بن اسکاف یہ سن کر رونے لگے اور بار بار اللہ تعالیٰ کا شکر

ادا کرتے تھے۔ اگلے سال خدا نے ان کو اس قدر مال دیا کہ خود حج پر گئے۔

۴ فل بدست آور کہ حج اکبر است

از ہزاروں کعبہ یکدل بہتر است

انکسار و بے نفسی

امام سبط جوزی ا محدث ابن جوزی کے پوتے کا بیان ہے کہ میں شعبان کی چند راتوں میں رات کو سلسلہ رفاعیہ کے بانی حضرت سید احمد الکبیر رفاعیؒ کی خدمت میں حاضر ہوا۔ حضرت کے آستانہ پر اس وقت ایک لاکھ آدمیوں کا مجمع تھا۔ میں انساؤں کے اس بحرِ خاطر کو دیکھ کر بہت حیران ہوا۔ حضرت نے میری حیرت کو بھانپ لیا اور فرمایا۔

”میرا حشر ہا مان جیسا ہوا اگر ایک لمحہ کے لئے بھی میرے دل

میں یہ خیال گذرا ہو کہ میں ان لوگوں کا پیشوا ہوں۔“

انک دفعہ ایک شخص نے سید احمد الکبیر رفاعیؒ سے پوچھا کہ حق تعالیٰ

تک پہنچنے کا کیا طریقہ ہے۔؟

فرمایا میں ان تمام راہوں پر چلا ہوں جو حق تعالیٰ تک پہنچاتی ہیں

مگر سب سے آسان اور اعلیٰ راہ مجھے محتاجی و نیاز مندی و شکستگی میں

نظر آتی۔

پوچھا گیا کہ یہ محتاجی و نیاز مندی اور شکستگی کیسے حاصل کی

جاسکتی ہے۔

فرمایا اس طرح کہ اللہ تعالیٰ کے احکام کا احترام کرو۔ خدا کی مخلوق پر شفقت اور رحم کرو اور نبی کریم صلی اللہ علیہ وسلم کی سنت کی پیروی کرو۔

ہوائے نفس کی مخالفت

حضرت ابو محمد مرتضیٰ سے کسی شخص نے کہا کہ فلاں شخص ہوا میں اڑتا ہے۔ آپ نے فرمایا کہ یہ کوئی کمال نہیں کمال یہ ہے کہ ہوائے نفس کی مخالفت کرے کیوں کہ نفس کی ہوا کی مخالفت کرنا ہوا میں اڑنے سے کہیں زیادہ افضل ہے۔

باکمال کون ہے؟

حضرت شیخ ابوسعید ابوالخیر مہنویؒ سے ایک مرتبہ ایک شخص نے کہا کہ فلاں شخص پانی پر چلتا ہے۔ آپ نے فرمایا آسان ہے۔ جل مرغی بھی پانی پر چلتی ہے اس نے کہا کہ فلاں آدمی ہوا میں اڑتا ہے۔ فرمایا یہ کوئی ایسی بات نہیں کوآ اور مکھی بھی ہوا میں اڑتے ہیں۔ حاضرین مجلس میں سے ایک اور شخص نے کہا کہ فلاں شخص چشم زدن میں ایک شہر سے دوسرے شہر میں پہنچ جاتا ہے۔ آپ نے فرمایا یہ کیا کمال ہے آخر شیطان بھی ایک لمحہ میں مشرق سے مغرب تک پہنچ جاتا ہے۔ پھر فرمایا ان چیزوں کی قدر نہیں ہے۔ باکمال وہ ہے جو لوگوں میں نشست و برخاست رکھے۔ ان کے ساتھ لین دین کرے۔ اہل و عیال کے حقوق پورے کرے اور

پھر بھی ایک لمحہ خدا سے غافل نہ رہے۔

خدمتِ خلیق

خواجہ ناصر الدین عبید اللہ احرارِ حُب میں سمرقند میں مولانا قطب الدین کے مدرسہ میں زیر تعلیم تھے تو بیمار طلبہ کی تیمارداری آپ نے اپنے ذمہ لے رکھی تھی۔ جب ان کے کپڑے اور بستر وغیرہ خراب و نجس ہو جاتے تو آپ انہیں اپنے ہاتھ سے دھو دیتے تھے۔ فرماتے تھے کہ علم حاصل کرنے والوں کی خدمت کرنے میں بڑا اجر ہے۔ آپ جب ہرات تشریف لے گئے تو وہاں ایک حمام گرم کرنے کی خدمت اپنے ذمہ لے لی۔ روزانہ پندرہ سولہ آدمیوں کی خدمت بجالاتے تھے اور خدمت انجام دینے کے بعد وہاں سے فوراً چلے جاتے تاکہ کوئی اجرت نہ دے سکے۔ اور آپ ثواب سے محروم رہ جائیں۔ آپ فرمایا کرتے تھے کہ خدا کی بارگاہ میں ہر شخص کسی نہ کسی دروازے سے لایا جاتا ہے اور میں خدمت کے دروازے سے لایا گیا ہوں۔

درویشوں سے بدگمانی نہیں کرنی چاہیے

حضرت خواجہ عبید اللہ احرارِ حُب ہرات میں تھے تو ان پر سخت افلاس کا عالم تھا۔ ان کے پاس صرف ایک تبا تھی جو جگہ جگہ سے پھٹ گئی تھی۔ اسی طرح ان کی دستار کی دھجیاں ٹکی رہتی تھیں۔ مگر حضرت

اپنا وقت نہایت صبر و شکر سے گزارتے تھے۔ کبھی کبھی وہ حضرت قاسم تبریزیؒ کی خدمت میں حاضر ہوتے جو ہرات میں ہی مقیم تھے اور بڑے خدار سید بزرگ تھے۔ وہ خواجہ احمد ابراہیم بڑی شفقت فرماتے کہ اے عبید اللہ انشاء اللہ وہ وقت بہت جلد آنے والا ہے جب تیرا افلاس دور ہو جائیگا۔ اور دنیا تیری مطیع و فرمانبردار ہوگی۔ کچھ عرصہ بعد خواجہ احمد تاشقند تشریف لے گئے اور ایک زمیندار سے شرکت کر کے زراعت کا کام شروع کر دیا۔ اللہ تعالیٰ نے اس کام میں اتنی برکت دی کہ ان کے مزار عین کی تعداد ہزاروں تک پہنچ گئی اور ان کی زمین کی پیداوار کا عشر ہزاروں من غلہ تک پہنچ گیا۔ اسی زمانہ میں مولانا عبدالرحمن جامی (صاحب نفحات الانس) ان کی زیارت کے لئے تاشقند آئے۔ انہوں نے شہر کے قریب دیکھا کہ ہزاروں من غلہ باہر جا رہا تھا لوگوں سے پوچھا کہ اس غلہ کا مالک کون ہے انہوں نے کہا خواجہ عبید اللہ احمد۔ یہ سن کر ان کے دل میں خواجہ صاحب سے بدظنی سی پیدا ہو گئی کہ میں تو ان کے فقر کا شہرہ سن کر آیا ہوں لیکن وہ تو دولت میں کھیل رہے ہیں۔ چنانچہ انہوں نے واپس جانے کا ارادہ کیا مگر پھر خیال آیا کہ اتنی دور سے آیا ہوں ان سے مل لینے میں کیا حرج ہے۔ اسی خیال سے خواجہ صاحب کی خاتونیں پہنچے۔ آپ وہاں موجود نہیں تھے مولانا جامی بہت تھکے ہوئے تھے خواجہ صاحب کے انتظار میں بیٹ گئے اور بہت جلد نیند کی آغوش میں پہنچ گئے۔ خواب میں دیکھا کہ حشر کے میدان میں ہیں اور ایک شخص ان سے اپنا قرض طلب کر رہا ہے۔

لیکن ان کے پاس کچھ نہیں ہے۔ چنانچہ وہ ان کو دوزخ کی طرف گھسیٹنے لگتا ہے۔ اسی اثنا میں خواجہ عبید اللہ احرار تشریف لاتے ہیں اور ان کا قرض اپنی گره سے ادا کر کے رہائی دلاتے ہیں۔ اس کے بعد مولانا جامی کی آنکھ کھل گئی۔ دیکھا تو خواجہ احرار ان کے پاس بیٹھے ہیں اور فرما رہے ہیں کہ میرا مال اسی لئے ہے کہ تجھ جیسوں کو قرض سے نجات دلاؤں۔ مولانا جامی ششدر رہ گئے اور اسی وقت آپ کی بیت کمرلی۔

اہل حق دنیا سے یوں جاتے ہیں

فقر اختیار کرنے سے پہلے ایک دن خواجہ فرید الدین عطار اپنی عطاری کی آراستہ و پیراستہ دکان میں بڑی شان سے رونق افروز تھے۔ کسی طرف سے ایک درویش ادھر آگیا۔ اس نے خواجہ صاحب سے سوال کیا بابا رام خدا میں فقیر کو کچھ دے دے۔ خواجہ صاحب اپنے کام میں مصروف تھے انہوں نے درویش کی طرف کوئی توجہ نہ کی۔ جب اس نے بار بار اپنا سوال دہرایا تو خواجہ صاحب چمک کر بولے۔

میاں اپنا راستہ لو۔ دیوانوں کی طرح کیوں گھومے ہو۔

درویش۔ بابا میں تو اپنا راستہ لوں گا لیکن تم اپنا راستہ کس طرح لوگے؟
خواجہ صاحب۔ میرے اور تمہارے راستے لینے میں کیا فرق ہو سکتا ہے؟
درویش۔ اچھا تو کیا تو میری طرح مر سکتا ہے؟
خواجہ صاحب۔ ہاں بے شک۔

در ویش۔ اچھا تو پھر دیکھ میں کیسے مڑتا ہوں۔“
 یہ کہہ کر در ویش اپنا کبیل سر کے نیچے رکھ کر بیٹ گیا اور پھر ایک
 بار زور سے اللہ کہہ کر واصل بحق ہو گیا۔
 یہ واقعہ دیکھ کر خواجہ عطار کی حالت متغیر ہو گئی۔ ساری دکان
 کھڑے کھڑے لٹادی اور راز فقر اختیار کر لی۔

خواجہ فرید الدین عطار کا واقعہ شہادت

۶۲۵ھ میں سیل تاتار نے تمام عالم اسلام کو تہ و بالا کر ڈالا۔ وحشی
 تاتاری ۶۲۶ھ میں بلاد اسلام کو تاخت تاراج کرتے ہوئے نیشاپور
 بھی آئے۔ خواجہ فرید الدین عطار وہیں مقیم تھے۔ ایک تاتاری سپاہی
 نے ہنگامہ داروگیر میں ان کو بھی پکڑ لیا اور اپنے ساتھ لے چلا۔ برابر
 سے ایک دوسرے سپاہی نے کہا ”اس بڈھے کو ہزار روپے میں میرے
 ہاتھ فروخت کر دو۔“ خواجہ صاحب نے پہلے سپاہی سے کہا اتنی قیمت
 پر مجھے بیچنا میری قیمت ہزار روپے سے کہیں زیادہ ہے۔“
 سپاہی انہیں کھینچتا ہوا آگے بڑھ گیا۔ راستے میں ایک سپاہی نے
 اس سے کہا۔ اس بڈھے کو گھاس کے ایک کھٹے کے عوض مجھے دے دو۔“
 اب خواجہ صاحب نے پہلے سپاہی سے کہا بھئی اب مجھے ضرور بیچ
 ڈالو۔ میری قیمت تو اس گھاس کے کھٹے سے بھی کم ہے۔“ سپاہی یہ
 سن کر جھٹا اٹھا اور اس نے تلوار کے ایک وار سے خواجہ صاحب

کو شہید کر ڈالا۔ ایک اور روایت میں ہے کہ تاتاری نیشاپور کی اینٹ سے
 اینٹ بجاتے جب خواجہ عطار کی خالقاہ میں گھسے تو آپ سترہ درویشوں کے
 ہمراہ یاد الہی میں مشغول تھے۔ تاتاریوں نے بے گناہ درویشوں کو بے دریغ
 قتل کرنا شروع کر دیا۔ خواجہ صاحب کول ان کی منطومی پر تڑپ اٹھا اور
 وہ پکار اٹھے یہ کیسی تیغ قہاری ہے۔ یہ کیسی تیغ جباری ہے۔ جب تاتاری
 خواجہ صاحب کی طرف بڑھے تو آپ نے مسکرا کر فرمایا۔ سبحان اللہ
 یہ کتنا بڑا کرم۔ عزت افزائی اور احسان ہے۔ یہ کہہ کر تلوار کے نیچے سر
 رکھ دیا۔ اور جام شہادت نوش فرمایا۔ اس وقت آپ کی عمر ایک
 سو چودہ برس کی تھی۔

مسلمان کبھی بزدل نہیں ہوتا

ایک دفعہ مرد کے شہر سے ایک نوجوان حضرت سید ابوالحسن
 علی ہجویری المعروف بہ داتا گنج بخش کی خدمت میں حاضر ہوا اور عرض
 کی کہ اے شیخ میں دشمنوں کے ہاتھوں سخت پریشان ہوں۔ زندگی میرے
 لئے وبال بن گئی ہے۔ خدا کے لئے میرے حق میں دعا کریں کہ اللہ تعالیٰ
 مجھے دشمنوں کے شر سے بجات دے ورنہ ایسی زندگی سے میرا مر جانا بہتر ہے۔
 حضرت نے اس کی سرگذشت بڑے غور سے سنی اور پھر فرمایا۔ اے عزیز
 یہ تو نے کیا کہا دشمنوں سے آنا ڈرتے ہو اور ان سے پناہ مانگتے ہو۔ دشمن
 تو اللہ تعالیٰ کی ایک رنگ میں رحمت ہوتے ہیں۔ وہ تمہیں تمہاری کمزوریوں

اور خامیوں سے آگاہ کرتے ہیں۔ ان کی وجہ سے تم کئی عیبوں اور گناہوں سے بچتے ہو۔ وہ تمہیں سیدھی راہ سے بھٹکنے نہیں دیتے۔ اس طرح وہ تمہارے حق میں بڑی رحمتوں کا موجب ہوتے ہیں۔ یہاں اپنا دل مضبوط کرو۔ اور ہر قسم کے خوف و خطر سے بے نیاز ہو کر جاؤ۔ جب تک حق تعالیٰ مہربان ہے دشمن کی کیا مجال ہے کہ تمہیں کوئی گزند پہنچا سکے۔ ہر وقت اللہ تعالیٰ کا شکر ادا کرتے رہو اور اسی پر توکل رکھو۔ یاد رکھو مسلمان کبھی بزدل نہیں ہوتا۔

نماز اللہ کے لئے ہے نہ کہ بادشاہ کے لئے

ابو عبد اللہ شیخ ابن بطوطہ اپنے سفر نامہ میں لکھتے ہیں کہ شیراز کی سیاحت سے فارغ ہو کر میں خوارزم گیا۔ وہاں حضرت شیخ بدر الدین اعظم سے ملاقات کا شرف حاصل کیا۔ شیخ کے فضل و کمال کی بڑی شہرت تھی وہ شاہی جامع مسجد کے امام اور خطیب تھے۔ جمعہ کے دن میں بھی ان کے ساتھ گیا۔ جب خطبہ اور نماز کا وقت ہو تو شیخ منبر پر گئے۔ اس موقع پر سلطان کے ایک معتمد نے حاضر ہو کر کہا کہ اے شیخ آج خطبہ اور نماز میں تاخیر کیجئے یہ سلطان کا حکم ہے۔ یہ الفاظ سن کر فرط غضب سے شیخ کا چہرہ سرخ ہو گیا۔ آپ نے فرمایا۔ نماز اللہ کے لئے ہے یا سلطان کے لئے؟ یہ کہہ کر حسب معمول خطبہ پڑھا اور نماز پڑھانے لگے۔ ایک رکعت کے بعد سلطان آیا اس وقت تمام مسجد نمازیوں سے پُر تھی۔ سلطان سمت کر

ایک صف کے گوشے میں گھڑا ہو گیا۔ اور بڑی تکلیف سے نماز ادا کی۔ جب نماز ہو چکی تو سلطان نے جاکر شیخ کا ہاتھ پکڑ لیا۔ اور ان کی حق پرستی کا شکریہ ادا کیا اور اپنی غلطی کے لئے معذرت کی۔ شیخ نے فرمایا اسلام کا مقصد ہر چھوٹے بڑے کو ایک سطح پر لانا ہے۔ اس جگہ ادنیٰ و اعلیٰ کا کوئی سوال نہیں۔ سلطان نے جزاک اللہ کہا اور شیخ کا ہاتھ چوم لیا۔

غلاموں اور کنیزوں پر شفقت

ایک دفعہ حضرت مولانا روم کی اہلیہ کرا خاتون نے اپنی لونڈی کو سزا دی۔ مولانا کو معلوم ہوا تو سخت ناراض ہوئے اور اپنی اہلیہ سے فرمایا کہ اگر وہ آقا ہوتی اور تم اس کی لونڈی تو تمہاری کیا حالت ہوتی پھر فرمایا کہ فی الحقیقت تمام انسان ہمارے بھائی بہنیں ہیں کوئی شخص خدا کے سوا کسی کا غلام نہیں کرا خاتون نے اسی وقت لونڈی کو آزاد کر دیا اور جب تک زندہ رہیں غلاموں اور کنیزوں کو اپنے جیسا کھلاتی اور پہناتی ہیں۔

بچوں کی ولداری

مولانا روم ایک دفعہ بازار میں جا رہے تھے۔ راستے میں کچھ لڑکے کھیل رہے تھے۔ انہوں نے مولانا کو دیکھا تو دست بوسی کے لئے آپ کی طرف لپکے۔ مولانا کھڑے ہو گئے۔ لڑکے ہر طرف سے آتے اور

ہاتھ چومتے جاتے۔ مولانا بھی لڑکوں کی دلداری کے لئے ان کے ہاتھ چومتے ایک لڑکا کسی کام میں مشغول تھا۔ اس نے کہا مولانا ذرا کھڑ جا بیٹے۔ میں اس کام سے فارغ ہوں۔ مولانا نے اس کی بات کا بالکل برا نہ مانا۔ اور وہیں کھڑے رہے یہاں تک کہ وہ لڑکا فارغ ہو کر آیا اور دست بوسی کا شرف حاصل کیا۔

نماز استغراق

ایک دفعہ جاڑوں کے دن تھے۔ مولانا روم نماز میں اس قدر سوئے کہ تمام چہرہ اور ڈاڑھی آنسوؤں سے بھیگ گئی۔ جاڑے کی شدت کی وجہ سے آنسو جمع ہو کر تریج ہو گئے لیکن حضرت اسی طرح نماز میں مشغول رہے۔

ہزار کے جواب میں ایک بھی نہیں

ایک دفعہ دو شخصیں سر راہ لڑ رہے تھے اور ایک دوسرے کو گالیاں دے رہے تھے۔ ان میں سے ایک نے دوسرے سے کہا کہ اے ملعون تو ایک کہنے گا تو مجھ سے دس سننے گا۔ اتفاق سے مولانا روم ادھر سے گذرے۔ آپ نے اس شخص سے مخاطب ہو کر فرمایا۔ بھائی جو کچھ کہنا چاہتے ہو مجھ کو کہہ لو۔ مجھ کو اگر ہزار کہو گے تو ایک بھی نہ سنو گے۔ دونوں سخت شرمندہ ہوئے اور آپس میں صلح کر لی۔

مردانِ خدایمباروں سے کراہت نہیں کرتے

مولانا رومؒ ایک مرتبہ قونیہ سے باہر گرم پانی کے ایک چشمہ پر غسل کرنے گئے۔ وہاں جنم اکوڑھ کے چند مریض نہا رہے تھے۔ خدام نے ان کو ہٹانا چاہا مولانا نے خدام کو ڈانٹا اور چشمے میں اسی جگہ سے پانی سے کر بدن پر ڈالنا شروع کیا جہاں کوڑھی نہا رہے تھے۔

کتے کا حق

ایک مرتبہ مولانا رومؒ کے ایک ارادت مند کے گھر میں سماع کی مجلس تھی۔ مولانا بھی اس میں شریک ہوئے وہاں مٹھانی کے دو طبق پڑے تھے لوگ سماع میں مشغول تھے کہ ایک کتا کہیں سے گھس آیا اور مٹھانی کے طبق میں منہ ڈال دیا۔ لوگوں نے ان کو مارنا چاہا۔ مولانا نے ان کو منع کیا اور فرمایا کہ تم لوگوں سے زیادہ بھوکا تھا۔ اس نے کھایا تو اسی کا حق تھا۔

تواضع

ایک دفعہ مولانا رومؒ صہام میں گئے لیکن بغیر نہائے فوراً باہر آگئے لوگوں نے سبب پوچھا تو فرمایا تو ایک شخص پہلے سے نہا رہا تھا۔ حامی نے میری خاطر سے اس کو ہٹانا چاہا لیکن مجھے یہ پسند نہ تھا کہ مجھے کسی دوسرے پر ترجیح دی جائے۔ اس لئے میں باہر چلا آیا۔

کس کو کس سے بھاگنا چاہئے

ایک دفعہ شیخ ابوسعید ابوالخیرؓ صوفیوں کے ایک گروہ کے ساتھ کہیں جا رہے تھے۔ راستے میں ایک جگہ سندھ اس کو صاف کیا جا رہا تھا ہر طرف غلاظت بکھری ہوئی تھی اور سخت بدبو پھیلی ہوئی تھی۔ سب صوفی وہاں رک گئے اور اپنے ناکوں پر کپڑا رکھ کر ادھر ادھر منتشر ہو گئے۔ لیکن شیخ ابوسعیدؓ وہاں کھڑے رہے اور فرمانے لگے۔ اے لوگوں جاننے ہو یہ نجاست اس وقت زبانِ حال سے کیا کہہ رہی ہے۔ لوگوں نے کہا آپ ہی فرمائیے۔ آپ نے ارشاد فرمایا یہ کہتی ہے کہ کل میں بازار میں مٹھائی اور خوش رنگ پھلوں کی شکل میں دکانوں کی زینت بنی ہوئی تھی اور لوگ پیسے خرچ کر کے مجھ کو دھڑا دھڑ خرید رہے تھے اور اب میں صرف ایک رات تمہارے پیٹ میں پہنچ کر اس حالت کو پہنچ گئی۔ حق تو یہ ہے کہ مجھے تم لوگوں سے بھاگنا چاہئے۔ لیکن اس کے برعکس تم مجھ سے بھاگ نہ رہے ہو۔

مومن کی فراست

حضرت خواجہ عبدالخالق غجدوانیؒ ایک دن اپنے مریدوں کے حلقے میں بیٹھے تھے کہ ایک جوان زہدانہ لباس پہنے اور مصلے کندھے پر ڈالے

ہوئے آیا اور ایک گوشے میں بیٹھ گیا حضرت خواجہ خاموشی سے اس
اس کی طرف دیکھتے رہے۔ اتنے میں وہ جوان آیا اور حضرت سے
مخاطب ہو کر کہنے لگا۔ حدیث شریف میں آیا ہے۔

اتَّقُوا فِرَاسَةَ الْمُؤْمِنِ فَإِنَّهُ يَنْظُرُ

بِنُورِ اللَّهِ

مومن کی فراست سے ڈرو۔ کیونکہ وہ اللہ کے نور سے دیکھتا

ہے، اس کا مطلب کیا ہے؟

حضرت نے فرمایا۔ اس کا مطلب ہے کہ تو اپنا زنا رتور ڈال اور
خدا سے واحد پر ایمان لا۔ جوان نے کہا۔ خدا نہ کرے میرے کیوں زنا رہتا
آپ نے خادم کو اشارہ کیا۔ خادم نے اس کے کپڑے اتار کر دیکھا
تو نیچے زنا موجود تھا۔ جوان نے اعتراف کیا کہ فی الواقع وہ غیر مسلم ہے
اور آپ کی آزمائش کے لئے آیا تھا۔ اس کے بعد وہ آپ کے قدموں پر
گرہ پڑا اور حلقہ بگوش اسلام ہو گیا۔

علم رکاوٹ چیز نہیں !

حضرت شیخ ابوالعباسؒ ایک مرتبہ ایک دکان پر اخروٹ خریدنے
گئے۔ دکاندار نے اپنے ملازم سے کہا کہ اچھے اچھے اخروٹ چن کر دینا۔ شیخ
نے پوچھا جب کوئی شخص اخروٹ خریدنے آتا ہے تو تم اپنے ملازم کو ہمیشہ

یہی حکم دیتے ہو۔ اس نے جواب دیا "نہیں" یہ تو میں نے آپ کے علم کی وجہ سے کہا ہے۔ آپ نے یہ سن کر جواب دیا۔ بھائی میں چند اخروٹوں کے عوض اپنا علم فروخت نہیں کر سکتا۔ یہ کہہ کر آپ اخروٹ لئے بغیر چلے گئے۔

حصول مقصد کا صحیح طریقہ

حضرت ابوعلی دقاقؒ کے پاس ایک مرتبہ ایک شخص بڑی دور سے چل کر آیا اور عرض کی کہ فلاں جگہ سے آپ کی زیارت کے لئے حاضر ہوا ہوں۔ آپ نے فرمایا جس مقصد کے لئے تم آئے ہو وہ محض طویل سفر طے کرنے سے حاصل نہیں ہو سکتا اسے حاصل کرنے کے لئے اپنے نفس پر قابو پانے کی کوشش کرو پھر کامیابی ہی کامیابی ہے۔

دیانت کا ثمرہ

حضرت علامہ شیخ محمد بن ابی الباقی ابن زانہ بیان کرتے ہیں کہ میں مکہ معظمہ میں مجاور تھا۔ ایک دن ایسا آیا کہ کھانے کے لئے کچھ نہ ملا اور میں بھوک سے نڈھال ہو گیا۔ اسی حالت میں باہر نکلا تو راستے میں ایک پھیلی ہوئی دیکھی۔ اٹھا کر دیکھا تو ریشمی پھلی تھی۔ اور ریشم کی ڈور سے بندھی ہوئی تھی۔ قیام گاہ پر لا کر کھولی تو دیکھا اس میں نہایت قیمتی موتیوں کا ایک ہار ہے۔ میں بازار میں نکلا دیکھا کہ ایک شخص رومال ہاتھ میں لئے پکڑ رہا ہے کہ میری پھلی جس میں موتیوں کا ہار تھا کم ہو گئی ہے۔ جو صاحب

اس کا پتہ دیں گے ان کو شکریہ کے طور پر پانچ سو دینار انعام دوں گا جو
اس رومال میں بندھے ہیں۔ میں اس شخص کو اپنے گھر لے آیا اور تھیلی
نکال کر اس کے حوالے کی۔ وہ شخص بڑا ممنون ہوا اور حسب وعدہ پانچ
سو دینار پیش کئے۔ لیکن میں نے لینے سے معذرت کی اور کہا کہ میں نے
یہ کام رضائے الہی کی خاطر کیا ہے۔ رحمت لے کر میں اپنا اجر ضائع
ہنس میں کرنا چاہتا تھا۔ تاہم اس شخص نے ان کے قبول کرنے پر بہت
زور دیا۔ لیکن میں برابر انکار کرتا رہا۔ یہاں تک کہ وہ تنگ آ کر چلا گیا۔
اس واقعہ کے کچھ عرصہ بعد میں نے مکہ معظمہ سے رخت سفر
پاندھا اور ایک سمندری جہاز پر سوار ہو گیا۔ باد قسمتی سے راستہ میں خوفناک
طوفان آگیا اور جہاز ایک چٹان سے ٹکرا کر پاش پاش ہو گیا۔ میرے
سوا سب مسافر ڈوب گئے۔ میرے بچنے کی یہ صورت ہوئی کہ ایک
تخت میرے ہاتھ آگیا اور میں اس پر بٹھ گیا۔ بہتا بہتا ایک جزیرے
کے ساحل تک پہنچ گیا۔ حسن اتفاق سے اس جزیرے کے باشندے
مسلمان تھے۔ میں وہاں کی مسجد میں ٹھہر گیا۔ لوگوں نے مجھ سے حال
دریافت کیا میں نے ان کو اپنی تمام سرگذشت سنا دی۔ لوگ یہ سن کر
بہت متاثر ہوئے اور میرے ساتھ نہایت اچھا سلوک کیا۔ بہت سے
لوگ مجھ سے قرآن حکیم کی تعلیم حاصل کرنے لگے اور اپنے بچوں کو بھی
توشت و خواندہ سکھانے کے لئے میرے پاس بھیجنے لگے۔ تھوڑی ہی مدت
میں یہ لوگ مجھ سے بے حد مانوس ہو گئے اور مجھے اپنا مرشد سمجھنے لگے۔

وہ مجھے کافی مالی امداد بھی دیتے تھے۔ اور دوسری کوئی خدمت کرنے سے
 بھی دریغ نہ کرتے تھے۔ ایک دن انہوں نے آپس میں کچھ مشورہ کیا اور
 پھر میرے پاس آکر کہا کہ ہماری رائے یہ ہے کہ آپ شادی کر لیں۔
 اور یہاں مستقل اقامت اختیار کر لیں۔ میں نے کہا جیسے آپ لوگوں کی
 خوشی چنانچہ انہوں نے بتایا کہ ہمارے یہاں ایک مالدار تنیم لڑکی سے۔
 ہمارے خیال میں اس کے لئے آپ سے بہتر شوہر ملنا مشکل ہے۔ اگر
 آپ رضامند ہوں تو اس سے آپ کا نکاح کر دیں۔ میں نے رضامندی
 کا اظہار کیا اور میرا اس لڑکی سے نکاح ہو گیا جب میں نے خلوت
 میں اپنی بیوی کو دیکھا تو یہ دیکھ کر حیران رہ گیا کہ وہی تھیلی والا ہار اس
 کے گلے میں پڑا ہے۔ دریافت کرنے پر معلوم ہوا کہ یہ لڑکی اسی حاجی کی
 تھی جسے میں نے محض اللہ کے لئے ہار واپس کر دیا تھا۔ لوگوں نے مجھے بتایا
 کہ جب اس لڑکی کا باپ حج سے یہاں واپس آیا تھا تو اپنے قیمتی ہار کے
 گم ہونے اور پھر اس کے مل جانے کا واقعہ اکر بیان کیا کرتا تھا اور کہا
 کرتا تھا کہ جس شخص نے یہ ہار مجھے واپس دیا ایسا بے نفس آدمی میں
 نے دنیا میں نہیں دیکھا پھر وہ یہ دعا کیا کرتا تھا کہ کاش اس کی مجھ سے
 یہاں ملاقات ہوتی تو میں اپنی لڑکی کا عقد اس سے کر دیتا۔ شیخ محمد بن الباتی
 فرماتے ہیں کہ اللہ تعالیٰ نے اس مرحوم حاجی کی دعا کو شرف قبولیت
 بخشا اور اس لڑکی کا میرے ساتھ عقد ہو گیا۔ اس بیوی سے اللہ تعالیٰ
 نے مجھے اولاد بھی عطا فرمائی۔ وہ اپنے والد کی تمام جائیداد کی تنہا وارث

تھی چند سال بعد وہ قضائے الہی سے فوت ہو گئی اور اس بار اور دوسری جائیداد کے وارث میرے بچے ہوئے۔ خدا کی قدرت یہ بچے بھی کچھ عرصہ کے بعد انتقال کر گئے اور اس بار اور جائیداد کا مالک میں بنا۔ اس بار کو میں نے ایک لاکھ دینار میں فروخت کیا۔ پھر اللہ تعالیٰ نے اس رقم میں اتنی برکت دی کہ میرے پاس مال و دولت کا کوئی حساب ہی نہ رہا۔

درہم کے بدلے دینار

امام ابو عمر و عبدالرحمن بن عمرو الاوزاعی بیان کرتے ہیں کہ میں عید الفطر کی شب میں اپنے گھر میں بیٹھا ہوا تھا کہ کسی شخص نے میرے دروازے پر دستک دی۔ میں باہر آیا تو دیکھا کہ میرا ہمسایہ کھڑا ہے میں نے کہا کہ بھائی کیسے آنا ہوا۔ اس نے کہا۔ حضرت کل عید سے لیکن میرے گھر میں خاک اڑ رہی ہے اور خرچ کے لئے ایک پیسہ تک نہیں۔ اگر آپ کچھ عنایت فرمائیں تو عزت آبرو کے ساتھ تم عید کا دن گزار لیں گے۔ میں نے عید کے مصارف کے لئے ۲۵ درہم جمع کر رکھے تھے۔ فوراً ہی اپنی بیوی سے کہا کہ ہمارا فلاں ہمسایہ نہایت غریب ہے۔ اس کے پاس عید کے دن خرچ کرنے کے لئے ایک پیسہ تک نہیں۔ اگر تمہاری رائے ہو تو جو ۲۵ درہم ہم نے عید کے مصارف کے لئے رکھ چھوڑے ہیں۔ ہمسایہ کو دے دوں۔ ہمیں اللہ تعالیٰ اور دے گا۔ بیوی نے کہا۔ بہت اچھا۔ چنانچہ میں نے وہ سب درہم اپنے ہمسایہ کے حوالے

کر دیئے اور وہ دعائیں دیتا چلا گیا۔ تھوڑی دیر کے بعد میرا دروازہ پھر کسی نے کھٹکھٹایا۔ میں نے دروازہ کھولا تو ایک نوجوان مکان میں داخل ہو کر میرے قدموں پر گر پڑا اور رونے لگا۔ میں نے کہا: خدا کے بندے کچھے کیا ہوا ہے اور تو کون ہے؟ اس نوجوان نے جواب دیا کہ میں آپ کے والد کا غلام ہوں۔ عرصہ ہوا بھاگ گیا تھا اب مجھے اپنی حرکت پر بہت ندامت لاحق ہوئی۔ یہ کچیس دینار میری کمائی کے میں۔ آپ کی خدمت میں پیش کرتا ہوں قبول فرما کر مجھے ممنون فرمائیے آپ میرے آقا ہیں اور میں آپ کا غلام۔ میں نے وہ دینار لے لئے اور غلام کو آزاد کر دیا۔ پھر میں نے اپنی بیوی سے کہا کہ خدا کی شان دیکھو اس نے ہمیں درہم کے بدلے دینار عطا فرمائے۔

درویشوں کا شیوہ

ایک دفعہ ایک بد باطن شخص حضرت خواجہ معین الدین چشتیؒ اجمیریؒ کو قتل کرنے کے ارادہ سے آیا۔ حضرت خواجہ صاحب نے اس کے تیور بھانپ لئے اور مومنانہ فراست سے اس کا ارادہ معلوم کر لیا۔ جب وہ آپ کے قریب آیا تو آپ اس کے ساتھ نہایت خندہ پیشانی سے پیش آئے اور بڑی نرمی سے فرمایا بھائی تم جس ارادے سے آئے ہو اس کو پورا کرو میں تمہارے سامنے موجود ہوں۔ یہ سن کر اس شخص کے جسم پر لوزہ طاری ہو گیا اور وہ آپ کے قدموں پر گر پڑا۔

پھر کہنے لگا کہ مجھ کو لالچ دے کر آپ کو قتل کرنے پر مامور کیا گیا۔ اسی مقصد کے لئے میں یہ پھری اپنی بغل میں چھپا کر لایا۔ اب میری خواہش سے کہ اسی پھری سے آپ میرا کام تمام کر دیں تاکہ میں اپنی بدبختی کی سزا کو پہنچوں۔ خواجہ صاحب نے فرمایا ہم درویشوں کا شیوہ ہے کہ جو ہم سے بدی کرتا ہے ہم اس سے نیکی کرتے ہیں۔ تم نے میرے ساتھ کوئی بدی نہیں کی یہ فرما کر اس کو گلے لگایا اور اس کے حق میں دعائے خیر کی۔ اس شخص پر آپ کے بلند اخلاق کا اس قدر اثر ہوا کہ اسی وقت آپ کے ہاتھ پر بیعت کر لی اور دن رات آپ کی خدمت میں رہنے لگا۔ حضرت خواجہ کی صحبت نے اسی کو پتھر سے ہیرا بنا دیا اور وہ ۲۵ بار حج بیت اللہ سے مشرف ہوا اور بالآخر حجاز مقدس میں ہی سفر آخرت اختیار کیا۔

فقہ و غیور

ایک مرتبہ سلطان شمس الدین التمش (التمش) کا وزیر حضرت خواجہ قطب الدین بختیار کاکی کی خدمت میں حاضر ہوا اور کئی گاؤں کی جاگیر بطور نذر پیش کی۔ آپ نے فرمایا کہ ہمارے خواجگان نے کسی سے جاگیر قبول کی ہوتی تو ہم بھی کر لیتے اگر ہم یہ جاگیر قبول کر لیں تو قیامت کے دن اپنے خواجگان کو کیا منہ دکھائیں گے۔

ایک اور موقع پر شاہی صاحب اختیار الدین ایک کچھ گاؤں

کافرمان لے کر آپ کی خدمت میں حاضر ہوا لیکن آپ نے اس کو قبول کرنے سے انکار کر دیا اور فرمایا درویشوں کو ایسی چیزوں کی ضرورت نہیں ہے۔ آئندہ ہم کو دنیا کے جال میں پھنسنے کی ترغیب مت دینا

سب سے اچھا درویش

حضرت، خواجہ بہاؤ الدین زکریا ملتانی نے حد متواضع تھے اور اپنی تعظیم و تکریم کو پسند نہیں فرماتے تھے۔ ایک دفعہ آپ کی خانقاہ میں کچھ مرید وضو کر رہے تھے۔ حضرت زکریا ان کے پاس تشریف لے گئے۔ ایک مرید کے سوا باقی سب وضو چھوڑ کر آپ کی تعظیم کے لئے کھڑے ہو گئے اور سلام عرض کیا جو مرید وضو کرنے میں مشغول رہا اس نے اطمینان سے وضو تمام کر کے آپ کے مراسم تعظیم ادا کئے۔ حضرت خواجہ بہاؤ الدین زکریا اس پر بہت خوش ہوئے اور فرمایا تم سب درویشوں میں افضل اور زاہد ہو۔

اللہ کے پیروں کو اتنی نہیں دیا ہی

حضرت خواجہ بہاؤ الدین زکریا سلطان شمس الدین التمش پر بڑی شفقت فرماتے تھے کیونکہ وہ ایک نیک سیرت عدل پسند اور فقیر دوست بادشاہ تھا اس کے عہد میں ملتان کا حاکم ناصر الدین قباچہ تھا۔ ملتان کے صوبہ میں اورچ اور سندھ کے وسیع علاقے میں شامل

تھے: ناصر الدین قباچہ نشتہ اقتدار سے بدمست ہو گیا اور اس نے خود مختار بادشاہ بننے کے شوق میں سلطان التتمش کے خلاف معاندانہ سازشیں شروع کر دیں۔ خواجہ بہاؤ الدین زکریا اور قاضی شرف الدین اصفہانی قاضی ملتان کو اس کے منصوبوں کا علم ہوا تو انہوں نے دو خط جداگانہ لکھ کر سلطان التتمش کو قباچہ کے عزائم کی اطلاع دی۔ اتفاق سے دونوں مکتوب قباچہ کے آدمیوں کے ہاتھ آ گئے۔ قباچہ ان کو پڑھ کر غصہ سے دیوانہ ہو گیا اور ان دونوں بندگان کو اپنے دربار میں طلب کیا۔ جب وہ دونوں دربار میں تشریف لائے تو قباچہ نے قاضی شرف الدین کو اپنے روبرو بٹھایا اور ان کا خط ان کے ہاتھ میں دے دیا۔ قاضی صاحب خط دیکھ کر خاموش ہو گئے۔ قباچہ نے جلا د کو حکم کو دیا کہ ان کی گردن اٹا دو۔ اس نے اسی وقت قاضی صاحب کو شہید کر ڈالا۔ اب قباچہ شیخ بہاؤ الدین زکریا کی طرف متوجہ ہوا اور ان کا خط ان کے ہاتھ میں دے دیا۔ آپ نے اس کو دیکھتے ہی فرمایا کہ بے شک یہ میرا خط ہے اور میں نے اسے اللہ تعالیٰ کے حکم سے لکھا ہے۔ تم جو کچھ کر رہے ہو اس کا نتیجہ مسلمانوں کی خونریزی کے سوا کچھ نہ ہوگا۔ اس لئے میں نے سلطان کو یہ خط لکھ کر کوئی برا کام نہیں کیا۔ حضرت خواجہ کی باتوں میں ایسی تاثیر اور ایسا جلال تھا کہ قباچہ تھرا اٹھا اور سزائے موت کے بجائے آپ سے معذرت کرنے لگا اور پھر بڑے اعزاز و اکرام کے ساتھ رخصت کیا۔

اہل حق کے نزدیک دنیا کی کوئی حیثیت نہیں

حضرت خواجہ بہاؤ الدین زکریاؒ نے ایک دن اپنے خادم کو حکم دیا کہ جاؤ فلاں صندوقچہ میں پانچ ہزار دینار سرخ رکھے ہیں اس کو اٹھا لاؤ۔ خادم گیا اور کافی دیر کے بعد واپس آکر عرض کی کہ میں نے ہر جگہ تلاش کیا لیکن صندوقچہ کہیں نہیں ملا۔ معلوم ہوتا ہے کوئی اس کو اڑا لے گیا ہے۔ آپ نے یہ سن کر فرمایا الحمد للہ۔ ٹھوڑی دیر بعد خادم پھر آیا اور مسرت بھرے لہجہ میں کہا یا حضرت صندوقچہ مل گیا ہے۔ آپ نے پھر فرمایا الحمد للہ اور خاموش ہو گئے۔ اہل مجلس نے پوچھا کہ آپ نے صندوقچہ کے گم ہونے پر بھی اللہ کا شکر ادا کیا اور مل جانے پر بھی اس میں کیا بھید تھا۔ فرمایا۔ درویشوں کے نزدیک دنیا کی کوئی حیثیت نہیں ہے۔ ان کو نہ کسی چیز کے جانے کا کوئی غم ہوتا ہے اور نہ کسی چیز کے آنے کا۔ پھر آپ نے اس صندوقچہ میں سے سب دینار نکال کر حاجت مندوں میں تقسیم کر دیئے۔

دریادلی

ایک دفعہ ملتان میں سخت قحط پڑا۔ حاکم ملتان کو غلہ کی ضرورت ہوئی۔ خواجہ بہاؤ الدین زکریاؒ نے غلہ کی ایک بہت بڑی مقدار قحط زدہ لوگوں کی امداد کے لئے بھجی جب اس غلہ کی بوریوں کو اٹا گیا تو

ان میں سے چاندی کے سکوں سے بھرے ہوئے چار برتن بھی نکلے۔
حاکم ملتان نے حضرت کو اس کی اطلاع دی تو آپ نے کہا بھجا کہ ہم
نے یہ سکہ خود ہی غلہ میں رکھوائے تھے۔ غلہ کے ساتھ ہم نے یہ بھی اللہ
کی راہ میں دیے ہیں۔ تم ان کو قحط زدہ لوگوں میں تقسیم کر دو۔

انکسار و فروتنی

حضرت بابا فرید الدین مسعود گنج شکر انتہائی منکسر المزاج تھے لوگوں
کے ساتھ گفتگو میں اپنے لئے فقیر و ریش اور عاجز کے الفاظ استعمال
فرماتے تھے۔ اپنی مجالس میں عام لوگوں کے ساتھ چٹائی پر بیٹھتے تھے۔
کوئی کرسی یا مسند آپ کے نیچے نہ ہوتی تھی۔ اگر ایک ادنیٰ آدمی بھی آپ
کی مجلس میں آجاتا تو اسے سر آنکھوں پر بٹھانے اور اس کی خدمت و نواضع
میں مشغول ہو جاتے اس شخص کو اس بات کا احساس تک نہ ہونے
دیتے کہ وہ کتنی جلیل ہستی کے سامنے حاضر ہے۔ ایک بار پاؤں میں کچھ
تکلیف تھی زمین پر نہیں بیٹھ سکتے تھے مجبوراً مجلس میں ایک چائپائی پر
تشریف فرما ہوئے لیکن طبیعت میں انقباض محسوس فرماتے تھے اور
بار بار حاضرین مجلس سے معذرت فرماتے تھے کہ مجبوری کی وجہ سے تم
لوگوں سے بلند جگہ پر بیٹھا ہوا ہوں۔ حاضرین نے چشم پر آب ہو کر عرض
کی کہ اللہ تعالیٰ نے آپ کو صحت بخشے ہماری زندگی آپ ہی کے دم
سے وابستہ ہے۔ ایک دفعہ شاہی فوج پاک پٹن کے قریب سے گزری

تمام لشکر بابا صاحب کی زیارت کے لئے شہر میں داخل ہو گیا۔ اور حضرت کے گرد بے پناہ عجم ہو گیا۔ آپ اپنی خالقاہ کی چھت پر کھڑے ہو گئے اور اپنا پیرا ہن دیوار کے ساتھ لٹکا دیا۔ لوگ آتے تھے اور اسے چھو کر آگے نکل جاتے تھے۔ تھوڑی ہی دیر میں پیرا ہن پارہ پارہ ہو گیا اور آپ مسجد میں تشریف لے آئے۔ فوجیوں کا عجم تھا کہ کم ہونے میں ہی نہیں آتا تھا۔ آخر خلفاء مریدان خاص نے آپ کو اپنے گھبرے میں لے لیا اور لوگوں سے کہا کہ دور سے زیارت کر کے آگے نکلتے جاؤ۔ مشتاقان زیارت میں سے ایک بوڑھا حلقہ توڑ کر آپ کے پاس پہنچ گیا اور عرض کی کہ اے شیخ حق تعالیٰ نے آپ کو یہ مرتبہ عطا کیا ہے کہ بادشاہوں کو بھی نصیب نہیں۔ آپ یہ حلقہ بنا کر بیٹھے ہیں مخلوق کو کیوں روک رکھا ہے۔ یہ اللہ کے بندے ہیں آپ کو تو اللہ تعالیٰ کا شکر ادا کرنا چاہئے کہ اس نے آپ کو مرجع خلاق بنا دیا ہے۔

حضرت بوڑھے کی زبان سے یہ کلمات سن کر زار و قطار رونے لگے اور اسے گلے لگا کر فرمایا۔ تم سچ کہتے ہو اور پھر مریدوں کو حلقہ توڑنے کا حکم دیا۔

حاجتمند کی سفارش

ایک دفعہ ایک شخص حضرت بابا فرید الدین گنج شکر کی خدمت میں حاضر ہوا اور عرض کی کہ آپ بادشاہ کے پاس میری سفارش کر دیجئے۔

اس وقت سلطان غیاث الدین بلبن سرسری آرائے حکومت تھا جو آپ
کا ارادت مند اور خسر تھا۔ آپ نے قلم اٹھایا اور اسی وقت سلطان
کے نام یہ سفارش لکھ دی۔

میں نے اس شخص کا مقصد حق تعالیٰ کے سامنے پیش کیا اور
اس کے بعد آپ کے سامنے پیش کرتا ہوں اگر آپ نے اسے
کچھ عطا کر دیا تو یہ فی الحقیقت اللہ تعالیٰ کی دین ہوگی اور آپ شکر یہ
کے مستحق ہوں گے اور اگر آپ اسے کچھ نہ دیں گے تو درحقیقت
روک اللہ تعالیٰ کی طرف سے ہوگی اور آپ معذور ہوں گے۔

اولیاء اللہ اپنے آپ کو مخفی رکھتے ہیں

ایک مرتبہ سلطان غیاث الدین بلبن نے ایک قلعہ پر چڑھائی کی۔
دشمن نے قلعہ بند ہو کر نہایت بے حسگری سے مقابلہ کیا اور قلعہ
پر قابض ہونے کی تمام شاہی کوششیں ناکام بنا دیں۔ بادشاہ محاصرہ
کی طوالت سے اکتا گیا۔ اسی دوران میں ایک رات سخت طوفان
باد و باران آیا۔ اس سے شاہی فوج کے بیشتر خیمے گر پڑے اور جگہ جگہ
پانی بھر گیا۔ ہوا کے بھکڑ اور موسلا دھار بارش کی وجہ سے تمام خیموں میں
آگ بجھ گئی۔ ادھر سردی کی وہ شدت ہوئی کہ رگوں میں خون منجمد ہونے
لگا۔ اس حالت میں بادشاہ کا خادم خاص (یا سقم) بادشاہ کے لئے
وضو کا پانی گرم کرنے کے لئے آگ کی تلاش میں نکلا اسے دو ایک

جگہ روشنی نظر آئی وہاں پہنچا تو دیکھا کہ ایک خیمہ کھڑا ہے اور اس میں
 چراغ جل رہا ہے اس کی روشنی میں ایک درویش صورت سپاہی
 قرآن حکیم کی تلاوت کر رہا ہے۔ خادم پر ہیبت چھا گئی اور اسے آگ
 مانگنے کا ہوش ہی نہ رہا۔ درویش نے خود ہی سر اٹھا کر پوچھا۔ "کیوں
 بھائی آگ کی ضرورت ہے۔ خادم نے اثبات میں جواب دیا تو درویش
 نے کہا۔ جتنی آگ چاہتے ہو بے دھڑک لے جاؤ خادم نے خیمے کے
 اندر داخل ہو کر ایک لکڑی سلگائی اور شاہی آبدار خانہ میں آ کر جام گرم
 کیا۔ لیکن اس واقعہ سے اس کے دل میں بڑی بے قراری پیدا ہو گئی۔
 صبح کاذب کے وقت مشک لے کر پھر اس درویش کے خیمے پر گیا
 دیکھا تو وہ درویش خیمہ میں موجود نہ تھے۔ ادھر ادھر دیکھا تو کچھ دور
 ایک تالاب نظر آیا۔ وہاں وہ درویش وضو کر رہے تھے۔ خادم ایک
 گوشہ میں کھڑا ہو گیا۔ درویش نے فارغ ہو کر نماز فجر ادا کی اور اپنے
 خیمے میں آگئے۔ خادم اب تالاب پر پہنچا تو دیکھا تو جس جگہ درویش
 نے وضو کیا تھا وہاں کاپانی گرم تھا حالانکہ سردی کی شدت سے ارد گرد
 کاپانی جم گیا تھا۔ خادم نے اسی جگہ سے اپنی مشک میں پانی بھرا۔ اس
 کو لے کر آبدار خانے میں گیا اور اپنی عقل سے معلوم کر لیا کہ یہ
 سب اسی درویش کی عظمت و برکت کے سبب سے ہوا ہے۔ لیکن اس
 راز کو دل میں ہی رکھا۔

دوسرے دن نماز فجر سے کچھ پہلے تالاب پر پہنچا۔ اور پانی

کو دیکھا کہ جما ہوا ہے۔ وہ ایک درخت کے پیچھے چھپ کر بیٹھ گیا۔ اتنے میں وہ درویش تالاب پر آئے اور اس کے کنارے پر ایک جگہ بیٹھ گئے۔ ان کے سامنے پانی نے اسی وقت جوش مارا۔ انہوں نے وضو کیا اور تشریف لے گئے۔ خادم نے وہاں سے گرم پانی کی مشک بھری اور سیدھا سلطان کی خدمت میں حاضر ہوا۔ سلطان اس وقت دربار عام میں بیٹھا ہوا تھا۔ خادم دست بستہ عرض کی حضور اگر میرے ایک راز کو خلوت میں سنیں تو گوش گزار کروں۔ سلطان نے خلوت میں جا کر اس کو اپنی بات کہنے کا موقع دیا۔ خادم نے تمام واقعات من و عن سلطان کے گوش گزار کر دیئے۔ سلطان بہت حیران ہوا اور خادم سے کہا کہ کل ہم بھی تمہارے ساتھ چلیں گے۔ تم میری خوابگاہ کے باہر ٹھہرو اور وقت معینہ پر مجھے جگا کر ساتھ لے چلنا۔ جب رات ہوئی تو سلطان خواب گاہ میں چلا گیا اور دروازہ کی گنجی خادم کے حوالے کر دی۔ جب دو چار گھنٹی رات باقی رہ گئی تو خادم نے دروازہ کھول کر سلطان کو جگا دیا۔ سلطان مسلح ہو کر باہر نکلا اور خادم کے ہمراہ تالاب کے قریب ایک جگہ چھپ کر بیٹھ گیا۔ وہ درویش حسب معمول تشریف لائے۔ پانی نے جوش مارا۔ انہوں نے وضو کیا اور نماز پڑھ کر واپس تشریف لے گئے۔ سلطان نے پانی کو ہاتھ لگایا تو گرم تھا۔ وہ بہت حیران ہوا اور سمجھ گیا یہ درویش سپاہی کے بھیس میں کوئی مرد خدا ہیں۔ اسی وقت خادم کو ساتھ لے کر درویش کے نصیے پر پہنچا۔ وہ کلام پاک

کی تلاوت کر رہے تھے۔ سلطان دست بستہ سامنے کھڑا ہو گیا۔ یہ ایک عجیب و غریب منظر تھا۔ ہندوستان کا فرمانروا جس کی ہیبت و جبروت کا اکتاف عالم میں ڈنکا بج رہا تھا۔ ایک بوریانشین فقیر کے سامنے ہاتھ باندھے کھڑا تھا اور زبان سے بات نہ نکلتی تھی۔ درویش تلاوت سے فارغ ہوئے تو ان کی نظر سلطان پر پڑی۔ تعظیم کے لئے اٹھے اور سلام کیا۔ سلطان نے مؤدبانہ عرض کی کہ یہ میری خوش بختی اور سعادت ہے کہ آپ جیسے بزرگ میرے لشکر میں موجود ہیں۔ لیکن اس کے باوجود افسوس ہے کہ یہ قلعہ ابھی تک فتح نہیں ہو سکا۔ دعا فرمائیے کہ اللہ تعالیٰ لشکر اسلام کو فتح عطا فرمائے۔

درویش نے ہر چند اپنے آپ کو چھپانے کی کوشش کی لیکن سب بے سود۔ کیونکہ سلطان جو اپنی آنکھوں سے ان کی کرامت دیکھ چکا تھا کسی طرح نہ مانا۔ آخر انہوں نے دعا کے لئے ہاتھ اٹھائے اور سورہ فاتح پڑھ کر فرمایا اسی وقت گلہ کر دو۔ اللہ تعالیٰ فتح و نصرت عطا فرمائے گا۔“

سلطان خوش خوش رخصت ہوا اور لشکر میں پہنچ کر اسی وقت قلعہ پر دھاوا بول دیا۔ محصورین نے بہت جلد ہتھیار ڈال دیئے اور قلعہ کے دروازے کھول دیئے۔ سلطان اس عظیم فتح پر سجدہ شکر بجا لایا اور دو ہرے دن برہنہ پا درویش کی خدمت میں حاضر ہونا چاہا۔ انہیں بادشاہ کے ارادے کا علم ہوا تو انہوں نے اپنا تمام مال و اسباب فقر میں

تقسیم کر دیا اور خود ایک کمبل اور طہو کر لشکر سے چل کھڑے ہوئے۔
 بادشاہ ان کے خیمے پر گیا تو اس کو خالی پایا۔ یہ درویش خواجہ شمس الدین
 ترک تھے۔ وہ شاہی لشکر سے نکل کر سیدھے اپنے مرشد مخدوم علاؤ الدین
 علی احمد صابر کلیری کی خدمت میں پہنچے وہاں سے چند دن بعد ان کو
 پانی پت جانے کا حکم ہوا اور انہوں نے باقی زندگی اسی شہر میں
 اصلاح و تبلیغ کا فریضہ انجام دیتے ہوئے گزار دی۔

ایک مرد خدا کا خون ناتیق

سلطان غیاث الدین بلبن کے عہد میں سیدی مولہ نام ایک
 درویش دہلی میں وارد ہوئے اور اپنی جوہ و سخا اور فیض عام کی بدولت
 دیکھتے ہی دیکھتے مروج خدائق بن گئے۔ اپنی قیام گاہ کے دروازہ کے
 سامنے میدان میں انہوں نے ایک وسیع خانقاہ تعمیر کرائی جو شاہی
 مہمان خانے پر بھی سبقت لے گئی۔ ہزار ہا مسافر اور حاجت مند
 روزانہ اس خانقاہ میں آتے اور سیدی مولہ کے لشکر سے سیر ہو کر
 کھاتے۔ مسافروں کو آرام و آسائش کا ہر طرح کا سامان مہیا کیا جاتا اور
 ان کو دونوں وقت ایسا کھانا دیا جاتا جو بڑے بڑے امراء کو میسر
 نہ تھا۔ مولانا ضیاء الدین برنی تاریخ فیروز شاہی میں لکھتے ہیں کہ سیدی
 مولہ کی خانقاہ میں ہزاروں من میدہ خرچ ہوتا تھا۔ پانچ سو جانور ذبح
 کئے جاتے تھے۔ دو تین سو من شکر دو سو من مصری اور کئی من گھی صرف

ہوتا تھا۔ وہ پرتکلف کھانا کھلانے کے علاوہ سینکڑوں ہزاروں چاندی یا سونے کے ٹٹکے بخش دیتے تھے۔ اور خالقہ کے سامنے آدمیوں کا ازوہام رہتا تھا۔ سیدی مولہ جب کوئی چیز خریدتے یا کسی حاجت مند کو کچھ دینا چاہتے تو کہہ دیتے کہ جاؤ فلاں طاق سے یا اینٹ پتھر کے نیچے سے اتنی رقم لے لو۔ کبھی ایسا نہ ہوا کہ آپ کے ارشاد کے مطابق رقم نہ ملی ہو۔ آپ کے عطا کردہ سکے بالکل نئے ہوتے تھے اور جیسے ابھی نکسالی سے ڈھل کر آئے ہوں۔ لوگ آپ کا خرچ اور داد و دہش دیکھ کر حیران تھے اور ان میں مشہور ہو گیا تھا کہ سید مولہ علم کیمیا کے ماہر ہیں۔ کیونکہ بظاہر ان کی آمدنی کی کوئی صورت نہ تھی۔ نہ ان کے پاس کوئی جاگیر تھی اور نہ وہ کسی سے فتوح قبول کرتے تھے۔ ان کا لباس صرف ایک چادر اور جامہ پر مشتمل ہوتا تھا۔ کوئی خادم یا خادمہ ان کے پاس نہ تھی اور نہ وہ کسی نفسانی خواہش میں مبتلا تھے۔ مجاہدہ و ریاضت بے انتہا کرتے تھے خوراک صرف چاول کی روٹی اور معمولی سالن ہوتا تھا وہ صوم و صلوة کے پورے پابند تھے لیکن عجیب بات تھی کہ لوگوں کے ساتھ مل کر نماز نہیں پڑھتے تھے اور سب عبادات تنہا ہی بجالاتے تھے۔

خاندان غلاماں کے بعد جب خلیجوں کا دور اقتدار شروع ہوا تو

۱۔ ہو سکتا ہے کہ اس کی وجہ کوئی شرعی عذر ہو۔

سیدی مولہ کی خاتقاہ کا خرچ پہلے سے بھی بڑھ گیا۔ اکثر امراء و حکام ان کے عقیدت مند ہو گئے۔ حتیٰ کہ سلطان جلال الدین کا بڑا اثر کا خانخانان بھی ان کے حلقہ ارادت میں داخل ہو گیا وہ اپنے آپ کو سیدی مولہ کا فرزند کہلانے میں فخر محسوس کرتا تھا۔ غرض سیدی مولہ کی خاتقاہ میں بروقت امرائے ذی اقتدار کا ہجوم رہنے لگا۔ ان کے علاوہ ایسے لوگوں کی آمد و رفت بھی خاتقاہ میں بڑھ گئی۔ جو بلبن کے عہد میں بڑے جاہ و حشم کے مالک تھے لیکن انقلاب حکومت کی وجہ سے بے سرو سامان اور تہی دست ہو گئے تھے۔ یہ لوگ سیدی مولہ کی داد و دہش سے فیض اٹھاتے اور اکثر رات کو ان کی خاتقاہ ہی میں پڑ رہتے۔ سلطان جلال الدین خلجی کا قاضی القضاة قاضی جلال الدین کا شافی تھا۔ وہ ایک چرب زبان اور فتنہ انگیز شخص تھا۔ اس نے سلطان سے نمک حرامی کی اور عہد بلبنی کے امراء کے ساتھ مل کر سیدی مولہ کو ترغیب دینی شروع کی کہ بادشاہ ظالم ہے کیا ہی خوب ہو اگر آپ سلطنت کو اس کے پنجے سے نکال کر خلق خدا کو عدل و انصاف سے شاد کام کریں اور شریعت کی حکومت قائم کریں۔ سیدی مولہ کو بادشاہت کی آرزو کیا ہوتی لوگ تو بادشاہ سے بڑھ کر ان کی متعظیم و مکرم کرتے تھے انہوں نے بادشاہت کا دعویدار بننے سے انکار کر دیا۔ تاہم یہ لوگ ان کی خاتقاہ میں بیٹھ کر بادشاہ کے خلاف پخت و پز کرتے رہے۔ ان میں سے چند نے سلطان کے قتل کی سازش کی لیکن اس کا راز

قبل از وقت فاش ہو گیا۔ سلطان نے غضبناک ہو کر سیدی مولہ قاضی جلال الدین کاشانی اور سیدی مولہ کے معتقدین خاص کو دربار میں طلب کیا اور ان سے حقیقت حال دریافت کی۔ سب نے سازش سے لاعلمی کا اظہار کیا۔ مولہ خین کا بیان ہے کہ سیدی مولہ فی الحقیقت اس سازش سے بالکل بے خبر تھے کیونکہ مفسدوں نے سارا منصوبہ ان سے درپردہ تیار کیا تھا۔ بادشاہ ان کے جواب سے مطمئن نہ ہوا اور حکم دیا کہ آگ کا ایک الاؤ تیار کیا جائے اور یہ لوگ بھڑکتی ہوئی آگ میں سے گزریں۔ اگر سچے ہوئے تو آگ ان کا بال بیکا نہ کرے گی۔ جب الاؤ تیار ہو گیا تو سیدی مولہ فوراً اس میں کودنے کے لئے تیار ہو گئے اور کلمہ طیبہ پڑھتے ہوئے آگ کی طرف بڑھے۔ اس وقت بادشاہ کا دل پسچ گیا اور اس نے علماء سے استفسار کیا کہ اس بارے میں شریعت کا کیا حکم ہے تمام علماء نے بالاتفاق کہا کہ آگ کے ذریعہ سچ اور جھوٹ کی تمیز نہیں سازش کی خبر صرف ایک شخص نے دی ہے اور ایسے جرم میں صرف ایک شخص کی شہادت قابل اعتماد نہیں ہے چنانچہ بادشاہ نے اپنا حکم منسوخ کر دیا اور قاضی جلال الدین کاشانی کو بدایون تبدیل کر دیا اور دوسرے مہینہ شہزیوں کو جلاوطن کر دیا۔ اس کے بعد سیدی مولہ کو باندھ کر بادشاہ کے سامنے لائے بادشاہ نے ان سے متعدد سوالات کئے۔ سیدی مولہ نے ہر سوال کا معقول جواب دیا جب بادشاہ سیدی مولہ کو مجرم ثابت کرنے میں ناکام رہا تو اس نے

شیخ ابوبکر طوسی حیدری کو جو اپنی حیدری جماعت کے ساتھ وہاں موجود تھا قریب
 بلایا اور کہا اے درویشان انصاف من آریں مولہ بستانید " یہ سن
 کر سجری یا بگری نامی ایک حیدری درویش نے آگے بڑھ کر سیدی
 مولہ کو اترے سے مجروح کر دیا۔ سویاں چھوٹیں اور زبردستی
 ڈاڑھی مونڈھ ڈالی۔ اتنے میں بادشاہ کے منہلے بیٹے ارکلی خاں نے
 جو اپنے بڑے بھائی خان خانان کی عداوت کی وجہ سے سیدی مولہ سے
 بھی عناد رکھتا تھا ایک فیل بان کو اشارہ کیا اس نے اپنا ہاتھی مظلوم
 سیدی مولہ پر دھکیل دیا اور وہ ہاتھی کے پاؤں کے نیچے چلے گئے۔ شہادت
 سے کچھ مدت پہلے اکثر یہ رباعی پڑھا کرتے تھے۔

در مبطخ عشق جز نکور انکشند

لاغر صفیان زشت خود را نکشند

در عاشق صادق ز کشتن مگریز

مردار بود ہر آں کہ اور انکشند

مولانا ضیاء الدین برنی اپنا چشم دید واقعہ بیان کرتے ہیں کہ جس
 روز سیدی مولہ کا قتل ہوا اس دن ایسی سیاہ آندھی آئی کہ ہر طرف
 تاریکی چھا گئی۔ اس سال دہلی اور اس کے گرد و نواح میں ہارٹش کی
 کمی کی وجہ سے ہولناک قحط پڑا۔ ہزاروں آدمیوں نے بھوک سے
 تنگ آ کر دریائے جمن میں کود کر خودکشی کر لی اور پھرے در پے
 ایسے حادثات پیش آئے کہ پاتنج ہی برس بعد بادشاہ کا خاتمہ دردناک
 طریقے سے ہو گیا۔

صاحب اخبار الاخبار کا بیان ہے کہ جس دن سیدی مولہ کا واقعہ شہادت پیش آیا۔ بے اندازہ گرد غبار فضا میں اٹھا جس سے سخت تاریکی چھا گئی ایسا معلوم ہوتا تھا کہ قیامت آگئی ہے۔ کہتے ہیں کہ سیدی مولہ کو قتل کرانے کے بعد بادشاہ بہت پچھتایا۔ لیکن اب اس کا پچھتا نا بے سود تھا۔ ایک مردِ خدا کا قتل اسے اور اس کی حکومت کو لے ڈوبا۔ حالات کی عجیب ستم ظریفی ہے کہ سلطان جلال الدین خلجی جیسا بادشاہ جو نہایت رحم دل اور فقراء کا عقیدت مند تھا سیدی مولہ جیسے سخی اور معدن فیض درویش کے ظالمانہ قتل کا باعث ہوا

فرمودہ قلندر

سلطان غیاث الدین تغلق حضرت شیخ بوعلی قلندر پانی پتی سے بے حد عقیدت رکھتا تھا۔ ایک مرتبہ وہ اپنے فرزند شہزادہ جو نا خان اور پوتے شہزادہ کمال الدین کو ساکت لے کر شیخ کی خدمت میں حاضر ہوا۔ حضرت شیخ نے خادموں سے فرمایا کہ ان تینوں کے لئے کھانا لائیں۔ خدام ایک پیالے میں کھانا لائے۔ بادشاہ اور شہزادوں نے لیک ہی پیالے میں کھانا شروع کیا۔ اس وقت شیخ بوعلی قلندر نے فرمایا۔ تین بادشاہ ایک ہی پیالے سے کھا رہے ہیں۔ شیخ کے اس ارشاد

کو اس وقت کسی نے سمجھا کسی نے نہ سمجھا لیکن چند سال آپ کے ارشاد کی تعبیر یوں نکلی کہ شہزادہ جو ناخان سلطان محمد تغلق کے نام اور شہزادہ کمال الدین سلطان فیروز شاہ کے نام سے یکے بعد دیگرے ہندوستان کے تخت پر بیٹھے۔

احتمال شریعت

حضرت شیخ بوعلی قلندر پانی پتی پر جذب و مسکر کا غلبہ رہتا تھا اسی عالم میں ایک دفعہ ان کی مونچھیں حد شرعی سے بہت بڑھ گئی تھیں لیکن کسی کو تراشنے کی ہمت نہ پڑتی تھی شیخ کے ایک ہم عصر عالم مولانا ضیاء الدین سنامی کو شریعت کی پابندی کا بڑا جوش تھا انہوں نے شیخ کی مونچھیں تراشنے کا عزم کر لیا اور پہنچنے لے کر ان کی طرف بڑھے زین پہنچے تو شیخ کی ہیبت سے جسم پر کچی طاری ہو گئی لیکن اپنی دھن کے پکے تھے۔ شیخ سے مخاطب ہو کر کہا قلندر صاحب سرور کو نبین صلی اللہ علیہ وسلم کی سنت پوری کرنے لگا ہوں۔ آپ کی مونچھیں حد شرعی سے بڑھی ہوئی ہیں۔ ان کو آج ضرور تراشوں گا۔

یہ کہہ کر مولانا نے ایک ہاتھ سے شیخ کی ریش مبارک پکڑی اور دوسرے ہاتھ سے مونچھوں کو حد شرعی کے مطابق تراکش دیا جب وہ چلے گئے تو شیخ بوعلی قلندر بار بار اپنی ریش مبارک کو پکڑتے تھے۔

اور فرماتے تھے کہ یہ ریش کیسی مبارک ریش ہے کہ شریعت محمدی کی راہ
میں پکڑی گئی۔

گلاب کی پتکھڑیاں

حضرت شمس الدین ترک، شیخ بو علی قلندر پانی پتی کے ہم عصر
تھے۔ وہ اپنے مرشد مخدوم علاؤ الدین صابر کلیری کے حکم سے پانی پت
تشریف لے گئے اور دودھ کا بھرا ہوا ایک پیالہ شیخ بو علی قلندر کی خدمت
میں بھیجا۔ وہ اس کو دیکھ کر متبسم ہو گئے۔ اور گلاب کے پھولوں کی پتکھڑیاں
دودھ میں ڈال کر اسے حضرت شمس الدین ترک کو واپس بھیج دیا۔ حضرت
ترک پیالے میں گلاب کی پتکھڑیاں دیکھ کر مسکرانے لگے۔ حاضرین مجلس
نے عرض کی کہ ہمیں بھی اس معاملہ کی حقیقت سمجھا ئیے۔ انہوں نے فرمایا
شیخ بو علی قلندر کے پاس دودھ سے لبریز پیالہ بھیجنے سے مراد یہ تھی کہ اس
علاقہ میں تبلیغ و ہدایت کی ذمہ داری خواجہ علاؤ الدین صابر نے تنہا
میرے کندھوں پر ڈالی ہے اس میں کسی دوسرے کی گنجائش نہیں۔
شیخ بو علی قلندر نے دودھ میں پتکھڑیاں ڈال کر پیالہ جو واپس بھیج دیا
تو اس کا مطلب یہ ہے کہ وہ میرے فرائض میں دخل نہیں دیں گے
اور یہاں اسی طرح رہیں گے جس طرح دودھ کے لبریز پیالہ میں گلاب
کی پتکھڑیاں ہیں۔ شیخ بو علی قلندر سے پوچھا گیا تو انہوں نے اس معاملہ
کی یہی توجیہ کی چنانچہ ان دونوں بزرگوں میں آخر وقت تک بے حد

خوشگوار مراسم ہے۔

مصیبت نروں سے ہمدردی

ایک دفعہ سلطان المشائخ خواجہ نظام الدین اولیاء کی قیام گاہ کے قریب کچھ مکانات کو آگ لگ گئی۔ حضرت مکانات کو جلتے دیکھ کر رونے لگے۔ جب آگ بجھی تو خادم خاص کو بلا یا اور اس کو ہدایت کی کہ ان سب گھروں کو جو جل گئے ہیں گنو اور ہر گھر میں دو خوان کھانا دو سو پانی اور دو ٹنکہ زرے جاؤ اور گھر والوں کو دلا سادو۔

ایک مرتبہ ایک سوداگر ملتان کے پاس لٹ گیا۔ وہ حضرت شیخ صدر الدین عارف کی سفارش سے کہ حضرت سلطان المشائخ کی خدمت میں حاضر ہوا اور آپ کو اپنے لٹنے کی داستان سنائی۔ حضرت نے خادم خاص کو حکم دیا کہ صبح سے چاشت تک جو فتوح پہنچے وہ اس سوداگر کو دے دو۔ چاشت تک بارہ ہزار ٹنکے آئے یہ سب سوداگر کو دے دیئے گئے۔

دشمن کے لئے دعائے مغفرت

ایک شخص بھونامی حضرت خواجہ نظام الدین اولیاء سے بلا وجہ عناد رکھتا تھا۔ اور ہر وقت آپ کو ایذا پہنچانے کی تاک میں رہتا تھا۔

قضاٹے الہی سے وہ فوت ہو گیا۔ حضرت محبوب الہی کو اس کی وفات کی خبر ملی اور آپ اس کے جنازہ میں تشریف لے گئے اور تدفین کے بعد اس کی قبر کے قریب نماز دو گانہ پڑھی اور اس سے جو تکلیفیں پہنچی تھیں ان کو معاف کر کے بڑے خشوع و خضوع سے اس کی مغفرت کے لئے دعائیں مانگتے رہے۔

اظہارِ حق

سلطان قطب الدین خلجی کو کسی وجہ سے خواجہ نظام الدین اولیاء سے محاصمت پیدا ہو گئی اس محاصمت کی بنا پر اس نے دوسرے مشائخ وقت سے مراسم پیدا کئے اور حضرت شیخ زکین الدین ملتانی کو دلی آنے کی دعوت دی۔ آپ دلی تشریف لائے تو سب سے پہلے خواجہ نظام الدین اولیاء نے ان کا استقبال کیا جب وہ سلطان سے ملنے گئے تو اس نے پوچھا کہ دلی میں سب سے پہلے کس شخص نے آپ کا استقبال کیا تھا۔ شیخ زکین الدین کو حضرت خواجہ صاحب کے بادشاہ کے عناد کا حال معلوم تھا لیکن آپ نے بے دھڑک ہو کر جواب دیا کہ اس نے جو دلی کا سب سے اچھا آدمی ہے یعنی خواجہ نظام الدین اولیاء بادشاہ آپ کا منہ نکلے گا۔

استاد کی اولاد کی تعظیم

ایک دفعہ ایک شخص حضرت شیخ ابوالفتح رکن الدین ملتانیؒ کی خدمت میں حاضر ہوا اور کہا کہ میں آپ کے استاد کا لڑکا ہوں۔ حضرت نے اس کا نام وپتہ پوچھا تو معلوم ہوا کہ آپ نے اس کے والد سے سورہ اخلاص پڑھی تھی۔ آپ نے فرمایا تم میرے خداوند زادہ ہو۔ مجھ کو اسی طرح حکم دو جس طرح ایک آقا اپنے غلام کو دیتا ہے اس نے کہا مجھے زر و مال کی حاجت ہے آپ نے اسی وقت اس کو دس ہزار ٹیکے عنایت فرمائے اور وہ خوش خوش آپ سے رخصت ہوا۔

کمال انسان

ایک دفعہ مولانا وحیہ الدین یوسف نے حضرت برہان الدین غریب کی خدمت میں عرض کی کہ میں جس قدر اپنے نفس کے عیوب کو دور کرتا ہوں اسی قدر زیادہ عیوب نظر آتے ہیں حضرت شیخ نے فرمایا کہ یہ تو ایک انسان کا کمال ہے کیوں کہ انسان کو جب کمال حاصل ہوتا ہے تو اس کی نظر اپنے ہی عیوب پر پڑتی ہے۔

شیخ برہان الدین غریب اور سلطان محمد تغلق

سلطان محمد تغلق، شیخ برہان الدین غریب سے عقیدت رکھتا تھا۔ ایک دفعہ وہ جمعہ کی نماز پڑھ کر شیخ کی ملاقات کے لئے روانہ ہوا۔ شیخ کو بادشاہوں کی ملاقات و صحبت پسند نہیں تھی۔ جب انہوں نے بادشاہ کی آمد آمد کی خبر سنی تو اللہ تعالیٰ سے دعا کرنے لگے کہ الہی مجھے بادشاہ کی ملاقات سے محفوظ رکھیو۔ خدا کی قدرت سلطان کے دل میں کوئی ایسا خیال آیا کہ وہ راستے ہی سے پلٹ گیا۔ ایک اور موقع پر سلطان نے حضرت شیخ کی خدمت میں سونے کے تین ہزار ٹنکے بطور نذر بھیجے آپ نے ان کو قبول کرنے سے انکار کر دیا۔ سلطان نے یہ رقم دوبارہ یہ کہہ کر بھیجی کہ یہ رقم آپ کے لئے نہیں ہے بلکہ آپ کے خادموں کے لئے ہے۔ حضرت شیخ نے اب یہ رقم رکھ لی لیکن ساتھ ہی اپنے خادم خاص کو حکم دیا کہ گھر میں جو کچھ موجود ہو لے آؤ۔ وہ بیس ٹنکے لایا۔ آپ نے فرمایا یہ بیس ٹنکے سلطان کے تین ہزار ٹنکوں میں ملا کر اسی وقت فقراء میں تقسیم کر دو چنانچہ ایسا ہی کیا گیا۔

تاریکِ صلوة ولی نہیں بن سکتا

حضرت سید جلال الدین بخاری مخدوم جہانیاں جہاں گشت

نے اپنے ملفوظات میں یہ واقعہ درج کیا ہے کہ میں مکہ معظمہ کی زیارت کے بعد بھکر واپس آیا تو وہاں کے لوگوں نے مجھے بتایا کہ قصبہ الور کے قریب ایک پہاڑ کے غار میں ایک درویش رہتا ہے جو یہ دعویٰ کرتا ہے کہ خداوند کریم نے اس کو نماز معاف کر دی ہے۔ میں یہ سن کر اس درویش کے پاس گیا وہاں دیکھا کہ اس کے گرد بڑے بڑے امراء اور اکابر جمع تھے۔ میں ان میں سے گذرتا ہوا اس درویش کے سامنے جا کر بیٹھ گیا۔ سلام اس کو میں نے سنتے نہیں کیا۔ میں نے اس سے پوچھا کہ تم نماز کیوں نہیں پڑھتے۔ سرکارِ دو عالم صلی اللہ علیہ وسلم کا ارشاد مبارک ہے۔

الفرق بین المؤمن والکافر الصلوة
یعنی مومن اور کافر کے درمیان صرف نماز ہی فرق کرتی ہے
درویش نے جواب دیا۔ سید صاحب میرے پاس جبریل آتے
ہیں۔ بہشت کا کھانا لاتے ہیں۔ خدا تعالیٰ کا سلام دیتے ہیں اور
کہتے ہیں کہ تم کو نماز معاف کر دی گئی ہے۔ اور تم خاصانِ خدا میں
شامل ہو گئے ہو۔“

مجھے اس کی باتیں سن کر بہت غصہ آیا اور میں نے اس سے
کہا۔ بے ہودہ مت بگو۔ سرورِ انبیاء جناب محمد مصطفیٰ صلی اللہ علیہ وسلم
کے لئے تو نماز معاف نہیں ہوتی۔ تجھ جیسے جاہل کے لئے کیسے ہو
سکتی ہے۔ تیرے پاس جبریل نہیں بلکہ شیطان آتا ہے اور کہتا ہے

میں جبریل ہوں۔ جبریل علیہ السلام وحی کے فرشتے ہیں وہ انبیاء اور
 رسل کے سوا کسی اور کے پاس نہیں آتے اور جو کھانا تمہارے پاس
 آتا ہے وہ غلاظت ہوتی ہے۔ درویش نے کہا کہ وہ کھانا بہت لذیذ
 ہوتا ہے۔ میں نے کہا اس کی حقیقت تجھے بہت جلد معلوم ہو جائے گی
 اب جب وہ نام نہاد فرشتہ تیرے پاس آئے تو تم لاجول دلاقوۃ
 الا باللہ العلی العظیم پڑھنا۔ یہ تاکید کر کے اپنی قیام گاہ پر واپس آ گیا
 دوسرے دن جب میں اس درویش کے پاس گیا تو وہ میرے پاؤں
 پر گر پڑا اور کہنے لگا کہ میں نے آپ کے کہنے کے مطابق عمل کیا۔
 جب وہ نام نہاد فرشتہ آیا تو میں نے لاجول پڑھی وہ اسی وقت یہاں
 سے غائب ہو گیا اور اس کا لایا ہوا کھانا میرے ہاتھ سے گر پڑا اور میرے
 سارے کپڑے ناپاک ہو گئے۔ یہ سن کر میں نے اس بے نماز درویش
 سے توبہ کرائی اور جو نمازیں ترک ہو چکی تھیں ان کی قضا پڑھوائی۔

ایک گستاخ مدنی ولایت

حضرت مخدوم جہانیاں جہاں گستاخ کے زمانے میں ایک مرتبہ
 ایک شخص شہراچہ میں وارو ہوا اس نے دعویٰ کیا کہ وہ ولی اللہ ہے۔
 چنانچہ وہ ضعیف الاعتقاد لوگوں کا مرجع بن گیا۔ حضرت مخدوم ایک
 دن اس کے پاس تشریف لے گئے اور اس کے پہلو میں جا کر بیٹھ گئے

اس نے آپ سے مخاطب ہو کر کہا۔ اے سید ابھی ابھی اللہ تعالیٰ میرے پاس سے گیا ہے۔ حضرت مخدومؒ یہ سن کر جلال میں آگئے اور فرمایا اے ملعون تو کافر ہو گیا ہے۔ پھر سے کلمہ شہادت پڑھو کر تجدید اسلام کر یہ فرما کر آپ قاضی شہر کے پاس تشریف لے گئے اور اس سے فرمایا کہ اس نامبخار کو بلا کر باز پرس کرو اگر توبہ کرے تو معاف کر دو۔ وہ قتل کا مستحق ہے چونکہ شہر کا حاکم اعلیٰ بھی اس شخص کا معتقد ہو گیا تھا قاضی نے اس کو سزا دینے میں تامل کیا۔ حضرت مخدوم نے حاکم کو پیغام بھیجا کہ یہ شخص بھوٹا ہے اور لوگوں میں کفر پھیلا رہا ہے اگر تم نے اس کو سزا نہ دلائی تو میں بادشاہ کے پاس شکایت کروں گا۔ اس پر حاکم نے اس شخص کو شہر بدر کر دیا۔

سرکاری خرچ پر حج

ایک مرتبہ ایک شخص نے حضرت مخدوم جہانیاں کی خدمت میں حاضر ہو کر عرض کی کہ میں حج پر جانا چاہتا ہوں لیکن استطاعت نہیں ہے آپ بادشاہ کو لکھیں کہ وہ سرکاری خزانہ سے مجھے زادراہ عنایت فرمائے۔ آپ نے یہ سن کر محروروں سے فرمایا کہ بادشاہ کو لکھ دو کہ اس شخص کو زادراہ عنایت کیا جائے لیکن میں نے فقہ میں دیکھا ہے کہ جو شخص بادشاہوں سے خرچ لے کر حج کو جاتا ہے اس کا حج قبول نہیں ہوتا۔

احترام رسول اللہ صلی اللہ علیہ وسلم

ایک دفعہ ایک شخص سید مخدوم جہانیاں کی خدمت میں آئے اور اپنے کفن کے لئے کپڑے کا سوال کیا۔ اس وقت آپ کے پاس نہ کوئی کپڑا تھا اور نہ روپیہ۔ خادم خاص سے فرمایا کہ سردی کا موسم گزر چکا ہے۔ میرے جاڑے کے بستر سے روٹی نکال کر کپڑا ان صاحب کو دے دو اور روٹی بیچ کر جو کچھ ملے ان کو درویشوں میں تقسیم کر دو۔ یہ کہہ کر نماز کی نیت باندھ لی خادم خاص نے آپ کے حکم کی تعمیل کی اور ساتھ ہی کہا حضرت مخدوم جہانیاں سانکوں پر کس قدر شفقت فرماتے ہیں۔ پھر اس نے یہ آیت پڑھی۔

وَمَا ارْسَلْنَاكَ إِلَّا رَحْمَةً لِّلْعَالَمِينَ

حضرت مخدوم نے یہ آیت سنی تو نماز توڑ دی اور خادم خاص پر تیز نظر ڈال کر فرمایا یہ آیت جناب رسول اللہ صلی اللہ علیہ وسلم کے لئے خاص ہے کسی دوسرے کے لئے نہیں ہو سکتی۔

اکرام مہمان

حضرت مخدوم جہانیاں کی ملاقات کے لئے ہر روز بیسیوں آدمی آتے لیکن آپ کسی کو بغیر کھلائے پلانے نہ جانے دیتے۔ فرماتے تھے

کہ جو شخص کسی زندہ آدمی کی ملاقات کو آئے اور اس کے یہاں کوئی چیز نہ چکھے تو گویا اس نے کسی مردے کی زیارت کی۔ جب کوئی مہمان آپ کے یہاں مقیم رہتا نہ صرف اس کے کھانے پینے کا سامان مہیا کرتے تھے بلکہ نقد وظیفہ بھی دیتے تھے اور اس کے رہنے کے لئے علیحدہ حجرہ کا انتظام بھی کر دیتے تھے۔

مظلوم کی سفارش

ایک دفعہ سلطان فیروز شاہ کے وزیر خان جہان نے ایک نوجوان کو ذاتی عداوت کی بنا پر قید میں ڈال دیا تھا اور اس کو نت نئی آزمائشیں پہنچاتا تھا۔ اس نوجوان کا باپ مخدوم جہانیاں جہاں گشت کی خدمت میں حاضر ہوا اور ان سے درخواست کی کہ میرے ساتھ چل کر وزیر کے پاس سفارش کیجئے کہ وہ میرے فرزند کو رہا کر دے اور ناحق اس کو ازبیتیں نہ دے۔ مخدوم جہانیاں کا دل اس مظلوم کی مصیبت پر تڑپ اٹھا۔ فوراً وزیر کے مکان پر پہنچے اس نے آپ سے ملنے سے ہی انکار کر دیا۔ حضرت واپس آگئے لیکن اس شخص کا فرزند چونکہ بہت تکلیف میں تھا وہ بار بار آپ کی خدمت میں آتا اور آپ بار بار وزیر کے پاس جاتے لیکن وہ اس نوجوان کو رہا کرنے سے صاف انکار کر دیتا تھا۔ شیخ جمالی سیر العارفین میں لکھتے ہیں کہ حضرت

مخدوم اس مظلوم کی سفارش لے کر انیس بار وزیر کے پاس گئے اور ناکام واپس آئے جب بیسیویں مرتبہ گئے تو وزیر نے جھلا کر کہا۔ اے سید تم کو شرم نہیں آتی کہ صاف جواب پا کر بھی بار بار میرے پاس دوڑے آتے ہو۔

آپ نے فرمایا۔ اے عزیز تجھے تمہارے پاس آنے جانے میں دوسرا ثواب ملتا ہے ایک تو اس بات کا کہ ایک مظلوم کو مصیبت سے بچانا چاہتا ہوں۔ دوسرا اس بات کا کہ تجھے نیکوں کے گروہ میں داخل کرنے کی سعی کرتا ہوں۔“

وزیر آپ کا ارشاد سن کر کانپ اٹھا اور آپ کے قدموں پر گر کر معافی مانگی۔ پھر اس نے اس مظلوم کو نہ صرف رہا کر دیا بلکہ بہت کچھ انعام و اکرام بھی دیا۔

خطا کار کی درگونی

حضرت مخدوم جہانیاں "ایک روز جامع مسجد میں نماز پڑھنے تشریف لے گئے۔ مؤذن نے اذان میں "اکبر" کی جگہ "اکبار" کہا۔ آپ نے فرمایا یہ کفر ہے کیوں کہ اکبار شیطان کے ناموں سے ایک نام ہے قاضی القضاہ صدر جہان کی توجہ اس طرف دلائی۔ بادشاہ کو خبر ہوئی تو اس نے مؤذن کو طلب کیا اس بے چارے کی جان پر بن گئی۔ پریشیاں حضرت کی خدمت میں حاضر ہوئی اور شاہی عتاب سے بچانے کی التجا

کی۔ آپ نے اس کی کمر پر دستِ شفقت پھیر کر دلجوئی کی اور فرمایا میں بادشاہ سے کہوں گا کہ تمہیں اپنے کام پر بجال رکھے لیکن اکبار نہ کہنا اور نہ ہی علی الصلوٰۃ کے بجائے جیسا علی الصلوٰۃ کہنا کیونکہ اس سے معنی بدل جاتے ہیں۔

صبر و تحمل

حضرت مخدوم جہانیاں کی خانقاہ اور قیام گاہ سے چیزیں اکثر چوری ہو جاتیں لیکن آپ ہمیشہ صبر و تحمل سے کام لیتے ایک بار دہلی میں مقیم تھے کہ آپ کی چادر کسی نے اڑالی۔ ایک عقیدتمند نے کہا کہ آپ کی چیزیں اکثر چورانی جاتی ہیں۔ آپ چور کیلئے بدعا کریں۔ فرمایا میں نے نہ کبھی پہلے بد دعا کی ہے اور نہ اب کروں گا بلکہ اگر چور آجائے تو میں چادر اس کو بخش دوں گا

شانِ حلم و عفو

ایک روز حضرت شیخ نصیر الدین محمود چیراغ دہلی اپنے حجرہ خاص میں مشغول عبادت تھے کہ ایک قلندر تراب یا ترابی نامی آپ کے حجرہ میں گھس گیا اور آپ پر پھری سے پے در پے حملے کرنے لگا۔ آپ کو گیارہ زخم آئے اور ان سے خون نکل نکل کر حجرے سے باہر بہنے لگا۔ لیکن آپ کی محویت اور استعراق میں فرق نہ آیا۔ حجرے کے باہر

مریدوں نے خون دیکھا تو وہ اندر گئے اور تراب کو پکڑ لیا۔ چاہتے تھے کہ اس کی تکابوئی ٹکڑا لیں لیکن حضرت شیخ نے روکا اور ان کو قسم دی کہ اس سے کسی قسم کا مواخذہ نہ کریں۔ پھر آپ نے قلند کو پاس بلا کر معذرت کی کہ بھائی پھری چلا تے وقت تمہارے ہاتھ کو تکلیف پہنچی ہو تو معاف کرنا۔ پھر اس کو بس طئیکے عنایت فرمائے اور دعائیں دے کر رخصت کیا۔ اللہ تعالیٰ نے چند دن کے بعد حضرت کے زخم مندمل کر دیئے۔

دل کا کعبہ

حضرت شیخ نصیر الدین محمود چراغ دہلی اپنے مریدوں سے فرمایا کرتے تھے کہ تارک نماز اگر محفل میں آکر بیٹھے تو اس کی تعظیم نہ کریں اور سلام کے جواب میں علیک نہ کہیں تاکہ اس کی اہانت ہو اور وہ شرمائے اور نماز پڑھنے والے بھی جماعت کی سخت پابندی کریں۔ نماز پڑھنے کیلئے ضروری ہے کہ حضور قلب کے ساتھ پڑھی جائے۔ نماز کے وقت اعضا کا قبلہ کعبہ شریف ہوتا ہے۔ اگر منہ اس طرف نہ ہو تو نماز صحیح نہیں ہوگی۔ اس طرح دل کا کعبہ اللہ تعالیٰ کی ذات پاک ہے۔ اگر دل اپنے قبلہ سے پھر جائے تو پھر یہ کیسی نماز ہوگی۔

نمازِ قضا ہو جانے کا افسوس

حضرت شیخ شرف الدین احمد مینرٹی نے ایک دن علی الصباح سرد پانی سے غسل کیا۔ طبیعت کمزور تھی۔ سرد پانی برداشت نہ کر سکے اور آپ بے ہوش ہو گئے۔ جب ہوش آیا تو فجر کی نماز کا وقت جا چکا تھا۔ آپ کو سخت رنج ہوا بار بار اپنے آپ سے مخاطب ہو کر فرماتے تھے کہ جتنا مجاہدہ اور ریاضت میں نے کی ہے اگر کسی پہاڑ نے کی ہوئی تو پانی ہو جاتا۔ لیکن افسوس شرف الدین کچھ نہ ہو۔

(ایچ نہ شد)

شانِ قناعت

حضرت سید اشرف جہانگیر سمنانی اپنے دور کے حکمرانوں اور امیروں سے راہ و رسم رکھتے۔ لیکن اس کا مقصد ان کو سیدھے راستہ پر چلانا تھا۔ فرماتے تھے کوئی درویش سلاطین و امراء سے کسی ذاتی غرض کے لئے ملتا ہے تو وہ درویش نہیں ہے۔ درویش کو ہر حال میں قانع اور متوکل باللہ ہونا چاہئے۔ ایک دفعہ سیف خان والی اوڑھنے ایک گاؤں آپ کی نذر کرنا چاہا جس کی آمدنی ایک لاکھ ٹیکہ تھی۔ آپ نے اس کو قبول کرنے سے انکار کر دیا اور فرمایا کہ یہ ایک درویش کی شانِ قناعت

کے خلاف ہے۔

اظہار کرامت

دہلی کے ایک عالم مولانا حسین، حضرت سید محمد گیسو درازؒ کے مرید تھے۔ ان کے ایک عزیز صوفیائے کرام کی عظمت کے منکر تھے ایک دن مولانا حسین ان کو ساکت سے کر سید محمد گیسو درازؒ کی خدمت میں حاضر ہوئے۔ وہ ایک تخت پر تشریف فرما تھے۔ سر پر عمامہ اور ہاتھ میں سرخ چمڑے کا پنکھا تھا۔ مولانا حسین کے عزیز کے دل میں خیال پیدا ہوا کہ اگر یہ صاحب نعمت ہوں گے تو پنکھا اور عمامہ مجھ کو عنایت فرمائیں گے۔ حضرت گیسو درازؒ فرست باطنی سے ان کے خیال سے آگاہ ہو گئے اور فرمانے لگے۔ مولانا سنو بغداد میں ایک بازیگر تھا۔ وہ جمع میں ایک گدھے کو لا کر کھڑا کر دیتا اور اس کی آنکھوں پر کپڑا باندھ دیتا اور جمع سے کہتا کہ تم میں سے کوئی شخص کسی دوسرے کی چیز چورے تو میرا گدھا اس کو پکڑے گا چنانچہ جمع میں سے ایک شخص کسی دوسرے کی چیز چورے لیتا۔ بازی گرا ب گدھے کی آنکھوں سے کپڑا کھول دیتا اور اس سے کہتا کہ جس نے فلاں کی چیز چورے ہے۔ اس کو ڈنڈھ لا۔ گدھا سب کے کپڑے سونگھتا پھرتا اور جب چور کے پاس پہنچتا تو اس کے کپڑے دانتوں سے پکڑ لیتا۔ یہ قصہ بیان کر کے سید گیسو درازؒ نے فرمایا۔ بڑی مشکل ہے اگر کوئی اظہار کرامت کرے تو اس گدھے کے مانند بنے اور اگر

اظہار کرامت نہ کرے تو لوگ اسے بے نعمت کہیں یہ کہہ کر مولانا حسین کے عزیز کو اپنا غمامہ اور نپکھا عنایت فرمایا۔ وہ ششدر رہ گئے اور اسی وقت آپ کے حلقہ ارادت میں داخل ہو گئے۔

خدمتِ خلق اور تواضع

شیخ علاؤ الدین علاؤ الحق بنگالی لاہوری (۱۳۹۸ء) کے فرزند شیخ نور الحق المعروف نور قطب عالم نے اپنے والد محترم کی خانقاہ کے تمام درویشوں کی خدمت اپنے ذمہ لے رکھی تھی وہ ان کے کپڑے دھوتے ان کے لئے پانی گرم کرتے۔ کوئی بیمار ہوتا تو رات دن اس کی بیماری داری میں مصروف رہتے۔ آٹھ سال تک وہ اس خانقاہ کے لئے لکڑیاں کاٹتے رہے۔ ایک روز والد نے فرمایا کہ نور الحق جس جگہ کنویں سے عورتیں پانی نکالتی ہیں۔ وہاں پھسلن ہو گئی ہے۔ عورتوں کے پاؤں پھسل جاتے ہیں اور ان کے برتن ٹوٹ جاتے ہیں تم اپنے سر پر انہیں پانی نکال دیا کرو۔ حضرت نور قطب عالم چار سال تک یہ خدمت انجام دیتے رہے۔ وہ پانی نکال کر چوبچہ میں ڈال دیتے اور وہاں سے ضرورت مند لے جاتے۔ آپ کے بڑے بھائی اعظم خان وزیر حکومت تھے وہ چھوٹے بھائی کو اس طرح کے کام کرنے دیکھتے تو کہتے کہ تم کس جنجال میں پڑے ہوئے ہو۔ میرے پاس آ جاؤ تمہیں کوئی

اعلیٰ منصب دلا دوں گا۔ آپ سنس کر ٹال دیتے اور فرماتے کہ خانقاہ کی ہبیزم کشتی میرے لئے وزارت سے بہتر ہے۔ والد کی وفات کے بعد وہ مرجع خلیق بن گئے۔ ایک روز سوار ہو کر کہیں جا رہے تھے۔ لوگوں کو خبر ہوئی تو وہ جوق در جوق آکر آپ کے راستہ پر دو روپہ کھڑے ہو گئے آپ لوگوں کو دیکھ کر زار و قطار روتے جاتے تھے۔ پوچھا گیا کہ آپ روتے کیوں ہیں۔ فرمایا آج اللہ تعالیٰ نے اس قدر لوگوں کے دل ہمارے لئے مسخر کر دیئے ہیں اور وہ حد سے زیادہ احترام کرتے ہیں لیکن معلوم نہیں آخرت میں ہمارا کیا حال ہو۔ خدا کرے کل ہمیں ان لوگوں کے سامنے شرمسار نہ ہونا پڑے۔

سنت کی پیروی ہزار سال کی عبادت سے بہتر ہے

حضرت شرف الدین (المعروف بابا بلیل شاہ) فرماتے تھے کہ حق تعالیٰ نے مجھے اتنی طاقت دی ہے کہ میں غذا اور سر و سامان کے بغیر خوشی سے زندگی بسر کروں اور اسی بدن کے ساتھ روح کے جدا ہوئے بغیر دار البقا کو سدھار جاؤں اور اس جسم کو ابد الابد تک محفوظ رکھوں لیکن چونکہ یہ سب امور سنت نبوی کے خلاف ہیں۔ میں ان سے مجتنب رہوں گا۔ میرے نزدیک سنت کی پیروی ہزار سال کی عبادت سے بہتر ہے۔

حضرت بابا بلس شاہ کشمیر میں اسلام کے پہلے کامیاب مبلغ تھے۔ وہ ۱۳۲۵ء میں کشمیر تشریف لے گئے۔ اس وقت وہاں ریخن شاہ کی حکومت تھی جو بدھ مت کا پیرو تھا وہ حضرت بابا بلس شاہ کے زہد و اتقا اخلاق و محاسن سے اس قدر متاثر ہوا کہ پاپیادہ چل کر آپ کی خدمت میں حاضر ہوا اور حلقہ بگوش اسلام ہو گیا اس کے بعد اس کے اہل خانہ امرار و زراد اور دوسرے ہزاروں لوگوں نے آپ کے دست حق پرست پر اسلام قبول کیا۔

بادشاہ کی دعوت قبول کرنے سے انکار

سلطان زین العابدین بڈ شاہ اوالی کشمیر کے عہد میں ایک خدا رسیدہ بزرگ شیخ بہاؤ الدین گنج بخش تھے۔ ایک مرتبہ سلطان نے آپ کو شاہی عملات میں آنے اور دیبا کی سیر کرنے کی دعوت دی۔ آپ نے کہلا بھیجا ہم فقیروں کو سیر و تفریح اور عملات شاہی سے کیا تعلق ہے ہمیں معاف رکھو۔ ہم بادشاہوں سے دور ہی اچھے ہیں۔

تحصیل علم کی نشان

حضرت شہباز محمد بھاگلپوری ایک دفعہ طلب علم کے سلسلہ میں کسی شہر میں مقیم تھے جس درس گاہ میں وہ پڑھتے تھے اس کا مالک بہت

غریب تھا اور اس کی اتنی استطاعت نہ تھی کہ طلبہ کے لئے رات کو روشنی کا انتظام کرے۔ حضرت شہباز محمدؒ ایک متدین بقال کی دکان پر تشریف لے گئے اور اس سے کہا اگر آپ اجازت دیں تو میں رات کو آپ کی دکان کی روشنی میں اپنی کتابوں کا مطالعہ کر لیا کروں۔ اس طرح آپ کی دکان کی نگہبانی بھی ہو جائے گی۔ نیک دل بقال نے ان کو اجازت دے دی۔ چنانچہ شیخ شہباز محمدؒ ہر روز رات کو اس دکان پر چلے جاتے اور اطمینان سے اپنی کتابوں کا مطالعہ کرتے رہتے۔ ایک دن ایسا اتفاق ہوا کہ شہر کے کسی بڑے سے دولت مند کے گھر شادی کی دھوم تھی اور اس شادی کا پر شکوہ جلو س اس بقال کی دکان کے سامنے سے گزرا چونکہ یہ دکان شہر کی بڑی سڑک پر واقع تھی۔ تماشا میں رقص و رنگ اور طبل و چنگ کے شائقین چاروں طرف سے اس دکان کے سامنے جمع ہو گئے اور وہاں ساری رات ہنگامہ شادی برپا رہا۔ صبح کو بقال نے حضرت سے پوچھا کہ آپ نے کبھی اس سے پہلے بھی ایسی دھوم دھام کی شادی اور ایسا دلکش تماشا دیکھا تھا۔ آپ نے متعجب ہو کر فرمایا "کیسی شادی اور کہاں کی دھوم دھام اور تماشا مجھے تو کچھ بھی خبر نہیں۔ آپ کیا کہہ رہے ہیں" بقال یہ سن کر حیران رہ گیا۔ اس کے وہم و گمان میں بھی یہ بات نہیں آسکتی تھی کہ کسی شخص کو مطالعہ میں اس قدر استغراق ہو کہ گرد و پیش کے ہنگامہ کے متعلق خبر ہی نہ ہو۔

حضرت بھاکپوری کا استغنا

حضرت شہباز بھاکپوری شاہ جہان کے ہم عصر تھے۔ شاہ جہان ایک دفعہ شہزادگی کے زمانے میں ان کی خدمت میں حاضر ہوا تو آپ نے اس کو شریعت کی پابندی کرنے کی تلقین کی اور حکم دیا کہ تمہارا دامن حد شرعی سے جس قدر زیادہ ہے اس کو پھاڑ کر طلبہ کے حوالہ کرو تا کہ وہ اس کی ٹوپیاں بنا لیں۔ شہزادے نے ان کے حکم کی تعمیل کی اور حضرت نے اس کو دعا دے کر رخصت کیا۔ جب اس نے تخت ہندوستان پر قدم رکھا تو حضرت شہباز محمد کے لئے کئی اضلاع کی جاگیر کا فرمان بھیجا اور ساتھ ہی لکھا کہ آپ کی خدمت میں حاضر ہونے کا ممتنی ہوں۔ حضرت نے جواب میں لکھا کہ پہلے تم شہزادہ تھے اس لئے فقیر نے ملاقات میں کوئی قباحت نہ سمجھی۔ اب حق تعالیٰ نے تم کو بادشاہ بنایا ہے تو اب اس فقیر کی ملاقات ایک بادشاہ سے مناسب نہیں کیوں کہ حدیث شریف میں وارد ہوا ہے۔ العلماء ودولة الانبياء ما لم يرعوا لظنون الملوك یعنی علماء پیغمبروں کے وارث ہیں جب تک کہ وہ بادشاہوں سے میل جول نہ رکھیں۔ اگر تم عدل کروں گے تو یہ فقیر تمہارے حق میں دعا کرے گا۔ کیوں کہ بادشاہ عادل کے حق میں دعائے خیر کرنا ہی فقیروں کا شیوہ

ہے۔ میری خواہش ہے کہ تم میری ملاقات کا قصد نہ کرو۔ ورنہ میں اس ملک کو چھوڑ کر کہیں اور چلا جاؤں گا۔ اور جاگیر کا فرمان تم نے ناحق بھیجا۔ میرا اور تمہارا رازق ایک ہی ہے۔ اگر تمہارا رازق کوئی اور ہوتا اور میرا رازق اس کا محتاج ہوتا تو اسے قبول کر لیتا۔ میں نے یہ فرمان چاک کر ڈالا ہے جو جاگیر کا حاجت ہو اس کو دو۔

حضرت میانمیر کی ملاقات جہانگیر سے

حضرت میانمیر سلطان نور الدین جہانگیر کے ہم عصر تھے۔ آپ کے زہد و تقویٰ اور علم و فضل کا حال سن کر بادشاہ کے دل میں ان سے ملاقات کا بے حد اشتیاق پیدا ہوا اور اس نے آپ کو آگرہ آنے کی دعوت دی۔ حضرت نے اس کی دعوت قبول کر لی اور بادشاہ سے ملاقات کے لئے آگرہ تشریف لے گئے اس ملاقات کا حال جہاں گیر نے توڑک جہانگیری میں اس طرح بیان کیا ہے۔

”مجھے بتایا گیا کہ لاہور میں میاں شیخ محمد میر نام ایک سندھی لاصل درویش مقیم ہیں جو بڑے عالم و فاضل، عابد و زاہد، صاحب حال متوکل اور دولت فقر سے مالا مال ہیں۔ میرے دل میں ان سے ملاقات کا بے حد اشتیاق پیدا ہوا۔ میں نے اپنی حکومت کے چودھویں سال میں ان کو آگرہ آنے کی دعوت دی اور اپنے خط میں اپنی باطنی کیفیت

کا اظہار کیا۔ انہوں نے کمال مہربانی سے میری دعوت قبول کر لی اور باوجود
 سن رسیدہ اور ضعیف ہونے کے میرے پاس آگرہ تشریف لائے۔
 یہاں میری اور ان کی طویل صحبتیں رہیں۔ روحانی پاکیزگی اعلیٰ کردار اور
 صفائے قلب کے لحاظ سے ان کی ذاتِ معتماتِ زمانہ سے ہے۔
 مجھے انہوں نے دینی و دنیوی نہایت باریک اور دقیق نکات بتائے
 ہر چند میں نے چاہا کہ میں ان کی خدمت میں نقدِ روپیہ بطور نذر پیش
 کروں مگر اس کی طبیعت کو میں نے ایسی چیزوں سے بے نیاز پایا۔
 بمشکل تمام انہوں نے نماز پڑھنے کے لئے سپید ہرن کی کھال کا ایک ^{مصلا}
 قبول فرمایا اور اس کے بعد فوراً مجھ سے رخصت ہو کر لاہور تشریف
 لے گئے۔

جہاں گیر کے پوتے دراشکوہ نے اپنی کتاب سکینۃ الاولیاء میں
 اپنے دادا کے بیان پر یہ اضافہ کیا ہے کہ شہنشاہ جہانگیر کی دعوت پر
 جب حضرت میاں میر آگرہ تشریف لے گئے تو شہنشاہ نے خود ان
 کا استقبال کیا۔ اور کئی دفعہ ان کی قیامگاہ پر بھی خود چل کر گئے۔ بادشاہ
 نے رخصت کے وقت دست بستہ عرض کی کہ اگر آپ کی کوئی خواہش
 ہو تو بیان کیجئے تاکہ میں اس کو پورا کرنے کی سعادت حاصل کروں۔
 آپ نے فرمایا مجھے صرف ایک چیز کی خواہش ہے اگر
 اس کو پورا کرنے کا وعدہ کرو تو بیان کروں گا شہنشاہ نے وعدہ

کیا کہ میں آپ کے حکم کی تعمیل ضرور کروں گا۔ آپ نے فرمایا میری خواہش یہ ہے کہ مجھے دوبارہ یہاں آنے کی تکلیف نہ دی جائے۔

خواجہ میر درد اور شاہ عالم بادشاہ

اردو کے مشہور شاعر حضرت خواجہ میر درد شاہ عالم بادشاہ کے ہم عصر تھے اور صاحبِ حال بزرگ تھے۔ بادشاہ نے آپ کو کئی بار اپنے یہاں تشریف لانے کی دعوت دی لیکن بادشاہوں سے اختلاط آپ کے مسلک کے خلاف تھا اس لئے آپ نے ہر بار اس کی دعوت طال دی۔ ایک دفعہ بادشاہ خود آپ کے مکان پر چلا گیا اور آپ کی مجلس میں ٹانگ پھیلا کر بیٹھ گیا۔ خواجہ صاحب نے فرمایا اس طرح بیٹھنا فقیر کی مجلس کے آداب کے خلاف ہے۔ بادشاہ نے کہا میری ٹانگ میں تکلیف ہے، حضرت نے فرمایا تو پھر آنا کیا ضرور تھا؟

شانِ استغنا

حضرت شیخ میاں قاضی خان ظفر آبادی، سلطان نصیر الدین محمد ہمایوں بادشاہ کے ہم عصر تھے۔ بادشاہ آپ کے علم و فضل اور باطنی کمالات کا بے حد معتقد تھا۔ آپ نے کئی بار آپ کی خدمت میں نذر پیش کی لیکن آپ نے کبھی قبول نہ کی۔ ایک دفعہ اس نے ایک

سفید کاغذ پر شاہی حُرا اور نشان ثبت کئے اور اس کو آپ کی خدمت میں
 بھیجا کہ جس قدر جاگیر و درکار ہو اس میں لکھ دیں اور اس کو اپنے تصرف
 میں لائیں۔ آپ نے جواب میں کہلا بھیجا کہ ہم کو اس کی ضرورت نہیں
 ہے اور ضرورت کے بغیر دوسرے مسلمانوں کا حق لینا جائز نہیں ہے اور
 ہم نے اپنے شیخ طریقت کی خدمت میں عہد کیا ہے کہ
 از خدا خواہم و از غیر بخواہم بخدا
 کہ نیم بندۂ غیر و نہ خدائے دیگر است

احقر امیر

ایک روز مولانا وجیہ الدین پاتلی اسلطان المشائخ خواجہ نظام الدین
 اولیاء کے خاص مرید اور خلیفہ حضرت محبوب الہی کی خدمت میں
 حاضر تھے واپس جانے لگے تو معلوم ہوا کہ ان کی جوتیاں کوئی لے گیا
 ہے۔ حضرت محبوب الہی کو معلوم ہوا تو آپ نے حکم دیا کہ میری
 جوتیاں مولانا وجیہ الدین کو دے دو۔ خدام آپ کی جوتیاں لے کر
 مولانا کے پاس آئے۔ انہوں نے مرشد کی جوتیاں خدام کے ہاتھ سے
 لیں ان کو بوسہ دیا اور اپنے عمامہ میں باندھ کر ننگے پاؤں گھری طرف
 چل دیئے کسی شخص نے کہا تم بھی بڑے عجیب آدمی ہو۔ حضرت نے
 تم کو جوتیاں اس لئے دی ہیں کہ تم ننگے پاؤں گھرنے جاؤ تم نے ان کو
 سر پر باندھ لیا ہے۔ مولانا نے جواب دیا۔ میرے مخدوم کی جوتیاں میرے

سکر پر رہتی چاہئیں۔ میری مجال نہیں ہے کہ میں اپنا پاؤں ان سے
مس کروں۔

سرکارِ دو عالم کی سنت پر عمل

ایک دفعہ شیخ کلیم اللہ شاہ جہان آبادی حج کے لئے حجاز گئے۔ جب
مدینہ طیبہ پہنچے تو مسجد قبا کی طرف جانے کا ارادہ کیا۔ ایک مرید نے
عرض کی کہ میں آپ کے لئے سواری کا انتظام کئے دیتا ہوں۔ آپ نے
فرمایا اگر مجھے سواری درکار ہوتی تو مل سکتی تھی لیکن سرکارِ دو عالم صلی اللہ
علیہ وسلم اس مسجد میں پا پیادہ جا کر نماز پڑھا کرتے تھے۔ اس لئے میں
بھی پا پیادہ جانا پسند کرتا ہوں۔ اسی طرح حضرت شیخ جبل احد تک یا
پیادہ جایا کرتے تھے اور فرمایا کرتے تھے کہ جناب سرورِ دو عالم صلی اللہ
علیہ وسلم نے فرمایا ہے کہ اللہ کی راہ میں جس شخص کے پاؤں غبارِ اُلو
ہو جائیں اللہ تعالیٰ ان پر دوزخ کی آگ حرام کر دیتا ہے۔ لہذا میں
اسی لئے پیدل چلتا ہوں۔ کہ میرے پاؤں میں مٹی لگ جائے اور اس
بشارت سے مجھے بھی حصہ ملے۔

شانِ عفو

دلی میں ایک نہایت ہی فاسق و فاجر شخص حضرت خواجہ

باقی باللہ کے پڑوس میں رہتا تھا۔ وہ حضرت کا سخت دشمن تھا۔ اور ہمیشہ برا بھلا کہتا رہتا تھا۔ یہاں تک کہ جو لوگ آپ کی زیارت اور ملاقات کے لئے آتے ان کو بھی برا بھلا کہنے سے گریز نہ کرتا۔ ایک مرتبہ آپ کے ایک ارادت مند نے حاکم شہر سے اس کی بدعنوانیوں اور گستاخیوں کا ذکر کر کے گرفتار کرا دیا۔ حضرت خواجہ کو اطلاع ہوئی تو آپ نے اپنے ارادت مند سے کہا کہ تم نے ہمارے پڑوسی کو کیوں گرفتار کرا دیا۔ اس نے عرض کی کہ اس شخص کی گستاخیاں آپ کی شان میں حد سے بڑھ گئی تھیں۔ حضرت خواجہ نے فرمایا میں کیا اور میری شان کیا جو کچھ وہ مجھے کہتا تھا میں اس سے زیادہ گنہگار ہوں۔ مرید نے عرض کی کہ یہ شخص نہایت شریر اور بد باطن ہے۔ آپ نے فرمایا۔ بھائی ایک صالح اور نیکو کار آدمی ہو اس لئے دوسرے لوگ تمہیں بد کردار اور بد اعمال نظر آتے ہیں۔ میں تو اپنے سے زیادہ برا کسی کو نہیں دیکھتا۔ مرید بہت شرمندہ ہوا اور اسی وقت اس شخص کو رہا کرا دیا۔ اس کا نتیجہ یہ ہوا کہ اس نے بھی آپ کی ایذا رسانی سے ہمیشہ کے لئے توبہ کر لی۔

بتلانے مصیبت لوگوں سے ہمدردی

ایک مرتبہ حضرت خواجہ باقی باللہ لاہور تشریف لائے اور ایک سال تک یہاں مقیم رہے۔ اس زمانہ میں لاہور میں سخت فحط پڑا ہوا

تھا۔ حضرت خواجہ لوگوں کی پریشانی اور مصیبت کو دیکھ کر بے قرار ہو ہو جاتے۔ آپ کے سامنے جب کھانا لایا جاتا تو فرماتے۔ یارو یہ انصاف سے بعید ہے کہ مخلوق خدا بھوکے پیاسی گلیوں میں تڑپتی پھرے اور ہم گھروں میں بیٹھ کر اطمینان سے کھائیں۔ چنانچہ جس قدر کھانا ہوتا آپ قحط زدوں کو بھجوا دینے اور خود فاقہ کرتے۔ البتہ روح و بدن کا رشتہ قائم رکھنے کے لئے کبھی کبھی سوکھی روٹی کے چند ٹکڑے پانی میں بھگو کر کھالیتے۔ غرض قحط سالی کا تمام زمانہ آپ نے اسی حال میں گزارا۔ اور پھر وہی تشریف لے گئے۔

حکم و عفو

ایک مرتبہ خواجہ باقی باللہ حضرت خواجہ بختیار کاکی رح کے مزار پر گئے۔ وہاں خادموں نے آپ کی آمد کی خبر سن کر مزار کے قریب آپ کے لئے ایک چادر پھیلا دی۔ اتفاقاً وہاں ایک بے ادب فقیر موجود تھا۔ وہ آپ کا نام سن کر آگ بگولہ ہو گیا اور آپ کے خلاف اول نول بکنا شروع کر دیا۔ اتنے میں آپ بھی تشریف لائے آپ کو دیکھ کر فقیر کا مزاج اور بھی برہم ہو گیا اور اس نے آپ کو سخت سست کہنا شروع کر دیا۔ حضرت خواجہ کے ماتھے پر شکن تک نہ آئی بلکہ آپ اس فقر سے معذرت کرنے لگے کہ بھائی معاف کر دو جو کچھ ہوا ہے۔ میری لاعلمی میں ہوا ہے جو کچھ تم میرے حق میں کہتے ہو درست ہے۔ میں

ایسا ہی ہوں۔ بلکہ اس سے بھی بڑا ہوں۔ آپ کے خادموں نے چاہا کہ اس گستاخ فقیر کو پکڑ کر سزا دیں لیکن آپ نے ان کو سختی سے منع فرما دیا اور قریب جا کر اس کا پسینہ اپنی آستین سے پونچھا اور پھر اسے چار درہم عنایت فرمائے۔ آپ کا علم و عقود دیکھ کر وہ سخت نادام ہوا۔

شاہی نذر لینے سے انکار

فرخ سیر شاہ ہند حضرت شیخ حکیم اللہ شاہ جہان آبادی کا بڑا عقیدتمند تھا۔ اس نے ایک مرتبہ آپ کے لشکر کے لئے ایک بڑی جاگیر نذر کی۔ لیکن آپ نے اس کو لینے سے صاف انکار کر دیا۔ بادشاہ نے بہت اصرار کیا لیکن آپ اپنے انکار پر قائم رہے۔ حضرت کا اصول تھا کہ بادشاہوں اور امراء کی ملاقات کے لئے کبھی ان کے پاس نہیں جاتے تھے۔ البتہ جو آپ کی خانقاہ میں خود آجاتا اس سے مل لیتے تھے اور اتباع سنت و شریعت کی تلقین فرماتے تھے۔

حضرت شاہ دولہ کی غیرت فقر

حضرت شاہ دولہ نے جب گجرات میں مستقل سکونت اختیار فرمائی تو تھوڑے ہی عرصہ میں مرجع خلافت بن گئے اور آپ کے مریدوں کی تعداد

لاکھوں تک پہنچ گئی۔ اس وقت جہانگیر کا عہد حکومت تھا۔ بعض حاسدوں نے اس کے کان بھرے کہ شاہ دولہ سے بغات کا خطرہ ہے۔ چنانچہ اس نے آپ کو اپنے دربار میں طلب کیا اور مختلف سوالات پوچھے جب سب کا تسلی بخش جواب ملا تو نہایت اعزاز و اکرام کے ساتھ آپ کو رخصت کیا اور چلتے وقت دو ہزار اثرفیاں آپ کی نذر کیں۔ آپ نے بادل ناخواستہ لے لیں لیکن باہر آکر سب خیرات کر دیں۔ اس کے بعد ایک موقع پر جہانگیر نے پانچ ہزار بگھہ زمین آپ کی نذر کرنی چاہی لیکن آپ کی غیرت فقر نے اس کا قبول کرنا گوارا نہ کیا اور آپ نے بادشاہ کی پیشکش کو ٹھکرا دیا۔ آپ نے اپنی زندگی رفاہ عامہ کے کاموں کے لئے وقف کر رکھا، مٹی جو کچھ آپ کے ہاتھ آتا اس کو مساکین کی پرورش اور مسجدوں، پلوں اور تالابوں کی تعمیر پر صرف کر دیتے۔

علماء کا احترام

ابوالفضل اکبر کے نورتنوں میں سے ایک تھا اور شاہی دربار میں بڑے اثر و رسوخ کا مالک تھا۔ حضرت مجدد الف ثانی کی ابوالفضل سے اکثر ملاقات ہوتی رہتی تھی۔ ابوالفضل فلسفیوں کا بڑا دلدادہ تھا ایک دن کا ذکر ہے کہ مجدد الف ثانی کی موجودگی میں اس نے فلسفیوں کا ذکر شروع کر دیا اور ان کی اس حد تک تعریف کی جس سے علمائے دین کی ہتک کا پہلو نکلتا ہے۔ حضرت مجدد کو اس کی مبالغہ آرائی

ناگوار گزری۔ آپ نے اس کو ٹوکا اور فرمایا کہ امام غزالیؒ نے ایک سالہ المنقذ من الضلال لکھا ہے۔ جس میں فلاسفہ کی گمراہی کے بارے میں بہت کچھ لکھا ہے اور اپنے موقف کے حق میں بڑے قوی دلائل دیے ہیں۔ ابوالفضل یہ سن کر جھڑا اٹھا اور امام غزالیؒ کی شان میں ایک گستاخانہ جملہ کہہ دیا۔ حضرت مجددؒ کا چہرہ فرط غضب سے سرخ ہو گیا اور آپ نے کڑک کر فرمایا اگر اہل علم کی صحبت کا مذاق رکھتے ہو تو اس قسم کی بدزبانی سے پرہیز کرو اور اپنی زبان کو لگام دو۔ یہ کہہ کر آپ اٹھ کر چلے گئے۔ تو ابوالفضل اپنے کئے پر پشیمان ہوا۔ اس نے حضرت مجددؒ سے معافی مانگی اور وعدہ کیا کہ آئندہ علماء کی شان میں کبھی کوئی نازیبا بات نہیں کرے گا۔

اہل حق کے نزدیک معتبر کون؟

حضرت مجدد الف ثانی شیخ احمد سرہندیؒ کا جہانگیر کے سامنے سجدہ تعظیم نہ کرنے کا واقعہ بہت مشہور ہے۔ جہانگیر نے برہم ہو کر آپ کو قید کر دیا۔ لیکن کچھ عرصہ بعد رہا کر کے آپ کو لشکر میں اپنے ساتھ رکھنے لگا۔ بادشاہی خیمہ کے ساتھ آپ کا خیمہ بھی جاتا تھا کبھی اگرہ کبھی گوالیار کبھی سورت کبھی اجمیر وغیرہ، اس دوران میں شہزادہ خرم (شاہجہان) اور دربار شاہی کے کئی دوسرے لوگ آپ کے حلقہ ارادت میں داخل ہو گئے۔ حضرت کے کمال زہد و ورع اور غیر معمولی تجربہ علمی سے خود شہنشاہ

جہانگیر بھی بے حد متاثر ہوا اور آپ سے عقیدت رکھنے لگا۔ ایک بار آگرہ سے باہر رمضان کی ۲۹ تاریخ کو بادشاہ شکار کھیلنے گیا اور چاند دیکھ لیا۔ دیگر مصاحبوں نے بھی دیکھا۔ دوسرے دن آگرہ میں روزہ کھولنے کا عام حکم ہو گیا۔ مگر حضرت مجددؑ نے روزہ کھولنے سے انکار کر دیا۔ جب حسب معمول دربار شاہی میں تشریف لے گئے تو بادشاہ نے دستور کے مطابق تعظیم وے کربان کی گوری بڑھائی۔ آپ لے کر رکھ لی۔ مقررہ دیویر کے بعد اطلاع آئی کہ فلاں گاؤں کے کچھ جولاہے رویت ہلال کی شہادت دینے آئے ہیں۔ بادشاہ نے بلایا اور شہادت لی۔ حضرت مجددؑ نے اب گوری اٹھا کر منہ میں رکھ لی جب جلاہے چلے گئے تو بادشاہ نے لہجہ کہ آپ تجھے جولاہوں سے بھی کم سمجھتے ہیں۔ حضرت مجددؑ نے بغیر کسی ادنیٰ خوف و ہراس کے فرمایا کہ آپ کے فسق و فجور کی اتنی اطلاعیں مجھ تک پہنچتی رہتی ہیں کہ آپ کی گواہی کو میں منترعاً معتبر نہیں سمجھتا اور آپ کے حواری اس قدر خوشامدی ہیں کہ ان کی گواہی بھی معتبر نہیں جو آپ کہیں گے وہ ہاں میں ہاں ملائیں گے اور ان جولاہوں سے میں واقف ہوں یہ لوگ کبھی گواہی نہ دیں گے یہ نہایت دیندار لوگ ہیں۔ بادشاہ یہ سن کر خاموش ہو گیا۔

سید مدن شاہ کی حق گوئی

حافظ الملک نواب حافظ رحمت خان والی ردہیل کھنڈ ایک سچے مسلمان اور نہایت پاکباز، معارف پرور، معدلت شعار اور حق شناس

حکمران تھے۔

اپریل ۱۷۷۴ء میں نواب شجاع الدولہ والی اودھ نے انگریزوں کے ساتھ مل کر دوہیل کھنڈ پر چڑھائی کر دی۔ حافظ الملک نے کڑھ میران پور کے میدان میں شجاع الدولہ اور انگریزوں کی متحدہ فوج کا نہایت بے جگری سے مقابلہ کیا۔ لیکن قضا و قدر کو کچھ اور منظور تھا۔ حافظ الملک نے میدان جنگ میں وار شجاعت دیتے ہوئے شہید ہو گئے۔ ان کا سر کاٹ کر شجاع الدولہ کے سامنے پیش کیا گیا۔ اس نے اسے نواب مظفر جنگ کے پاس شناخت کیلئے بھیجا۔ نواب ضابطہ خان نے سر کو دیکھ کر کہا۔

واقعی یہ سر حافظ رحمت خان کا ہے۔ دوسرے کا نہیں ہے اور نواب مظفر جنگ نے کہا: "اسی ریش فش پر" جناب عالی سے لڑنے پر آمادہ ہوئے تھے۔ شجاع الدولہ نے حافظ الملک کا سر اتار کر لانے والے کو ایک ہاتھی دو شالہ اور زر نقد انعام میں عطا کیا اور ان دونوں نوابوں نے بھی شجاع الدولہ کو خوش کرنے کے لئے اس شخص کو پانچ پانچ سو روپیہ کا انعام دیا۔ اس کے بعد شجاع الدولہ نے حافظ الملک کا سر بید شاہ مدن کے پاس بھیجا۔ وہ ایک صاحب دل اور باجمیتہ بزدگ تھے۔ اس سر کو دیکھ کر چشم پر آب ہو گئے اور فرمایا: "ہاں یہ اسی مسلمان کا سر ہے" پھر باواز بلند یہ شعر پڑھا۔

سرکشہ بر نیزہ میزد نفس

کہ معراج مرادوں ہمیں است و بس

شجاع الدولہ کو سید شاہ مدن کی حق گوئی سخت ناگوار گزری اس نے ان کی تمام جائیداد اور مال و اسباب جو کم و بیش ایک لاکھ روپے کی مالیت کا تھا ضبط کر لیا اور شاہ صاحب کو قید و بند میں ڈال دیا۔ اور ان پر بے پناہ مظالم ڈھائے۔ بالآخر قید خانے ہی میں ان کا انتقال ہو گیا۔ سید شاہ مدن کی اخلاقی جرات اور حق گوئی کو روہیل کھنڈ کے لوگ آج تک یاد کرتے ہیں اور ان میں یہ شعر زبانی زور خاص و عام ہے۔

بڑھائی شیخ نے وارٹھی اگرچہ سن کی سی
مگر وہ بات کہاں مولوی مدن کی سی
اس شعر میں مولوی مدن سے مراد یہی سید شاہ مدن ہیں۔

ایک بیوہ اور یتیم بچے کے لئے ایثار

۱۲۵۵ھ میں ہندوستان سے ایک خاتون اپنے خاوند کے ہمراہ حج بیت اللہ کے لئے روانہ ہوئی۔ اس کا شوہر قضائے الہی سے جہاز میں فوت ہو گیا اور اپنے پیچھے وہ خاتون اور ایک شیرخوار بچہ چھوڑا۔ جب جدہ میں مسافر جہاز سے اتر کر مکہ معظمہ کو روانہ ہوئے تو وہ خاتون اپنے بچے کو گود میں لئے ہوئے پیادہ پا اس مقام پر پہنچی جہاں اونٹ جمع ہوتے ہیں۔ بے کسی کا سفر، شوہر کے مرنے کا غم زار راہ کچھ پاس نہ تھا۔ اسی عالم یاس میں یہ سوچ کر کہ یہاں اکثر قافلے آتے جاتے ہیں شاید خدا کا کوئی نیک بندہ بچے کے حال پر ترس کھا کر اس کو اٹھائے۔

اس خاتون نے اپنے تختِ جگر کو ایک پتھر پر لٹا دیا اور خود ایک قافلے کے پیچھے ہوئی۔ لیکن ماں کی ماتمانے عیاش مارا محقوڑی دور چل کر پھر واپس آئی۔ بچے کو گود میں اٹھایا۔ آنکھوں سے سیل اشک بہ نکلا آسمان کی طرف دیکھا اور بے ساختہ آہیں بھرنے لگی۔ پھر بچے کو خدا حافظ کہہ کر پتھر پر لٹا دیا اور جی کڑا کر کے مکہ معظمہ کی طرف چل پڑی۔ محقوڑی دیر چلی اور پھر لوٹ آئی۔ یہی اتفاق کئی بار ہوا۔ اسی زمانہ میں حضرت سیف اللہ المسلمول حضرت شاہ معین الحق فضل رسول قادری بدالونیؒ بھی حج کے لئے حجاز تشریف لے گئے تھے وہ ایک قافلے میں ادھر سے گزرے۔ اس عورت کی بے قراری اور بچے کو پتھر پر بکتے دیکھا تو اس خاتون سے اس کا سبب پوچھا۔ اس نے اپنی سرگذشت سنائی تو حضرت نے فرمایا تم اپنے بچے کے ساتھ ہمارے اونٹ پر آرام و اطمینان سے بیٹھ کر چلو۔ چنانچہ وہ عورت بچے کو گود میں لے کر اونٹ پر بیٹھ گئی اور شاہ فضل رسولؒ پیادہ پا روانہ ہوئے۔ مکہ معظمہ پہنچ کر حج بیت سے فارغ ہوئے اور مدینہ الرسولؐ کی حاضری کا قصد کیا۔ آپ نے اس خاتون اور اس کے بچے کو پھر اونٹ پر سوار کرادیا اور خود مکہ معظمہ سے مدینہ منورہ کا طویل سفر پیادہ طے کیا۔ راستہ میں جہاں کہیں بچہ دودھ کے لئے رونا آپ قافلہ سے جس طرح ہو سکتا بچے کے لئے دودھ ہیسا کرتے۔ اگر قافلہ سے نکل سکتا تو بدوؤں کی قریبی بستیوں میں جا کر دودھ لاتے۔ روضہ نبویؐ کی زیارت کے بعد حضرت نے اس خاتون کو مزید

زادِ راہِ مرحمت فرمایا اور وہ بحیر و خوبی اپنے وطن واپس آگئی۔

طلبِ صادق

مفتی کرامت علی شہیدی کا شمار اردو کے مشہور شعرا میں ہوتا ہے ان کی نعتوں نے بڑی مقبولیت پائی۔ شہیدی شاہ فضل رسول بدایونی کے حلقہٴ ارادت میں شامل تھے۔ ایک دن شاہ صاحب کی خدمت میں حاضر ہوئے تو انہوں نے ہدایت کی کہ حج بیت اللہ کے لئے جاؤ اور پھر روضہ نبویؐ پر حاضری دو۔ شہیدی نے تعمیل ارشاد کی حامی بھری اور اسی روز بڑے ذوق شوق سے ایک قصیدہٴ نعتیہ لکھا دوسرے دن اسے مرشد گرامی کی خدمت میں لے کر حاضر ہوئے اور پڑھنا شروع کیا جب یہ شعر پڑھا

تمنا ہے درختوں پر ترے روضہ کے جا بیٹھے
قصص جس وقت ٹوٹے طاثر روحِ مقید کا

تو مرشد نے زبان سے آمین کہہ کر فرمایا کہ انشاء اللہ یہ تمنا پوری ہوگی۔ چنانچہ اسی سال شہیدی حج کے لئے روانہ ہوئے اور حج سے فارغ ہو کر مدینہ الرسول کی زیارت کے لئے چل پڑے۔ راستے میں ان پر کیف بے خودی کا عجب عالم طاری رہا۔ مستانہ دھن کبھی پا پیادہ چلتے کبھی ناقہ پر سوار ہو جاتے۔ راستہ میں طبیعت علیل ہو گئی۔ لیکن انہوں نے

سفر جاری رکھا یہی آرزو تھی کہ کسی طرح مدینہ منورہ پہنچ جاؤں۔ گرتے پڑتے
مدینہ کے نواح میں پہنچ گئے۔ جوں ہی ان کی نظر روضہ اطہر کے گنبد پر
پڑی۔ زبان پر یہ مصرع جاری ہو گیا۔

تمنا ہے درختوں پر ترے روضہ کے جا بیٹھے
اور اس کے ساتھ ہی ان کی روح نفس عنصری سے پرواز کر گئی۔

مشائخ متقدمین کا ادب

شاہ سلیمان پھلواری سے روایت ہے کہ جب حضرت شاہ ولی اللہ
محدث دہلویؒ کا انتقال ہوا تو آپ کے فرزند حضرت شاہ عبدالعزیزؒ
کسین تھے۔ لوگوں نے ان کو سجادہ پر بٹھانا چاہا تو انہوں نے اپنی کسینی
کا عند کر کے انکار کیا مگر جب لوگوں نے حد سے زیادہ اصرار کیا تو شاہ
عبدالعزیزؒ نے فرمایا کہ اس وقت دہلی کے دو شیخ کامل ہیں۔ ایک
مولانا فخرؒ اور دوسرے حضرت مرزا مظہر جان جاناںؒ یہ دونوں بزرگ
اگر خود تشریف لا کر اپنے ہاتھوں سے میری دستار بندی کریں تو اس
بار گراں کو اٹھانا میں منظور کروں گا۔ یہ دونوں بزرگ عام طور پر گوشہ
نشین رہتے تھے اور بوجہ ضعیف العمری اور مشاغل دینی جمعہ کے سوا
اپنی خانقاہوں سے بہت کم نکلتے تھے۔ حضرت مولانا فخرؒ کو جب اس
واقعہ کی خبر پہنچی تو انہوں نے حضرت مرزا جان جاناںؒ کو کہلا بھیجا کہ یہ رط کا

ہمارے جلنے کے بغیر نہیں مانے گا۔ چلئے ہم اس کی خواہش پوری کر آئیں۔ آپ تیار رہئے میں آپ کو ساتھ لے کر عبدالعزیزؒ کے ہاں جاؤں گا چنانچہ دونوں بزرگوار حضرت شاہ عبدالعزیزؒ کے مکان پر پہنچے اور فرمایا کہ کیوں میاں۔ پگڑی کیوں نہیں باندھتے؟ شاہ صاحب نے عرض کی کہ آپ اگر اپنے دست مبارک سے باندھیں تو مجھے منظور ہے۔ مولانا فخر چشتی تھے۔ انہوں نے دستار ہاتھ میں لے کر مرزا مظہر جانان سے کہا کہ اسے آپ اپنے ہاتھ سے باندھیں۔ کیونکہ آپ دونوں کا مسلک طریقت ایک ہی ہے یعنی نقشبندی، مگر حضرت جان جانانؒ نے کہا نہیں آپ اپنے ہاتھوں سے باندھیں۔ بالآخر شاہ عبدالعزیزؒ نے دونوں بزرگوں کے ہاتھوں کو پکڑ کر دستار اپنے سر پر رکھ لی۔

حضرت شاہ عبدالعزیزؒ اس کے بعد بھی برابر ان دونوں بزرگوں کی خدمت میں حاضر ہوا کرتے تھے۔ حضرت شاہ ولی اللہؒ کے حلقہ کے لوگوں کو یہ بات ناگوار ہوتی تھی اور بعض لوگ خفا ہو کر کہتے تھے کہ اس سے آپ کے والد اور آپ کی اپنی جلالت علمی مجروح ہوتی تھی۔ مگر شاہ عبدالعزیزؒ نے اپنی وضع قائم رکھی۔ یہاں تک کہ مولا فخر اور حضرت مرزا مظہر جان جانانؒ نے سفر آخرت فرمایا اس کے بعد تمام لوگوں نے حضرت شاہ عبدالعزیزؒ ہی کی طرف رجوع کیا اور وہ قریب قریب ساری دہلی کے شیخ الکل ہو گئے۔

عبادت اور رقص و سرود میں فرق

ایک مرتبہ ایک شخص نے شاہ عبدالعزیزؒ سے پوچھا کہ محفل رقص و سرود میں انسان بخوشی بیٹھا رہتا ہے لیکن جب وہ عبادت میں مشغول ہو تو اسے نیند آنے لگتی ہے اس کی کیا وجہ ہے۔ حضرت نے فرمایا دو پلنگ ہوں ایک پر کانٹے بچھے ہوں اور دوسرے پر پھول تو نیند کس پر آئے گی۔ اس نے عرض کی کہ پھولوں کے پلنگ پر آپ نے فرمایا، بس کانٹوں کا پلنگ محفل رقص و سرود کی مانند ہے اور پھولوں کا پلنگ مانند عبادت کے ہے۔ یہی سبب ہے کہ محفل رقص و سرود میں نیند نہیں آتی۔ مگر عبادت میں آجاتی ہے۔

مذہبی بحث و تکرار سے نفرت

حضرت سید غوث علی شاہ قلندر پانی پتی فرماتے ہیں کہ ایک دفعہ میں دہلی کی زینت المساجد میں مقیم تھا۔ ایک دن میں نے دیکھا کہ وہاں کے مولوی محبوب علی صاحب اور کبیل پوش (ایک صوفی منش جوان) میں اس بات پر جھگڑا ہو رہا تھا کہ آیت **فَلْيَعْبُدُوا رَبَّ هَذَا الْبَيْتِ الَّذِي فِيهِ كَبُرَتْ لَمْعَةُ كَذِبٍ أَكْبَرِ** کے کیا معنی ہیں۔ مولوی صاحب تو کہتے

تھے کہ بیت سے مراد کعبہ سے اور کبیل پوش کا قول تھا کہ بیت کا مطلب قلب انسانی ہے۔ یہاں تک بحث ہوئی کہ نوبت بجدال پہنچی۔ اتنے میں مولوی فضل حق خیر آبادی صاحب تشریف لائے دونوں صاحبوں کی تقریر سنی اور میری طرف متوجہ ہو کر فرمانے لگے کہ صاحب آپ خاموش بیٹھے سنتے ہیں۔ فیصلہ کیوں نہیں کر دیتے۔ میں نے کہا مولوی صاحب مجھ کو ایک نقل یاد آئی ہے۔ میرٹھ میں لالہ بانکے رائے کے مکان پر میں مقیم تھا جہاں ایک چھوٹا سا پھل کا درخت لگا ہوا تھا۔ اتفاقاً ایک روز گائے نے اس درخت پر منہ ڈالا میں نے کہا اسے ہٹا کیوں نہیں دیتے۔ تو لالہ بانکے رائے بولے کہ میاں چیکے رہو یہ دونوں ہمارے دیوتا ہیں آپس میں خود ہی سمجھ لیں گے۔ دونوں کے درمیان ہم کیوں دخل دیں۔ سو جناب عالی یہ دونوں صاحب ہمارے دیوتا ہیں اور ان کا معاملہ حضرت موسیٰ کا سا ہے۔ شریعت و طریقت کی جنگ سے ابھی ہذا اِفْرَاقُ بَيْنِي وَبَيْنِكَ کہ اٹھیں گے بھلا میں ان کو کیا سمجھاؤں۔

من ز قرآن مغز را برداشتم
استخوان پیش سگاں انداختم

آپ تشریف رکھئے اور ان دونوں صاحبوں کو لڑنے دیکھئے۔ یہ بات سن کر دونوں سفس پڑے اور کہا کہ واہ صاحب آپ نے ہم دونوں کو بنا دیا۔

ایسے فیض کو سلام

سید غوث علی قلندر فرماتے ہیں کہ جب ہم کورت پور گئے تو دیکھا کہ صبح دم سجادہ نشین صاحب آئے اور حضرت احمد شاہ کے مزار کا طواف و سجدہ کیا۔ ہم نے کہا صاحب طواف و سجدہ تو یہاں ادا ہوا۔ اگر حضرت غوث اعظم کے مزار پر آپ ہوں تو وہاں کیا کیجئے گا اور حضرت رسول مقبول صلی اللہ علیہ وسلم کی زیارت کے لئے کیا باقی رکھا اور خدا سے تو کچھ مطلب ہی نہیں جس کے لئے کچھ ادب اور تعظیم درکار ہو۔ وہ خفا ہوئے اور بولے میاں! طالب علم جھتی ہوتے ہیں۔ اسی لئے ان کو فیض نہیں ہوتا۔

ہم نے کہا کہ صاحب ایسے فیض کو ہمارا سلام ہے کہ جس کے لئے خدا کو کچھ چھوڑ کر دوسرے کے سامنے سر جھکائیں اور توحید سے نکل کر شرک میں مبتلا ہوں۔

وظائف و مہمات کی لئے نہیں ہوتے

ایک شخص حضرت غوث علی شاہ قلندر کی خدمت میں حاضر ہوا اور آپ سے کشائش رزق کے لئے وظیفہ پوچھا آپ نے فرمایا میاں

اگر دو دو وظائف پر روزی کا انحصار ہوتا تو دنیا میں مولویوں سے بڑھ کر کوئی دولت مند نہیں ہوتا۔ سچ پوچھو تو ذلیفہ اس معاملہ میں ایسا اثر کرتا ہے۔ کیوں دنیا ایک میل کیل ہے اور اللہ کا نام صابن۔ بھلا صابن میل میں اضافہ کیونکر ہو سکتا ہے۔ خدا کا نام تو صرف اس لئے ہے کہ اس کی برکت سے دنیا کی محبت دل سے دور ہو جائے نہ اس لئے کہ آدمی دنیا میں زیادہ آلودہ ہو۔ یہ باتیں سن کر اس شخص نے پھر اصرار کیا تو فرمایا
 خیر یا باسِطاً بسطاً فی رزقہا کما یسجد منہا منہا۔ خدا کے گھر میں دنیا طلبی کا کیا کام؟

حضرت غوث علی شاہ قلندر اور ایک گمراہ آدمی

حضرت غوث علی شاہ قلندر فرماتے ہیں کہ میں ایک دفعہ باہری گیا وہاں ایک گمراہ آدمی نے خدائی کا دعویٰ کر رکھا تھا۔ ایک دن وہ میسے پاس آیا۔ میں نے اس کا حال پوچھا اس نے کہا میں خدا ہوں۔ میں نے کہا واہ حضرت ہم تو مدت سے آپ کی تلاش میں تھے۔ گھر چھوڑا، وطن چھوڑا آپ ہی کی جستجو میں جا بجا پھرتے رہے۔ آپ خود ہی تشریف لے آئے۔ بڑی مہربانی اور احسان فرمایا۔ پھر میں نے اس کے لئے کھانا منگایا اتفاقاً اس دن روکھی روٹیاں چنے کی تھیں۔ اس سے اچھی طرح کھائی نہ گئیں لقمہ گلے سے اترنا دشوار تھا۔ کچھ ناراض سا ہونے لگا۔ میں نے

کہا۔ ناراضی کی کیا وجہ ہے خود ہی انصاف کیجئے کہ خدا تو آپ ٹھہرے
جیسا کہ ہم کو آپ نے دیا وہ سامنے لاکھا۔ اگر آپ پلاؤ دیتے تو
وہی پیش کیا جاتا۔ اس کے بعد میں نے قرآن پاک کی ایک آیت پڑھی اور
اس سے معنی دریافت کئے۔ کہا میں تو ناخواندہ ہوں۔ میں نے کہا۔ سبحان اللہ
آپ بھی عجیب خدا ہیں کہ خود ہی قرآن نازل کیا اور پھر اس کے معنی
نہیں سمجھتے۔ اس پر وہ سخت نادام ہوا اور اپنے قول سے توبہ کی۔

شاہ فضل الرحمن گنج مراد آبادی اور ایک سائل

ایک دفعہ کوئی عرب سائل شاہ فضل الرحمن گنج مراد آبادیؒ کی
خدمت میں حاضر ہوا۔ اس وقت رات کافی گزر چکی تھی۔ سائل نے حضرت
سے کہا کہ اے شیخ مجھے دو سو روپیہ دو میرا اسباب کا پور میں چوری
ہو گیا ہے۔ حضرت نے فرمایا اس وقت ہمارے پاس کچھ نہیں ہے
صبح بشرط زندگی کوئی انتظام کریں گے۔

سائل نے کہا ہم کچھ نہیں جانتے جیسے بھی ہو ہمیں دو سو روپے
ابھی چاہئیں۔ حضرت نے اپنے منشی کو ہلا کر حکم دیا کہ بھائی ان کو دو
سو روپے کہیں سے لا دو منشی نے کہا جناب اس وقت دس بچے چکے
ہیں۔ سب بنئے بقال اپنے گھروں کو چلے گئے ہوں گے۔ اس وقت
کہاں سے لاؤں۔ آپ نے فرمایا جہاں سے جس طرح ہو سکے ان کی

خدمت کرنا ضروری ہے لاکر دو کسی بقال سے قرض لے آؤ جب اللہ دے گا ادا کر دیں گے۔ غرض منشی گیا اور ایک بقال سے اس وقت اس کے پاس صرف ڈیڑھ سو روپے تھے اس نے وہی دے دیئے۔ وہ لے کر آئے اور حضرت نے سائل کو دے دیئے مگر سائل نے کہا کہ اے شیخ ہمارا سوال دوسو کا ہے اس سے کم نہیں لیں گے حضرت نے اسے ہر چند راضی کرنے کی کوشش کی لیکن وہ کسی طرح نہ مانا۔ آپ نے منشی سے فرمایا کہ بھائی کسی سے پچاس روپے اور لاؤ۔ منشی نے دوسرے بقال سے لاکر دیئے لیکن سائل اب بھی مطمئن نہ ہوا کہنے لگا کہ ہمارا جو اسباب چوری ہوا ہے اس میں ایک چادر درمی، لوٹا اور کٹورہ بھی تھا۔ آپ نے یہ سن کر اپنا لوٹا، چادر، درمی اور کٹورہ مرحمت فرمائے۔ اور فرمایا کہ برادر عربی اب جلدی تشریف لے جائیے تاکہ کسی کو خبر نہ ہو۔ اس وقت رات کے بارہ بج چکے تھے۔ عرب باہر نکلا لیکن مختوری دیر بعد پھر آگیا اور کہا ہم کو آٹھ خط لکھ دو آپ نے وہ خطوط بھی لکھ دیئے وہ مختوری دور جا کر پھر واپس ہوا اور کہنے لگا کہ ہم کو ٹوٹو بھی منگوا دو، ہمارے لئے پاپا وہ سفر کرنا مشکل ہے حضرت نے منشی سے کہہ کر ٹوٹو بھی منگوا دیا، وہ ٹوٹو پر بیٹھ کر چلا اور پھر واپس آگیا اور کہنے لگا اس کا کرایہ بھی دیکھے چنانچہ ٹوٹو والے سے کہہ دیا گیا کہ فلاں بننے سے کرایہ لینا۔ اب سائل مطمئن ہو گیا اور منشی خوشی وہاں سے رخصت ہوا۔

ایشاد و کرم

ایک دفعہ جے پور کے ایک حکیم صاحب شاہ فضل الرحمن گنچ مراد آبادی کی خدمت میں حاضر ہوئے اور ایک قیمتی معجون آپ کو پیش کی اور کہا کہ یہ معجون بہت قیمتی ہے آپ کے قوی میں اضمحلال بدرجہ غایت ہوتا جاتا ہے۔ اسے نوش فرمایا کیجئے۔ انشا اللہ طبیعت چاق و چوبند ہو جائے گی۔ حضرت نے ٹھوڑی سی معجون چکھی اور بہت تعریف کی۔ اتنے میں سلطانی نام آپ کا بوطھا مہتر آگیا۔ آپ نے اس سے فرمایا سلطانی تو بہت ضعیف ہو گیا ہے۔ لے یہ معجون ہمارے حکیم صاحب لائے ہیں اس کو کھایا کرنا اور ساری ڈبیرہ اس کے حوالے کر دی۔

عطائے دستار

شاہ سلیمان پھلواری فرماتے ہیں کہ میں ایک بار سرودی کے زمانہ میں حضرت مولانا فضل الرحمن قدس سرہ العزیز کی خدمت میں حاضر ہوا۔ میرے سر پر عمامہ نہ تھا۔ حجام تھا۔ اس کی ضرورت بھی نہ تھی۔ حضرت نے دیکھتے ہی فرمایا: مولوی سلیمان تم صاف نہیں باندھتے؟ میں خاموش رہا کیا بولتا۔ مولانا نے اپنے سر مبارک سے عمامہ اتارا اور میری

طرف بڑھا کر ارشاد فرمایا: "لو صافہ باندھ لو۔ میں نے حسبِ ارشادِ تعمیل
کی۔ واللہ کیا لوگ کھتے تھے۔"

میں نے دیکھی ہیں وہ آنکھیں سائی
جامے کی مجھے حاجت ہی نہیں

علم کی برکت

شاہ سلیمان پھلواروی کا بیان ہے کہ ایک بار میں نے امام جعفر
صادقؑ کو خواب میں دیکھا کہ آپ فرماتے ہیں: "تیرا کروڑوں میں صبح بیدار
ہوا تو میں نے کہا کہ خداوند! میں دشمنانِ اہل بیت سے اپنی بہات
کرتا ہوں۔ میں اعدائے اہل بیت سے بری ہوں۔"

جب یہ واقعہ استاذی جناب مولوی عبدالحی صاحب فرنگی
محلّی سے میں نے بیان کیا تو انہوں نے فرمایا کہ تمہیں تمہارے علم نے
بچایا ورنہ گمراہ ہو جاتے تے۔

مجالسِ وعظ کی رونق

شاہ سلیمان پھلواروی فرماتے ہیں کہ حضرت شاہ نظام الدین صاحب

نے یعنی اگر کوئی عامی یہ خواب دیکھتا تو اپنی بہالت کے باعث اصحابِ
رسول پر تیرا بازی شروع کر دیتا۔

ابن حضرت شاہ نیاز احمد صاحب بریلویؒ میرے مواظظ و مجالس میں تشریف لیا کرتے تھے۔ اور مجھ پر بڑی شفقت فرماتے تھے۔ میں نے ایک بار عرض کیا کہ حضور اس قدر ضعیف و نحیف ہو کر وعظ میں آنے کی تکلیف گوارا فرماتے ہیں تو جواب میں فرمایا کہ بھئی یہ زمانہ لب لا مذہبیت اور بے دینی کا آگیا ہے اور دینی و روحانی بیانات کی قدر لوگ کم کرنے لگے ہیں۔ اس لئے میں خاص کر آتا ہوں تاکہ اور لوگ بھی شرما شرعی شریک ہو جائیں اور مجالس وعظ کی رونق زیادہ ہو۔

امام صاحب کا حق

شاہ سلیمان پھلواریؒ فرماتے ہیں کہ شروع شروع میں جب میں نے لاہور کی شاہی مسجد کو دیکھا تو اس میں بڑے بڑے پیل کے درخت تھے۔ یہاں ایک زمانہ میں رنجیت سنگھ کے گھوڑے بندھتے تھے یہ مسجد شہنشاہ اورنگ زیب کی بنوائی ہوئی ہے یہ مسجد اتنی وسیع بنوائی گئی تھی کہ سلطنت عالمگیری سے باہر بخارا میں تو اتنی بڑی مسجد تھی اس کی سلطنت کے اندر کہیں نہیں تھی۔ اس مسجد میں مجھے جمعہ کی نماز پڑھانے اور وعظ کہنے کا بہت بار موقع ملا ہے۔ ایک مرتبہ عید الاضحیٰ کے موقع پر میں لاہور میں تھا۔ قزلباش صاحب انجن اسلامیہ کے صدر تھے جس کے زیر اہتمام یہ مسجد ہے۔ سردار محمد ایوب خان شہزادہ کابل

کی خواہش پر مجھے عید پڑھانے کے لئے مدعو کیا گیا تھا۔ چنانچہ میں نے نماز پڑھائی اور خطبہ پڑھا۔ سردار محمد ایوب خان اٹھارہ سو آدمیوں کے ساتھ نماز میں آئے تھے۔ وہاں کے دستور کے مطابق بیسیوں شالیں ماور پگڑیاں رو ساواجنھن کی طرف سے پیش کی گئیں۔ سردار صاحب کی طرف سے بھی ایک قیمتی شمال مع ایک سو روپیہ نقد پیش کی گئی۔ لیکن میں نے کوئی ہدیہ قبول نہ کیا بلکہ یہ کہہ کر کہ یہ سب حق یہاں کے مستقل امام صاحب کا ہے۔ کل شالیں، پگڑیاں اور روپے امام صاحب کے حوالے کر دیے۔ کچھ لوگوں کو اس پر تعجب ہوا مگر تمام سنجیدہ طبقے نے میری اس انصافانہ کارروائی کو بہت اچھی نظر سے دیکھا۔

فقیر کی دعایا تحفہ

نواب ڈاکٹر سر حافظ محمد احمد سعید خان صاحب آف پھتاری۔ جی۔ بی۔ ای، کے سی ایس آئی، کے سی آئی ای، ایل ایل ڈی، سابق گورنر صوبہ یوپی (بھارت) و سابق وزیر اعظم حیدر آباد و کن اپنے خود نوشت سوانح حیات یا دیام "جلد اول میں تحریر کرتے ہیں کہ میرے گھر میں مسلسل تین لڑکیاں ہو چکی تھیں اور ہم دونوں میاں بی بی کا دل یہ چاہتا تھا کہ خدا بیٹا دے۔ گو کبھی ایک دوسرے کے سامنے زبان سے نہ کہتے تھے۔ لیکن ہمارے دل کا حال ایک دوسرے سے پوشیدہ نہ تھا۔ اسی زمانہ میں

اتفاق سے میری بیوی مرحومہ ایک تعزیت کے سلسلے میں موضع سمیرہ گئیں۔ وہاں اس زمانہ میں مولوی پشیرازی صاحب رحمۃ اللہ علیہ کا قیام تھا وہ ان کی بیوی سے بھی ملنے گئیں۔ ان کا بیان ہے کہ جب وہ واپس ہو رہی تھیں تو مولوی صاحب ایک پھہڑے میں بیرے کر آئے اور رتھ کے سامنے کھڑے ہو کر فرمایا۔

بی بی تم ایک فقیر کے گھر آئی ہو۔ میرے پاس تمہیں دینے کو کچھ نہیں مگر انتشاء اللہ آئندہ تمہارے ہاں بیٹے ہوا کریں گے۔“

مرحومہ نے یہ واقعہ مجھ سے بیان کیا کہ آج یہ واقعہ پیش آیا۔ اس کا خیال بھی دل میں نہ رہا۔ کہ اس کے دس گیارہ ماہ بعد راحت سلمہ، جنوری ۱۹۱۸ء آٹھ اور نو کی شب میں پیدا ہوئے۔ موجودہ زمانہ میں اس طرح کی باتوں پر یقین کرنا مضحکہ خیز خیال کیا جاتا ہے لیکن واقعہ ہے کہ پھر کبھی میری بیوی کے بیٹے پیدا نہیں ہوئی اور چار لڑکے ہوئے۔

تسخیری وظائف سے اعراض

حضرت خواجہ محمد عبدالرحمن چوہدری کے حضرت پیر مہر علی شاہ صاحب گولڑوی سے مجانبہ تعلقات تھے۔ ایک دفعہ حضرت گولڑوی نے خواجہ صاحب کے فقر اور افلاس کو دیکھ کر فرمایا کہ آپ فلاں منطیفہ

پرٹھا کریں تو آپ کا لنگر خوب چل جائے گا اور آپ کو کسی قسم کی تکلیف نہیں ہوگی۔“

خواجہ صاحبؒ خاموش رہے اور کچھ جواب نہ دیا۔ جب حضرت گولڑویؒ نے دو تین بار اصرار کیا تو انہوں نے فرمایا۔

”حضرت مجھے خدا سے شرم آتی ہے کہ باہر سے لوگ مجھے پیر

سمجھ کر آئیں اور اندر پیر پسیوں کا وظیفہ پڑھتا ہو۔“

حضرت پیر صاحبؒ گولڑہ تشریف لے فرمایا ”مرحبا جیسا آپ کو

ساتھا ویسا ہی پایا۔“

فہرست ماخذ

اس کتاب میں درج حکایات جن کتابوں سے اخذ کی گئی ہیں، ان کے نام یہ ہیں۔

- ۱۔ روض الریاحین فی حکایات الصالحین علامہ یافعیؒ
- ۲۔ نفحات الانس مولانا عبد الرحمن جامیؒ
- ۳۔ تذکرۃ الاولیاء شیخ فرید الدین عطارؒ
- ۴۔ کیمیائے سعادت حجۃ الاسلام امام محمد غزالیؒ
- ۵۔ کشف المحجوب حضرت مخدوم علی ہجویریؒ
- ۶۔ احوال الصادقین حضور احمد سہوانیؒ
- ۷۔ لطائف علمیہ محمد ابن جوزی
- ۸۔ اخبار الاخیار شاہ عبدالحق محدث دہلویؒ
- ۹۔ اکمل التواریخ مولوی محمد یعقوب ضیاء قادری بدایونی
- ۱۰۔ ذوالنومصری صوفی بکدلوپنڈی بہاؤ الدین

- ۱۱۔ تذکرہ عزیز بہ
۱۲۔ تذکرہ غوثیہ
- ۱۳۔ مشاہیر اسلام
- ۱۴۔ ابو بکر شبلی
- ۱۵۔ عارف سلطانی
- ۱۶۔ تاریخ حریت اسلام
- ۱۷۔ آب کوثر
- ۱۸۔ حیات حافظ رحمت خان
- ۱۹۔ تابعین
- ۲۰۔ جواہر نیرے
- ۲۱۔ مفسد اولیاء
- ۲۲۔ غلامان اسلام
- ۲۳۔ خاتم سلیمانی
- ۲۴۔ اولیاء اللہ
- ۲۵۔ جمال نقشبند
- ۲۶۔ سالکان طریقت
- ۲۷۔ بزم صوفیہ
- قاضی محمد بشیر الدین
موی گل حسن خلیفہ شاہ غوث علی
قلندر پانی پتی
مجموعہ مضامین متفرقہ شائع کردہ صوفی
یکدہ لوہنڈی بہاؤ الدین
عبدالحلیم شرر
مولوی ظفر الحسن
منشی محمد الدین فوق
شیخ محمد اکرم
الطاف علی بریلوی
شاہ معین احمد ندوی
مولانا مفتی محمد شفیع
شاہ مراد سہروردی
سعید احمد اکبر آبادی
سید شاہ غلام حسین ندوی پھلواری
عبدالوہاب عندلیب
صلاح الدین نقشبندی
عزیز حسن بقائی
صباح الدین عبدالرحمن

ابو محمد امام الدین رام نگری
شبیر حسن ہشتی

۲۸۔ خاصانِ خدا کی نماز

۲۹۔ تذکرۃ الابراہ

نواب حافظ عمر محمد احمد سعید احمد خان چھتاری

۳۰۔ یاد ایام

محمد مستحسن فاروقی

۳۱۔ روحانیت کے تاجدار

قاضی محمد سلیمان منصور پوری

۳۲۔ تاریخ المشاہیر

ان کتابوں کے علاوہ کچھ ماہانہ رسائل سے بھی مدد لی گئی ہے ان میں

آستانہ دہلی، فیض الاسلام، راولپنڈی، اسلامی دینا ویو بند کے نام خصوصیت

سے قابل ذکر ہیں۔

اچھی اور سستی کتابیں

محمد حلیم	معراج المومنین
"	مجدد اعظم
طالب ہاشمی	تذکرہ حضرت خواجہ اجمیری
"	تذکرہ سیدنا غوث اعظم
"	حضرت ابو ایوب انصاری
"	اخلاقِ پیمبری
"	یہ تیرے پورا سرار بندے
"	معجزاتِ سرورِ کونین
"	حکایاتِ سعدی
"	حکایاتِ رومی
"	حکایاتِ صوفیہ
"	ارشاداتِ دانائے کونین
حکیم امین الدین	تذکرہ حضرت علی ہجویری
نرگبہ کمال احمد رضوی	کیرو کی ہاتھ کی بات

چوک انارکلی۔ مسلم مسجد
بیرون لوہاری گیٹ۔ لاہور

شعاعِ آداب

اچھی ہستی اور خوبصورت کتابیں

سیدنا غوثِ اعظمؒ

طالبِ ہاشمی

بابا فرید گنج شکرؒ

طالبِ ہاشمی

معجزاتِ سرورِ کونینؐ

طالبِ ہاشمی

حکایاتِ صوفیہ

طالبِ ہاشمی

سفرنامہٴ آخرت

طالبِ ہاشمی

اخلاقِ پیمبریؐ

طالبِ ہاشمی

اچھی ہستی اور خوبصورت کتابیں

سیدنا غوثِ اعظمؒ

طالبِ ہاشمی

بابا فرید گنج شکرؒ

طالبِ ہاشمی

معجزاتِ سرورِ کونینؐ

طالبِ ہاشمی

حکایاتِ صوفیہ

طالبِ ہاشمی

سفرنامہٴ آخرت

طالبِ ہاشمی

اخلاقِ پیمبریؐ

طالبِ ہاشمی